


اِقْبَالُكَ كَافِلِسْفَرِ تَوْدِي



ڈاکٹر آصف جاہ کاروانی



اَرْدُو اَکِیڈمی سُنْدھ کراچی

اقبال کا فلسفہ تودی

از

ڈاکٹر آصف چاہ کاروانی

سابق ڈپٹی سکریٹری تعلیمات، حکومت سندھ



اردو اکیڈمی سندھ کراچی



یہ مقالہ

الہ آبادیونیورسٹی کی ڈاکٹر آف فلاسفی
کے لیے ۱۹۵۵ء میں لکھا گیا تھا



دسمبر ۱۹۷۷ء

تاریخ اشاعت



مطبوعہ

باب اسلام پرنٹنگ پرس کراچی

الف فہرست

صفحہ	مضامین	البواب	صفحہ	مضامین	البواب
۶۴	انتہائی خودی کے اوصاف		۱	چند باتیں	۱
۶۴	خالقیت		۱۴	سوانح، تصانیف اور	۲
۶۶	ابدیت اور اقسام وقت		۱۴	ذہنی ارتقا	
۶۷	علمیت		۲۰	حالات زندگی	
۶۸	قدرت مطلقہ		۲۸	عادات و خصائل	
۶۹	تخلیق اور انتہائی خودی		۳۵	ارتقائے تخیل	
۷۲	مادہ		۳۶	پہلا دور	
۷۴	حیات		۳۸	دوسرا دور	
۷۶	شعور		۴۱	تیسرا دور	
۷۹	زندگی اور انسان		۴۳	دور کی خصوصیات	
۸۱	اثبات انا		۴۵	خودنی بحیثیت خیال مرکزی	۳
۸۲	انسان اور ذات		۵۶	فلسفہ خودی	۴
۸۳	مشاہدہ		۶۰	خودی کے اجزائے ترتیبی	
۸۵	فکر		۶۰	انتہائی خودی	

ب

صفحہ	مضامین	ابواب	صفحہ	مضامین	ابواب
۱۰۳	بہشت اور دوزخ		۸۶	ویند	
۱۰۴	حیات بعد از مرگ		۸۸	محدود خودی کی خصوصیات	
۱۰۵	خودی کا استحکام	۵	۸۸	خود مرکزیت	
۱۰۶	خودی پر در اعمال		۹۰	خلوت پسندی	
۱۰۶	خود آگاہی		۹۲	محدود خودی اور انتہائی خودی	
۱۰۸	عمل		۹۳	بازیابی	
۱۱۰	عشق		۹۵	جبر و اختیار اور خودی	
۱۱۶	جرات		۹۷	خودی کے دورخ	
۱۱۸	فقر		۹۷	کار گزار خودی	
۱۲۰	رواداری		۹۸	قد و افزا خودی	
۱۲۱	کسب حلال		۹۹	جنت	
۱۲۲	تخلیق		۱۰۰	خودی اور لافانیت	
۱۲۳	آزادی		۱۰۱	خودی اور موت	
۱۲۶	تسخیر کائنات		۱۰۱	اقسام اعمال	
۱۲۹	اشترک عمل		۱۰۲	عالم بد زخ	
۱۳۰	خودی شکن اعمال		۱۰۲	رستخیز	

ج

صفحہ	مضامین	البواب	صفحہ	مضامین	البواب
۱۷۵	آئن سٹائن		۱۳۰	سوال	
۱۷۸	مآخذ کا جائزہ		۱۳۲	تقلید	
۱۷۸	تصور خدا		۱۳۳	غلامی	
۱۷۹	انتہائی خودی کی محدودیت		۱۳۵	غذاری و ضمیر فردشی	
۱۸۰	انتہائی خودی اور علم		۱۳۷	خوف	
۱۸۱	انتہائی خودی کا تخلیقی عمل		۱۳۹	نسب پرستی	
۱۸۲	نظریہ کائنات		۱۴۲	فلسفہ خودی کے مآخذ	۶
۱۸۲	ارتقاء حیات		۱۴۶	قرآن کریم	
۱۸۵	ذرائع علم		۱۴۹	بھگوت گیتا	
۱۸۶	مادہ		۱۵۱	مولانا روحی	
۱۸۷	اقسام وقت		۱۵۷	ابن سینا	
۱۸۸	انسانی خودی		۱۵۹	امام غزالی	
۱۸۹	انسانی خودی اور تخلیق		۱۶۱	تھیوسوفی	
۱۹۰	انسانی خودی اور خدا		۱۶۳	نیٹے	
۱۹۱	انسانی خودی اور لافانیت		۱۶۷	برگسان	
۱۹۳	عالم بدترخ		۱۷۲	ہیگل	

صفحہ	مضامین	ابواب	صفحہ	مضامین	ابواب
۲۱۲	ہندو اور بدھ دھرم		۱۹۲	جنت	
۲۱۴	مغرب اور مادیت		۱۹۲	بہشت اور دوزخ	
۲۲۲	نئے معاشرے کی تشکیل		۱۹۶	جبر و اختیار	
۲۲۵	توحید		۱۹۸	عشق	
۲۲۴	آئین مسلم		۱۹۸	فقر اور بے غرض عمل	
۲۲۶	مرکز		۱۹۹	غلطی	
۲۲۶	حفظ تاریخ		۲۰۰	نیکی اور بدی	
۲۲۸	نصب العین		۲۰۰	انسان کامل	
۲۲۸	غیر طبقاتی معاشرہ		۲۰۲	فلسفہ خودی کا مقصد	۷
۲۲۹	اخلاقیات		۲۰۴	اسلامی مکاتب	
۲۳۰	احترام اہمومت		۲۰۹	جبریہ	
۲۳۱	حرف آخر	۸	۲۰۹	معتزلہ	
۲۳۵	کتابیہ	۹	۲۱۱	اشاعرہ	
			۲۱۱	تصوف	

چند باتیں

ہر انسان کی زندگی میں ایک دور ایسا ضرور آتا ہے جب اس کے دل میں ایک قسم کی غیر شعوری خلش سی پیدا ہو جاتی ہے۔ ایک خلا سا پیدا ہو جاتا ہے۔ بہت سے سوالات پیدا ہو جاتے ہیں اور کئی بخش جواب نہ پا کر کبھی خاموش ہو جاتے ہیں کبھی وجود کے تار تار کو جھنجھوڑ ڈالتے ہیں۔ ان سوالات کی شدت کسی کے ہاں کم ہوتی ہے کسی کے ہاں زیادہ۔ کوئی ان سے آسانی سے نجات پالیتا ہے کوئی زندگی بھر ان سے دامن نہیں چھڑا سکتا۔ میری زندگی میں بھی ایک ایسا دور آیا۔ بیسیوں سوالات دل میں پیدا ہو گئے۔ اس کاٹنات کا بنلنے والا کون ہے۔ کاٹنات کیوں بنائی گئی۔ یہ

حقیقت ہے یا محض نظر کا دھوکا۔ کائنات میں انسان کی کیا حیثیت ہے۔ انسان اپنے اعمال میں مختار ہے یا مجبور۔ اگر انسان نائب خدا ہے تو اسے گمراہ کرنے کے لئے شیطان کو پیدا کیوں کیا گیا جنت اور دوزخ کیا ہیں نیکی اور بدی کے کیا معنی ہیں۔ بعد از مرگ کوئی زندگی ہوگی یا نہیں ہوگی۔ اگر ہوگی تو اس کی نوعیت کیا ہوگی۔ خالق اور مخلوق کا کیا تعلق ہے۔ وغیرہ۔

۱۹۳۵ء میں پہلی دفعہ میں اقبال سے غائبانہ متعارف ہوا۔ بال جبریل

کا پہلا ایڈیشن بازار میں آیا میں نے بھی یہ کتاب منگائی لیکن اس وقت میں اس سے متاثر نہ ہو سکا۔ اگلے سال مولانا رومی کی شنوی اور دیوان شمس تبریز پڑھنے کا اتفاق ہوا۔ چند ہی روز کے مطالعے سے میں ان کے خیالات سے ایسا متاثر ہوا کہ مطالعہ رومی میری زندگی کا مقصد اولیٰ بن گیا۔ میں نے محسوس کیا کہ جو سوالات مجھے پریشان کئے ہوئے ہیں وہ مولانا رومی کے دل میں بھی پیدا ہوئے تھے۔ انہوں نے ان پر روشنی بھی ڈالی ہے جس سے بہت حد تک روح کی تشنگی دور ہو جاتی ہے اور انسان اپنے آپ کو مجبور و بے کس نہیں بلکہ اس کائنات کا شہزادہ محسوس کرنے لگتا ہے۔

۱۹۳۸ء میں علامہ اقبال کا انتقال ہوا۔ درحقیقت یہی سانحہ تھا جس نے

صحیح معنوں میں مجھے اقبال سے متعارف کرایا۔ میں نے ان کی جملہ تصانیف جمع کیں اور ان کا بغور مطالعہ شروع کر دیا۔ چند ہی روز میں میں نے یہ محسوس کیا کہ

علامہ اقبال کی فکری کاوشوں کی وجہ بھی کچھ اسی قسم کی دقتیں ہیں جیسی مجھے درپیش رہی ہیں۔ مجھے یہ بھی محسوس ہوا کہ وہ بھی روحی کے پرستار ہیں لیکن ان کا بات کہنے کا طریقہ روحی کے مقابلے میں زیادہ مؤثر اور مفصل ہے۔

اس کے علاوہ اقبال چونکہ جدید و قدیم فلسفہ مشرق و مغرب سے بخوبی واقف ہیں اس لئے ان کے دلائل زیادہ قابل قبول اور مطالب کی تشریح زیادہ تفصیلی ہوتی ہے۔ علامہ اقبال کی ذات سے یہی لگاؤ و حقیقت اس مقالے کا باعث ہے۔

علامہ اقبال مولانا روحی کی طرح نفس انسان ہی کو موضوع تحقیق قرار

دے کر اپنے نظریات کا محل تعمیر کرتے ہیں۔ یہ جہان رنگ و بو، یہ زمین و آسمان، یہ وادیاں اور پہاڑ، یہ شب و روز کا تسلسل اور موسموں کا تغیر و تبدل، یہ

چاند اور سورج، یہ ستارے اور سیارے سب واہمہ سہی۔ یہ دنیا اور اس کے رنگین نظارے ہماری نظر کا دھوکا سہی۔ یہ بھی مانا کہ انسان اور اس کا

علم محدود ہے۔ زمان و مکان کا پابند ہے لہذا اس نے اپنے اور اپنے ماحول کے بارے میں جو رائے قائم کی ہے اسے صحیح تسلیم نہیں کیا جاسکتا ہے

تو اں گفتن جہان رنگ و بو نیست

تو اں گفتن کہ خوابی یا فسونی

تو اں گفتن ہمہ نیرنگ ہوش است

زمین و آسمان و کاخ و کو نیست

حجاب چہرہ آں بے چگونہ

فریب پردہ ہائے چشم و گوش است

(گلشن راز جدید)

لیکن ایک چیز تو یقینی واقعی ہے جس میں شک قطعی ناممکن ہے۔ اور وہ خود
میرا شک کرنا، سوچنا اور فکر کرنا ہے۔ یہ تو ایک متضاد بات ہوگی کہ جو چیز
سوچ رہی ہے وہ سوچنے کی حالت میں موجود ہی نہ ہو۔ سوچنے یا شک کرنے
کے لئے ایک سوچنے والی شک کرنے والی ذات کا ہونا ضروری ہے۔ شک
کرنے کے معنی سوچنے اور سوچنے کے معنی ہونے کے ہیں۔ میں سوچتا ہوں اس لئے
میں ہوں۔ میرے اس سوچنے سے یہ ثابت ہوتا ہے کہ اور کچھ موجود ہو یا نہ ہو
میری خودی، میری انا، میری ذات کا وجود تو قطعاً ہے۔

اگر کوئی کہ "من" وہم و گمان ست	نمودش چوں نمود این و آن ست
بگو یا من کہ دارائے گماں کیست	یکے در خود نگر آں بے نشاں کیست
خودی پنہاں ز حجت بے نیاز ست	یکے اندیش و دریاب این چہ راز ست
خودی راحق بدار یا ظل مپندار	خودی راکشت بے حاصل مپندار

(گلشن راز جدید)

میری خودی یا انا کا وجود میرے لئے ساری کائنات سے زیادہ یقینی
اور قطعی ہے۔ یہی یافت بقول پروفیسر وائٹ ہیڈ "افلاطون کے زمانے کے
بعد سب سے زیادہ اہم فلسفیانہ یافت ہے۔ یہی فلسفہ جدید کا نقطہ نظر ہے
اور اقبال کے فلسفے کی ابتدا بھی یہیں سے ہوتی ہے۔ ان کے نظریات اسی
نقطہ مرکزی کے گرد گھومتے ہیں۔

اگر خواہی خدا را فاش بینی خودی را فاش تر دیدن بیاموز
 جس روز دل کی رمز معنی سمجھ گیا سمجھو تمام مرحلہ ہائے ہنر کو طے
 مختصر یہ کہ خودی کا عرفان اقبال کے فلسفہ کا سنگ اساسی ہے اسی
 کی تبلیغ ان کی زندگی کا مقصد تھا۔ وہ چاہتے تھے کہ دنیا والے اہل راز کو ان
 سے سیکھیں اور اس کے نور سے اپنی شب تیرہ و تار کو روشن کر لیں۔
 علامہ اقبال کے نظریات کے متعلق بہت کچھ لکھا جا چکا ہے لیکن جہاں
 تک ان کے نظریہ خودی کا تعلق ہے یہ

شرح اوگردند اور اکس ندید معنی اوچوں غزال از ما امید
 کے مصداق اس کی تہہ تک کوئی پہنچنا نہیں چاہتا۔ اس کی ذمہ دار ناقہین
 اقبال کی اپنی کوتاہیاں اور پابندیاں بھی ہیں اور مشرقی ممالک کی تنقیدی
 قدریں بھی۔

مشرقی ممالک میں تنقید کا صحیح مذاق اب تک پیدا نہیں ہو سکا۔ بے
 لاگ اور بے غرض تنقید آزاد اور غیر متعصب ماحول ہی میں پنپ سکتی ہے۔
 جہاں لوگ تقلید کے خوگر اور آزادی و رواداری کے مفہوم ہی سے نا آشنا
 رہے ہوں وہاں بے غرض، غیر متعصب، بے لاگ اور بے خوف تنقید اور
 جائزے کی امید رکھنا تحصیل حاصل اور بے معنی ہے۔ مغرب کے ترقی یافتہ اور آزاد
 ممالک میں بھی جہاں فن تنقید نے خاطر خواہ ترقی کر لی ہے نظریاتی مسائل پر

دیانتدارانہ اور بے لاگ تنقید بہت کم ملتی ہے۔

اقبال کے ناقدین میں ہم کو تین قسموں کے لوگ ملتے ہیں۔ پہلا گروہ ان معتقد مسلمانوں کا ہے جو اسلام کے مروجہ عقاید کو صحیح اسلام سمجھتا ہے۔ وہ اپنے اس عقیدے کو پیش نظر رکھ کر نظریات کا جائزہ لیتا ہے اور بجائے اقبال کے نظریات کو پیش کرنے کے مروجہ عقاید اسلامی کو صحیح ثابت کرنے کے لئے اقبال کے اشعار و ارشادات کی سند پیش کرتا ہے۔ بہ الفاظ دیگر یہ گروہ اپنے آپ کو ذاتی نظریات اور ماحولی دباؤ سے آزاد نہیں کر پاتا۔ لہذا ہر نظریے کا جائزہ لیتے وقت اپنے عقاید اور ماحول سے متاثر ہو کر رائے زنی کرتا ہے۔

میرے خیال میں اس گروہ نے اقبال کے نظریات کے ساتھ سب سے زیادہ نا انصافی کا سلوک کیا ہے۔ اقبال مروجہ اسلامی عقاید کو صحیح اسلام نہیں سمجھتے بلکہ ان کے خیال میں یہی عقاید عالم اسلام کی تباہی اور تنزل کا باعث ہوئے ہیں۔ اسی تعلیم نے جو انسانی شخصیت کے نشوونما کے منافی ہے جذبہ تحقیق و تخلیق کو بہت نقصان پہنچایا ہے۔^۱ ”گوش و چشم کو بند کرنا اور صرف چشم باطن پر زور دینا جمود اور انحطاط ہے قدرت کی تسخیر جو جہد سے کرنے کی جگہ سہل طریقوں کی ایجاد ہے۔“^۲ ملفوظات اقبال میں محمد حسین

عرشی صاحب لکھتے ہیں ایک مرتبہ کسی صاحب نے اقبال سے پوچھا "کیا آپ کو حدیث کی صحت سے انکار ہے" آپ نے فرمایا میں اعتقادی امور میں صرف قرآن پر انحصار رکھتا ہوں، اس بات پر ایک صاحب ذرا گرم ہو کر کہنے لگے اگر اس طرح حدیث سے بے پروائی کی جائے گی تو مسلمانی ختم ہو جائے گی۔ ہمارا کوئی عمل و عبادت حدیث کے بغیر مکمل نہیں ہو سکتا۔ قرآن تو نماز ایسی رومرہ کی چیز کے لئے بھی ہمیں کوئی تفصیل نہیں بتاتا۔ یہی وجہ ہے کہ فرقہ اہل قرآن نے اپنے لئے عجیب قسم کی نمازیں تراش لی ہیں جن کا جمہور اہل اسلام سے کوئی واسطہ نہیں۔ ان نمازوں کے اوقات، اذکار اور رکعات وغیرہ سب عالم اسلامی سے مختلف ہیں۔ کیا ایسی حالت میں آپ ان کو کافر نہیں کہیں گے؟ علامہ نے اس تیز کلامی کے جواب میں نہایت نرمی سے فرمایا "کافر نہ کہو کوئی اور نام رکھ لو۔ یہ شدت ہے۔ تم لوگ نمازوں کی رکعات و اذکار پر لڑتے ہو مجھے تو سرے سے نماز کا وجود ہی کہیں نظر نہیں آتا" مذہب کا ذکر کرتے ہوئے وہ کہتے ہیں "مذہبی ارتقاء کے تین ادوار ہیں۔ پہلے دور کا مذہب ایک قسم کا ضابطہ ہوتا ہے جس کے سامنے بلاچون و چرا حکم اور حکم صادر کرنے والے کی نوعیت پوچھے بغیر غیر مشروط طور پر تسلیم ختم کرنا پڑتا ہے ایسا مذہب فرد کی داخلی توسیع و ترقی

کے سلسلہ میں کوئی مدد نہیں کرتا۔ دوسرے دور میں مذہبی احکام کا استرالیائی جواز پیدا کرنے کی کوشش کی جاتی ہے۔ تیسرے دور میں مذہبی جذبہ انتہائی حقیقت کا براہ راست مشاہدہ چاہتا ہے۔ اس صورت میں مذہب ذاتی حیات و اقتدار کے حصول کا ذریعہ بن جاتا ہے۔ میں نے مذہب کو اسی مفہوم میں لیا ہے یعنی بقول شخصے ”ہر انسان کو یہ سمجھنا چاہئے کہ قرآن اسی پر اسی طرح نازل ہوا ہے جس طرح پیغمبر اسلام پر نازل ہوا تھا“

بہ ہیں تفاوت رہ از کجاست تا بہ کجا

دوسرا گروہ ان لوگوں کا ہے جو اقبال کے مخالف ہیں اور سمجھتے ہیں کہ وہ متعصب اسلامی شاعر ہے اس گروہ کو اقبال میں کوئی کارآمد چیز نظر نہیں آتی۔ اول الذکر گروہ کی تنقیدات اس گروہ کی آرا کو مستحکم سے مستحکم تر کرتی جاتی ہیں اور یہ گروہ اور زیادہ شدت سے مخالفت پر کمر بستہ ہوتا جاتا ہے۔ تیسرا گروہ نا جرانہ ذہنیت کے نقادوں اور مصنفوں کا ہے آزادی کے بعد پاکستان میں اقبال کو جو اہمیت حاصل ہو گئی ہے یہ گروہ اس سے شہرت اور مالی منفعت حاصل کرنا چاہتا ہے۔ اقبال پر زیادہ تر کتابیں اسی گروہ نے لکھی ہیں۔ اور ان میں سے بیش تر سطحی اور تشنہ ہیں۔

میں علامہ اقبال کی کورانہ پرستش کا قائل نہیں اور نہ اس بات کو جائز

سمجھتا ہوں کہ جو بات اُنھوں نے نہیں کہی وہ کسی وجہ سے اور اپنے قلب کی تسکین کے لئے ان کے منہ میں ڈال دی جائے۔ میں بھی اقبال کی طرح حقیقت کا متلاشی ہوں۔ گزشتہ پندرہ بیس برس کے مطالعے کے بعد اس نتیجے پر پہنچا ہوں کہ اگر ان کے نظریہ خودی کو اپنے اصلی روپ میں پیش کر دیا جائے تو اُس سے نئی نوع انسان کو معتد بہ فائدہ حاصل ہو سکتا ہے۔

یہ موضوع تین اہم حصوں پر مشتمل ہے فلسفہ خودی کی تشریح نظریہ خودی کے مآخذ اور اس فلسفے کا مقصد۔ اقبال نے فلسفہ خودی کا تصور سب سے پہلے اسرار خودی میں پیش کیا۔ اسرار خودی کے مطالعے سے یہ محسوس ہوتا ہے کہ خودی کا تصور شدت کے ساتھ اُن کے دل و دماغ پر چھایا ہوا ہے لیکن ساتھ ہی ساتھ یہ بھی محسوس ہوتا ہے کہ جو بات وہ کہنا چاہتے ہیں وہ واضح طور پر کہہ نہیں سکے۔ چنانچہ منشی سراج الدین صاحب کے نام اپنے خط مورخہ ۴ اکتوبر ۱۹۱۵ء میں تحریر کرتے ہیں "یہ تثنوی (اسرار خودی) دو سال کے عرصے میں لکھی گئی۔ مگر اس طرح کہ کئی کئی ماہ کے وقفوں کے بعد طبیعت مائل ہوتی رہی۔ چند اتوار کے دنوں اور بعض بے خواب راتوں کا نتیجہ ہے اگر مجھے پوری فرصت ہوتی تو غالباً اس موجودہ صورت سے یہ تثنوی بہتر ہوتی۔" اس سے ظاہر ہوتا ہے کہ نظریہ خودی کی ٹھوس صورت اور اس کی جملہ جزئیات اس وقت تک واضح طور پر اُن کے ذہن میں موجود نہ تھیں۔ اور یہ بھی

کیسے سکتی تھیں۔ ریاضی مسئلہ تو تھا نہیں کہ مکمل ہوئے بغیر مسئلہ ہی نہ کہلا سکے۔ وہ تو ایک نظریہ تھا جس کا خاکہ ذہن نے قبول کر لیا تھا۔ لیکن اس میں تو میم و تفسیح اور اضافے کے امکانات ختم نہ ہوئے تھے۔ جیسے جیسے اس نظریے کے خدوخال ان کے ذہن میں واضح ہوتے گئے یہ نظریہ ان کے کلام کا مرکزی خیال بنتا گیا۔ ان کے خطبات جو انگریزی زبان میں ہیں اور جن کا اردو ترجمہ اب تک شائع نہیں ہو سکا نظریہ خودی کے بہترین ترجمان ہیں۔

اقبال کے نظریہ خودی کی وضاحت مختلف مصنفوں نے کی ہے لیکن میرے خیال میں یہ عبدالواحد کی وضاحت ہوا انھوں نے اپنی انگریزی تصنیف "اقبال ہزارٹ اینڈ تھاٹ" میں کی ہے نسبتاً غنیمت ہے لیکن یہ وضاحت نامکمل ہے کیوں کہ انھوں نے صرف اسمِ خودی اور رموز بے خودی کو سامنے رکھ کر اقبال کے فلسفہ خودی کی تصویر کھینچی ہے۔ علامہ کے انگریزی خطبات سے استفادہ نہیں کیا۔ میں نے اس موضوع کے تحت علامہ اقبال کے فلسفہ خودی کی تعریف، نوعیت، خودی کی حیات و ارتقا، شخصیت، الاقانیت، غیریم مسائل سے بحث کی ہے اور یہ دکھانے کی کوشش کی ہے کہ انسانی خودی کس طرح انتہائی خودی سے صادر ہوتی ہے اور اس کا خودی لائبرال سے کیا تعلق ہے۔ نیز یہ کہ اس کی بقا اور استحکام کا دار و مدار کن باتوں پر ہے۔ نظریہ خودی کی تشریح اس شکل میں پہلی بار اردو زبان میں پیش کی جا رہی ہے۔

اقبال کے فلسفہ خودی کے مآخذ پر کوئی باقاعدہ تصنیف میری نظر سے نہیں گزری۔ مختلف مصنفوں کے جستہ جستہ بیانات ضرور ہیں لیکن کسی نے واضح طور پر یہ دکھانے کی کوشش نہیں کی کہ اقبال کس سے کہاں تک متاثر ہوئے بلکہ ہر ناقد نے یہی ثابت کرنے کی کوشش کی ہے کہ علامہ موصوف کے تمام تر نظریات تعلیمات قرآن اور صرف تعلیمات قرآن پر مبنی ہیں۔ میرے خیال میں یہ دعویٰ بے دلیل ہے اقبال خود خطبات میں کہتے ہیں "گزشتہ پانچ سو سال سے اسلامی فکر تقریباً ساکت و جامد ہے۔ ایک وقت تھا جب مغربی فکر عالم اسلام سے مستفید ہوا تھا لیکن موجودہ دور میں دنیائے اسلام روحانی طور پر بڑی سرعت کے ساتھ مغرب کی طرف بڑھ رہا ہے اور اس تحریک میں کوئی بُرائی بھی نہیں ہے" اسی کتاب کے دیباچے میں لکھتے ہیں "میں نے اسلام کی فلسفیانہ روایات اور انسانی علم کی جدید ترقیات کی روشنی میں اسلام کے مذہبی نظریات کو مرتب کرنے کی کوشش کی ہے لیکن یہ یاد رکھنا چاہئے کہ فلسفیانہ فکر میں قطعیت کوئی چیز نہیں ہوتی۔ جیسے جیسے معلومات میں اضافہ ہوگا اور فکر کی نئی راہیں کھلتی جائیں گی اور زیادہ صحت مند آرا پیدا ہو سکتی ہیں۔ ہمارا یہ فرض ہے کہ انسانی فکر کے ارتقا پر نظر رکھیں اور اس کی طرف اپنے آزاد تنقیدی رویے کو برقرار رکھیں" میں نے اس مقالے میں یہ دکھانے کی کوشش کی ہے

کہ اقبال قرآن کریم کے علاوہ اور کن کن فکری ذریعوں سے متاثر ہوئے ہیں اور انھوں نے اپنے نظریے کی تشکیل و تکمیل کے لئے کس سے کیا لیا ہے اور کس قدر لیا ہے اور ان کا ذاتی اضافہ کتنا ہے۔

اقبال کے فلسفہ خودی کے صحیح مقصد کی طرف تا حال توجہ نہیں دی گئی۔ عام طور پر ہمارے یہاں یہ خیال رائج ہو گیا ہے کہ اقبال چونکہ متعصب اسلامی شاعر و مفکر ہیں لہذا ان کے نظریات کا مقصد صرف مسلم قوم کو بیدار کر کے منظم و متحد کرنا ہے مجھے اس خیال سے یہاں تک تو اتفاق ہے کہ وہ مسلمانوں کو بھی حقیقت حیات کا درس دینا چاہتے تھے لیکن یہ ماننے کو تیار نہیں ہوں کہ مسلمانوں کے علاوہ ان کو کسی سے دلچسپی نہ تھی جس آدمی کا یہ عقیدہ ہو کہ "خودی کی جدوجہد کا انجام شخصیت کی تحدید سے چھٹکارا نہیں بلکہ مزید جامع تعریف ہے۔ آخری عمل ذہنی عمل نہیں ہوگا بلکہ تخلیقی عمل ہوگا جو خودی کے وجود کو مستحکم کرے گا اور اس خیال سے اس کے ارادے کو تیز کرے گا کہ یہ دنیا صرف عقاید کے ذریعے دیکھنے یا سمجھنے کی چیز نہیں بلکہ ایسی چیز ہے جسے مسلسل عمل کے ذریعے بدلا اور بنایا جائے گا، وہ کسی ایک گروہ یا قوم کا مفکر کیسے ہو سکتا ہے؟ میں نے اس مقالے میں یہ دکھانے کی کوشش کی ہے کہ اقبال کے فلسفہ خودی کا مقصد انسان کو اپنی آزادانہ خودی اور

شخصیت سے آگاہ کر کے کارزارِ حیات میں بحیثیت خالق لانا ہے یوسیدہ روایات و عقاید کے بتوں اور پست ہمتی اور غلامی کی زنجیروں کو کاٹ کر فکر و عمل کو نئے ماحول اور ضروریات کے مطابق ترتیب دینا ہے جو جو وہ تہذیب و تمدن کے مصنوعی آئین تخصیص اور عدم مساوات کو بدل کر خواجہ و مزدور، حاکم و محکوم، محمود و ایاز، بندہ و پندہ، نوادہ کی تمیز کو مٹانا ہے خالق و مخلوق میں ایک نیا رشتہ قائم کر کے دنیا میں ایک ایسی انسانی برادری قائم کرنا ہے جو قوائے فطرت پر فتح کر سکے اور شریکِ کارِ خدا ہو کر اس خرابہ دہر کو جنتِ ارضی میں تبدیل کر لے۔

نظریاتِ اقبال پر اس نقطہ نظر سے چونکہ پہلے زیادہ کام نہیں ہوا ہے لہذا مجھے میرا مجمع کرنے اور اسے ترتیب دینے میں کافی دشواریوں کا سامنا کرنا پڑا ہے۔ اس کے علاوہ اردو زبان میں فلسفیانہ اصطلاحات کی غیر موجودگی کے باعث بیان کی دقتیں بھی کچھ کم نہ تھیں۔ تاہم میری یہ خواہش تھی کہ اقبال کا فلسفہ خودی، اس کے مآخذ اور مقاصد ایک واضح صورت میں پیش کر دوں۔ میری اس خواہش کا نتیجہ آپ کے سامنے ہے۔

حالات زندگی، تصانیف

اور

ذہنی ارتقا

ڈاکٹر محمد اقبال ایم۔ اے، پی۔ ایچ۔ ڈی، بیرسٹریٹ لاء تیارخ
 ۲۲ فروری ۱۹۲۸ء مطابق ۲۲ ذی الحجہ ۱۳۸۹ھ بمقام سیالکوٹ پیدا ہوئے
 (پیدائش کی یہ تاریخ سیالکوٹ کے رجسٹریوٹی و پیدائش سے تصدیق شدہ ہے)
 وہ کشمیری برہمنوں کے ایک ایسے قدیم سپرو خاندان کے چشم و چراغ تھے
 جس کے بعض افراد نے قریباً دو سو سال قبل اسلام قبول کر لیا تھا۔ اور
 کشمیر چھوڑ کر پنجاب میں آ بسے تھے۔

آپ کے والدین مکارم اخلاق، دینداری، زہد و اتقا سے آراستہ و

پیراستہ تھے۔ آپ کے والد جن کا نام نور محمد تھا اگرچہ صاحب ثروت نہ تھے لیکن
 اپنے شہر میں اپنی مذہبی اور اخلاقی پاکیزگی کی وجہ سے قابل احترام سمجھے جاتے
 تھے وہ عقیدتمند خدا مست مسلمان تھے اور تصوف کا رنگ ان کی طبیعت
 پر بہت گہرا تھا۔

اقبال کی پیدائش سے قبل ان کے والد نے ایک شب خواب میں
 دیکھا کہ ایک خوبصورت سفید کبوتر فضا کے آسمانی میں پرواز کر رہا ہے پھر
 وہ کبوتر اُترا اور ان کی گود میں آ بیٹھا۔ ان منقہ بزرگ نے اس خواب
 کی تعبیر یہ سمجھی کہ میرا پیدا ہونے والا بچہ با اقبال ہوگا اور اسلام کی نمایاں خدمات
 سرانجام دے گا۔

اقبال کی والدہ بھی ایک دیندار، عبادت گزار اور شوہر کی فرمانبردار
 خاتون تھیں۔ انہوں نے اقبال کی مذہبی اور اخلاقی تربیت میں نمایاں حصہ
 لیا اور کسب حلال کا عملی درس ان کو دیا۔ اس عفت مآب خاتون کی تربیت
 کا نتیجہ آج دنیا کے سامنے ہے چنانچہ اپنی والدہ کے بارے میں اقبال کہتے ہیں
 تربیت سے تیری ہیں انجم کا ہم قسمت ہوا گھر مرے اجداد کا سرمایہ عزت ہوا
 اقبال کی ابتدائی تعلیم و تربیت بالکل مذہبی اور اخلاقی اصول پر ہوئی۔
 خود اقبال کا بیان ہے کہ ”جب میں سیالکوٹ میں پڑھتا تھا تو صبح اٹھ کر روزانہ

قرآن پاک کی تلاوت کرتا تھا۔ والد مرحوم اپنے اور ادو وظائف سے فرصت پا کر آتے اور مجھے دیکھ کر گزر جاتے۔ ایک دن صبح کو میرے پاس سے گزرے تو فرمایا کہ کبھی فرصت ملی تو میں تم کو ایک بات بتاؤں گا۔ بالآخر انہوں نے ایک مدت کے بعد ایک صبح جب میں حسب دستور قرآن کی تلاوت کر رہا تھا تو وہ میرے پاس آئے اور فرمایا ”بیٹا! کہنا یہ تھا کہ جب تم قرآن پڑھو تو یہ سمجھو کہ یہ قرآن تم ہی پر اترا ہے یعنی اللہ تعالیٰ خود تم سے ہم کلام ہے۔“

گھر پر ابتدائی تعلیم حاصل کرنے کے بعد کچھ مدت تک اقبال نے مکتب میں پڑھا۔ پھر مشن اسکول میں داخل ہوئے جہاں سے انٹرنس کا امتحان امتیازی درجہ پا کر پاس کیا اور سرکاری وظیفہ کے مستحق قرار پائے جب وہ اسکول مشن کالج میں داخل ہوئے تو خوش قسمتی سے ان کو شمس العلماء مولوی سید میر حسن سا استاد مل گیا جنہوں نے ان کے دل میں مشرقی شعر و ادب کے لئے ایک بے پناہ شوق اور دلہانہ جذبہ پیدا کر دیا۔ استاد کی توجہ اور فیضان سے شاگرد کے ذہن میں ایک ایسا سانچہ تیار ہو گیا کہ بعد ازاں مشرقی ہو یا مغربی جو خیال آیا اسی سانچے میں ڈھل گیا۔ اور ہر نغمہ خواہ وہ ہندی ہو یا فرنگی ایک ہی لے میں ادا ہونے لگا۔

اقبال سیالکوٹ سے ایف۔ اے۔ پاس کر کے لاہور آئے اور گورنمنٹ

کالج لاہور میں بی۔ اے میں داخل ہوئے۔ ۱۸۹۷ء میں بی۔ اے میں بھی نمایاں کامیابی حاصل کی۔ عربی و انگریزی میں اول آنے کی وجہ سے دو طلائی تمغے حاصل کئے اور وظیفہ پایا۔ اسی زمانے میں مسٹر ٹامسن آرنلڈ ایم۔ اے۔ او۔ کالج علی گڑھ سے قطع تعلق کر کے گورنمنٹ کالج لاہور آگئے تھے۔ ان کی فلسفہ دانی کی شہرت اور طبعی رجحان نے اقبال کو آمادہ کیا اور انہوں نے فلسفہ کے ایم۔ اے میں داخلہ لے لیا۔ آرنلڈ صاحب اپنے شاگرد کی قابلیت، تیز فہمی اور فلسفیانہ مذاق سے کچھ اس درجہ متاثر ہوئے کہ انہوں نے اپنے شاگرد کو علوم و افکار مغرب سے کما حقہ شناسا کر دینے کی ٹھان لی اور اقبال کو شاگردی سے ترقی دے کر اجاب کے زمرے میں شامل کر لیا۔

۱۸۹۹ء میں اقبال نے پنجاب یونیورسٹی سے فلسفہ کے ایم۔ اے کی سند حاصل کی اور کچھ عرصے کے لئے اورینٹل کالج لاہور میں بحیثیت پروفیسر تاریخ و فلسفہ اور پھر گورنمنٹ کالج میں بطور پروفیسر انگریزی و فلسفہ خدمات انجام دیں۔

اقبال کو ابتدا سے ہی تحصیل علم کا شوق تھا اور علمی ترقی کے ساتھ یہ ذوق بھی بڑھتا جاتا تھا۔ چنانچہ ۱۹۰۵ء میں آپ نے یورپ کا سفر اختیار کیا۔ کیمبرج یونیورسٹی سے فلسفہ اخلاق کی ڈگری حاصل کرنے کے بعد میونخ یونیورسٹی سے فلسفہ ایران پر ایک تحقیقی مقالے کے سلسلے میں

پی۔ ایچ۔ ڈی کی ڈگری پائی۔ آپ نے اسی سے سالہ قیام میں بیرسٹری کا بھی
امتحان پاس کیا اور لندن کے اسکول آف پولیٹیکل سائنس میں بھی کچھ
مدت استفادہ کیا اور سند حاصل کی۔ اسی زمانے میں وہ چھ ماہ تک
لندن یونیورسٹی میں پروفیسر آرنلڈ کے قائم مقام کی حیثیت سے عربی
کے پروفیسر بھی رہے۔

سنہ ۱۹۰۸ء میں اقبال تین سال یورپ میں رہ کر واپس وطن پہنچے
اور گورنمنٹ کالج لاہور میں فلسفہ کے پروفیسر اعلیٰ مقرر ہوئے۔ ڈیڑھ
سال بعد اس سے بسکروشی حاصل کر لی اور وکالت کرنے لگے۔ آپ کے
خادم علی بخش کا بیان ہے کہ ”جس روز وہ استفادے کر آئے میں نے
پوچھا شیخ صاحب آپ نے نوکری کیوں چھوڑ دی کہنے لگے اعلیٰ بخش!
انگریز کی ملازمت میں بڑی مشکلیں ہیں۔ سب سے بڑی مشکل یہ ہے کہ میرے
دل میں کچھ باتیں ہیں جنہیں میں لوگوں تک پہنچانا چاہتا ہوں مگر انگریز کا
نوکرو رہ کر انہیں کھلم کھلا نہیں کہہ سکتا۔ اب میں بالکل آزاد ہوں جو
چاہوں کروں اور جو چاہوں کہوں۔ شاید یہ پھانسی جو مدت سے میرے
دل میں کھٹکتی ہے اب نکل جائے“

وکالت کا سلسلہ ۱۹۳۴ء تک قائم رہا۔ اس کے بعد مستقل علالت کی

بنا پر اس سے بھی کٹا رہ کش ہو گئے۔ گو تن کی دنیا من کی دنیا کے لئے
 ناسازگار فضا کا درجہ رکھتی ہے تاہم اس فضا میں بھی اقبال اپنی لگن کو
 نہ بھولے اور ان کا اصلی جوہر تجربات و مطالعات و مشاہدات سے جلا پا کر
 بروئے کار آتا رہا۔

۱۹۲۸ء میں مدراس کی مسلم ایجوکیشنل ایسوسی ایشن کے مدعوہ کرنے پر
 علامہ اقبال مدراس گئے اور انھوں نے انگریزی زبان میں اسلام پر چھ لکچر
 دیئے جو سری کنسرکشن آف نارلی جیس تھاٹ ان اسلام کے نام سے ۱۹۳۰ء
 میں شائع ہوئے۔ یہ خطبات علامہ کے نظریات کا نشری نما کہ ہیں۔

۱۹۳۱ء میں اقبال دوسری گول میز کانفرنس میں شریک ہونے کے
 لئے انگلستان گئے اور اسی سلسلہ میں آپ نے اطالیہ اور مصر کا بھی سفر کیا
 اور فلسطین کی موثر اسلامی میں بھی شرکت کی۔ روم اور قاہرہ میں بھی آپ نے
 مختلف ادبی اور سیاسی اجتماعوں کے جلسوں میں لکچر دیئے اور حکومت اطالیہ
 کے سربراہ مسولینی سے ملاقات کی۔

۱۹۳۲ء میں تیسری گول میز کانفرنس میں شرکت کرنے کی غرض سے
 آپ نے پھر سفر انگلستان کیا۔ وہاں سے لوٹتے وقت وہ پیرس میں مشہور
 فلسفی برگساں سے ملے۔ اس سفر میں انھیں ہسپانیہ کی سیر کا بھی موقع ملا اور
 انھوں نے وہ نادر روزگار عمارات دیکھیں جو اب تک وہاں اسلامی عظمت

کا علم بلند کئے ہوئے ہیں۔

۱۹۳۳ء میں پھر ایک بار اقبال کو ہندوستان سے باہر جانا پڑا۔
 نادر شاہ نے جشن استقلال کے موقع پر دعوت دی جہاں وہ سید اس مسعود
 اور مولانا سید سلیمان ندوی کے ساتھ تشریف لے گئے۔ ان تینوں نے مل کر
 افغانوں کی تعلیم کے سلسلے میں ایک اسکیم بنا کر پیش کی جس کا مقصد نظام تعلیم
 کے علاوہ قیام یونیورسٹی بھی تھا۔ اسی سفر کے دوران میں اقبال کو حکیم
 سنائی کے مزار کی زیارت کا بھی موقع ملا۔ "سنائی کے مزار پر" اور "محراب گل
 افغان کے افکار" اور فارسی شہنوی "مسافر" اسی سفر کی تحریک کا نتیجہ ہیں۔
 کہتے ہیں مرنے سے تقریباً چار ماہ پہلے اقبال نے یہ رباعی کہی تھی جو
 رحلت سے دس منٹ پہلے خود بخود ان کی زبان پر جاری ہو گئی تھی۔
 سرور رفتہ باز آید کہ ناہد نسیم از حجاز آید کہ ناہد
 سرآمد روزگار اب فقیری دگر داتاے راز آید کہ ناہد
 یہ پیشین گوئی ۲۱ اپریل ۱۹۳۸ء کو سو اپانچ بجے صبح پوری ہو کر
 رہی اور اقبال نے داعی اجل کو لبیک کہا۔

خصائل و عادات | اقبال حد درجہ خود دار اور خے بے نیازی

سے مرشارتھے۔ عمر بھر اپنے اس مقولے پر عمل پیرا رہے۔

حرا طریق امیری نہیں فقیری ہے خودی نہ بیچ غریبی میں نام پیدا کر
 نہ کسی کی خوشامد کی نہ احسان لیا۔ ہمیشہ نظر ہو کر حق بات کہی سے
 کہتا ہوں وہی بات سمجھتا ہوں جسے حق نے ابلہ مسجی ہوں نہ تہذیب کا فرزند
 وہ خودی اور خود داری کو قربان کر کے دنیاوی جاہ و منصب کے حصول
 کے خواہشمند نہ تھے ورنہ جو ہر ادراک کے خریداروں کی کمی نہ تھی۔

علامہ اقبال کی زندگی میں ایسے بہت سے مواقع پیش آئے جب حیات
 کی ملمع کاریاں اور علاقہ دنیا کی طلسم بندیاں آپ کو اپنی طرف رجوع کرنا
 چاہتی تھیں لیکن آپ نے راست بازی اور حق گوئی کا دامن نہ چھوڑا اور
 نہایت بے باکی سے اپنے پیغام عمل کو دنیا کے سامنے کرتے رہے غرض منزلوں
 کو شکایت ہوئی۔ عیب جو حضرات نے الزام تراشی اور نکتہ چینوں نے
 تہمتیں باندھیں مگر اس مرد حق گو کے پائے ثبات میں کبھی لغزش نہ آئی۔
 خود کہتے ہیں ۷

اپنے بھی خفا مجھ سے ہیں بیگانے بھی ناخوش میں زہر ہلاہل کو کبھی کہہ نہ سکا قند
 اقبال کی تمام عمر فکر معاش میں گزری۔ مگر آپ میں غیرت مندی کا
 مادہ بحد کمال پایا جاتا تھا۔ آپ نے فقر غیور کے ساتھ فقر مستغنی کا عمدہ
 نمونہ پیش کیا۔ ایک دفعہ سیر اکبر حیدری نے توشہ خانہ حیدر آباد دکن سے
 ایک ہزار روپے کا چیک بھیجا چونکہ یہ دوستانہ تحفہ نہ تھا بلکہ روپیہ سرکاری

مد سے بھیجا گیا تھا اس لئے اُنھوں نے قبول نہ کیا اور ان الفاظ کے ساتھ
واپس کر دیا ہے

میں تو اس بار امانت کو اٹھاتا سر دوش کام درویش میں ہر تلخ ہے مانند نبات
غیرت فقر مگر کرتے سبکی اس کو قبول جب کہا اُس نے یہ ہے میری خدائی کی نکتہ

علامہ اقبال نے ہمیشہ اپنے دست و پاڑ سے پیدا کی ہوئی کمائی پر گزراؤ
کیا کسبِ حلال کی عادت اُن کی والدہ نے اُن کی گھٹی میں ڈال دی تھی۔

نذرانہ کے معاملے میں بھی وہ بہت محتاط تھے جس کا انداز اس خط سے ہو

سکتا ہے جو اُنھوں نے سید سلیمان ندوی کو لکھا تھا "تحریر کرتے ہیں دریافت
طلب امر یہ ہے کہ موکلین و کلا کے پاس جب مقدمات کی پیشی کے لئے

آتے ہیں تو اُن میں سے بعض پھل، پھول یا مٹھائی کی صورت میں ہدیہ لے

آتے ہیں۔ یہ ہدایا فیس مقررہ کے علاوہ ہوتے ہیں اور وہ لوگ اپنی خوشی

سے لاتے ہیں۔ کیا یہ مال مسلمان کے لئے حلال ہے؟ اکل حلال کے بارے

میں فرماتے ہیں

تازہ دانی نکتہ راکل حلال بر حجامت آئینہ گروہ و بال

علم و حکمت تازہ دانی حلال عشق و رقت آید از نان حلال

بے نیازی اور قناعت اقبال کا خاصہ تھا۔ ایک خط میں سر اس مسعود

کو لکھتے ہیں۔ "میں کوئی امیرانہ زندگی کا عادی نہیں۔ بہترین مسلمانوں نے سادہ اور درویشانہ زندگی بسر کی۔ ضرورت سے زیادہ کی ہوس کرنا روپیہ کالا لچ ہے جو کسی طرح بھی کسی مسلمان کے شایان شان نہیں ہے۔ آپ کو میرے اس خط سے یقیناً کوئی تعجب نہ ہوگا کیونکہ جن بزرگوں کی آپ اولاد ہیں وہ ہم سب کے لئے زندگی کا نمونہ ہیں۔ ان کا شیوہ ہمیشہ سادگی اور قناعت رہا۔" بال جبریل میں کہتے ہیں۔

پرتوں کی دنیا کا درویشوں میں کہ شایان شان نہیں آشیانہ
 اقبال اخلاق کا ایک عمدہ نمونہ تھے۔ خلیق اور ملنسار تھے۔ ہر بڑے چھوٹے سے بے تکلف خندہ پیشانی سے ملاقات کرتے تھے۔ کوئی بات ناگوار ہوتی تو ضبط کر جاتے۔ عزم۔ توصلہ اور مستقل مزاجی کے مالک تھے۔ جھوٹ سے انتہائی نفرت تھی۔ تکبر اور ریانا نام کو بھی آپ میں نہ تھی، بلازین سے بھی مساوات برتتے تھے۔

خودمی کی شوخی و تندی میں کبر و ناز نہیں جو ناز ہو بھی تو یہ لذت نواز نہیں
 اقبال کی زندگی انفرادیت کا ایک مجسم نمونہ تھی۔ باوجود اس کے کہ بڑے بڑے افسران، حکام اور ارباب علم و فن آپ کے پاس آتے تھے پھر بھی آپ اپنی انفرادیت چھوڑ کر جھوٹی شان و شوکت کا مظاہرہ نہ کرتے

تھے۔ عموماً تو اڑکی چار پائی پر تکیہ لگائے لیٹے ہوئے حقہ پیتے رہتے تھے۔ اکثر جسم پر صرف بنیان اور تہمد ہوتا اور اسی طرح مشرق و مغرب کے فضلا و حکما و امرا سے ملاقات کرتے تھے۔

”جو لوگ ڈاکٹر صاحب کو ان کی شاعری کے ذریعے جانتے ہیں ان کو اس بات کی مطلق خبر نہیں کہ ڈاکٹر صاحب کی طبیعت میں مزاج اور خوش طبعی کس شدت سے تھی۔ کسی قسم کا موضوع ہو مزاج کا پہلو وہ ہمیشہ نکال لیا کرتے۔ بذلہ سنجی، لطیفہ گوئی اور حکایات سنانے میں اُنھیں و ایسا ہی کمال حاصل تھا جس طرح فلسفہ کے مسائل بیان کرنے میں“

علامہ اقبال سحر خیزی بلکہ شب بیداری کے عادی تھے۔ اس کا ثبوت ان کے خطوط سے ملتا ہے۔ آپ نے ایک مرتبہ ہمارا رجہ کشن پر شاہ کو لکھا ”لاہور کے حالات بدستور ہیں۔ سردی آرہی ہے صبح چار بجے کبھی تین بجے اُٹھتا ہوں پھر اس کے بعد نہیں سوتا سوائے اس کے کہ مہلے پر کبھی اونگھ جاؤں“ ایک اور خط میں لکھتے ہیں ”انشاء اللہ کل صبح کی نماز کے بعد دعا کروں گا۔ بندہ رو سیاہ کبھی کبھی تہجد کے لئے اُٹھتا ہے اور بعض دفعہ تمام رات بے داری میں گزر جاتی ہے۔ اس وقت عبادت الہی میں بہت لذت پیدا ہوتی ہے“

۱۔ ملفوظات اقبال۔ ۲۔ شاد اقبال۔

مجھے آہ و فغانِ نیم شب کا پھر پیام آیا۔ تم اے رہبر کہ شاید پھر کوئی مشکل مقام آیا
 علامہ اقبال کو مطالعہ کا بے حد شوق تھا جس کا اُنھوں نے اپنے خطوط میں
 جا بجا تذکرہ کیا ہے۔ جہد سے لحد تک حصول علم میں مصروف رہے اور نت نئی
 تصانیف کے مطالعے سے اپنی معلومات میں اضافہ کرتے رہے۔

علامہ اقبال عبادت کے معنی عمل لیتے تھے ایک بار ایک بے روزگار
 جوان العمر شخص علامہ کی خدمت میں حاضر ہوا اور اپنی بد قسمتی اور بے روزگاری
 کا دکھ اڑوانے لگا آپ اُس کو تسکین دیتے رہے۔ ثابت قدمی و حوصلہ
 مندی کا سبق سکھاتے ہوئے کہا۔ ”انسان دنیا میں عمل کے لئے پیدا ہوا
 ہے قرآن میں جہاں یہ آیا ہے کہ جن و انس عبادت کے لئے پیدا کئے گئے
 ہیں وہاں عبادت سے بھی عمل ہی مراد ہے۔ ہر انسان ادنیٰ پیمانے پر خود
 ایک خالق ہے اور ان تخلیقی قوتوں کو ضائع کرنے کا نام گناہ ہے۔ تم
 کامیابی اور ناکامی پر نظر نہ کرو۔ اپنے مقصد تخلیق کو جانو اور جہد و بہد کئے جاؤ،
 علامہ اقبال جمالک اسلامیہ اور مسلمانان ہند کے حالات دیکھ کر سخت
 مضطرب رہتے تھے ایک خط میں مولانا سلیمان ندوی کو لکھتے ہیں ”میں خود
 مسلمانوں کے انتشار سے بے حد درد مند ہوں۔ مسلمانوں کا مغرب زدہ
 طبقہ نہایت پست فطرت ہے“ خواجہ عبدالوجید صاحب کا بیان ہے کہ

۱۔ شیزازہ لاہور اقبال نمبر۔ ۱۷۱ مکاتیب اقبال

”حضرت علامہ نے ہندوستان کے مسلمانوں کے متعلق فرمایا ”میرا مدت العمر کا مطالعہ اور مشاہدہ مجھے یقین دلا چکا ہے کہ یہ لوگ بالکل سبے کار ہیں۔ بالخصوص ہندوستان کے فقیر یا فتنہ مسلمان۔ ان کا خیال تھا کہ اگر کبھی کام آسکتے ہیں تو غریب و مزدور پیشہ جن کے لئے ان کے دل میں محبت اور عزت ہے اور جن سے مل کر انھیں حقیقی خوشی حاصل ہوتی ہے“

کسی کا مقولہ ہے کہ ”محنت کش طبقے کے پاس اپنی غلامی کی زنجیروں کے علاوہ کھونے کے لئے کچھ نہیں ہے۔“ علامہ اقبال کو اس خیال سے اتفاق تھا۔ خواجہ عبد الوحید صاحب لکھتے ہیں ”ایک موقع پر آپ نے فرمایا کہ ایک قوم یا فرد کو حالات کی نامساعدت اور سختی کی نارسائی سے بھی فائدہ اٹھانا چاہئے۔ بے سرو سامانی۔ اخلاص اور نفرت سے بھی انسان بے شمار فوائد حاصل کر سکتا ہے۔ ایک مفلس آدمی جس کے پاس چھن جانے کے لئے کچھ بھی نہیں یا جس کے پاس مال و متاع نہیں جس کی محبت اُسے اپنی طرف کھینچ سکے وہ حق و صداقت کی حمایت میں دلیری اور جرات دکھا سکتا ہے۔“

علامہ اقبال غلامی، غلامی اور ضمیر فروشی کے ہمیشہ مخالف رہے اور آزادی کے متوالے تھے۔

ملفوظات اقبال - سٹمپ ملفوظات اقبال

آدم از بے بصری بندگی آدم کرد
 یعنی از خود سے غلامی از سگان خود تراست
 گوہر سے داشت و سے نذر قباد و جم کرد
 من تدیدم کہ سگے پیش سگے سر خم کرد
 (پیام مشرق)

مرد خود را ز گل برمی کند
 خویش را بر روزگار ای تند

دم بدم نو آفرینی کار حر
 نغمہ پیہم تازہ ریزد تار حر

آزادی کی اک آن ہے محکوم کا اک سال
 کس درجہ گراں سیر ہیں محکوم کے اوقات
 (ضرب کلیم)

انفرادی اغراض و مفادات کی غلامی، ضمیر فروششی اور غداری قوم و ملت
 کے اجتماعی مفادات کو تباہ و برباد کر دیتی ہے۔ اس سلسلے میں ان کے
 خیالات کا اندازہ لگانا ہو تو جاوید نامہ میں میر جعفر اور صادق کا تذکرہ دیکھئے۔
 بعض لوگ اقبال کو فرقہ وارانہ سیاست کا علم بردار تصور کرتے ہیں اور
 سمجھتے ہیں کہ ان کو ہندوستان کی آزادی سے کوئی دلچسپی نہ تھی۔ میر سے
 خیال میں یہ تہمت صحیح نہیں ہے وہ قوموں کے حق بردار ادیت کے حامی
 تھے اور چاہتے تھے کہ آزاد ہندوستان میں مسلم قوم بھی آزاد رہے خواجہ
 عبدالوہید صاحب لکھتے ہیں "ایک اور موقع پر آپ (اقبال) نے فرمایا

کہ میں سیاسیات میں فرقہ وارانہ مناقشات میں حصہ لینے کے لئے شامل نہیں ہوا تھا بلکہ محض اس لئے کہ ہندوستان کے آئندہ نظام سیاسی میں مسلمانوں کی حیثیت واضح کر دوں اور یہ ظاہر کر دوں کہ اس ملک کے سیاسی ارتقاء میں حصہ لیتے ہوئے مسلمانوں کو دوسری اقوام ہند میں مدغم نہ ہو جانا چاہئے انھوں نے اس پر اصرار کیا کہ میں نے اس کے سوا گول میز کانفرنس کی کسی کارروائی (فرقہ وارانہ) میں حصہ نہیں لیا۔

تصانیف

علامہ اقبال کی تصانیف حسب ذیل ہیں جن کو زمانہ تصنیف کی ترتیب کے لحاظ سے پیش کیا جا رہا ہے۔

۱۔ علم الاقتصاد۔ اکنامکس پر لکھی گئی ہے یہ اس وقت کی تصنیف ہے جب آپ یورپ نہیں گئے تھے اور لاہور میں پروفیسر تھے۔

۲۔ ایران میں فلسفہ مابعدالطبیعات کا ارتقا۔ یہ کتاب علامہ کا

وہ مقالہ ہے جس پر موصوف کو پی ایچ۔ ڈی کی ڈگری ملی تھی۔ انگریزی کتاب ۱۹۰۸ء میں شائع ہوئی اور اردو ترجمہ میر حسن الدین نے کیا ہے اس مقالے کی تحریر کا مقصد بقول اقبال ”ایرانی مابعدالطبیعات کی آئندہ تاریخ کے لئے ایک بنیاد تیار کرنا ہے“ وہ کہتے ہیں ”میں نے ایرانی تفکر کے منطقی تسلسل کا سراغ لگانے کی کوشش کی ہے موصوف

کے موضوع پر میں نے زیادہ سائنٹیفک طریقے سے بحث کی ہے۔۔۔۔۔ یہ ثابت کرنے کی کوشش کی ہے کہ تصوف ان مختلف عقلی اور اخلاقی قوتوں کے باہمی عمل و اثر کا لازمی نتیجہ ہے جو ایک خوابیدہ روح کو بیدار کر کے زندگی کے اعلیٰ ترین نصب العین کی طرف اس کی رہنمائی کرتی ہے۔

۳۔ ملت بیضا پر ایک عمرانی نظر۔ علامہ اقبال نے ۱۹۱۰ء کے آغاز سرمایہ اسٹریجی ہال ایم۔ اے۔ او کا لچ علی گڑھ میں انگریزی زبان میں یہ لکچر دیا تھا۔ مضمون کا اندازہ خود نام سے ہو سکتا ہے۔ اسلام پر مجلسی اور معاشی نقطہ نظر سے بحث ہے۔

۴۔ اسرار خودی۔ فلسفہ خودی پر اقبال کی پہلی تصنیف ہے جو دو سال میں مرتب ہو کر ۱۹۱۵ء میں شائع ہوئی۔ اس تصنیف میں اقبال نے مختلف طریقوں سے ثابت کرنے کی کوشش کی ہے کہ تمام کائنات خودی کی تابع فرمان ہے جب خودی کے ساتھ عشق کا امتزاج ہوتا ہے تو خودی تمام عالم و ماورائے عالم پر چھا جاتی ہے۔ خود شکنی گناہ عظیم ہے اور خود گری و خود شناسی مقصد حیات۔

۵۔ رموز بے خودی۔ یہ دراصل اسرار خودی کا دوسرا حصہ ہے ۱۹۱۸ء میں شائع ہوئی۔ اس مثنوی میں اقبال نے یہ دکھانے کی کوشش

کی ہے کہ ”بلل و اقوام کے حیات کا راتہ ” قومی انا“ کی حفاظت، تربیت اور استحکام میں مضمربے اور حیات علیہ کا انتہائی کمال یہ ہے کہ افراد قوم کسی آئین مسلم کی پابندی سے اپنے ذاتی جذبات کے حدود مقرر کریں تاکہ انفرادی اعمال کا تباہن و تناقض نہ ہو کہ تمام قوم کے لئے ایک قلب مشترک پیدا ہو جائے۔“

۶۔ بانگ درا۔ اس میں ابتدائی تین دوروں کا اردو کلام ہے۔ اقبال نے بعض ابتدائی نظموں کو جو محزن و غیرہ میں شائع ہوئی تھیں یا انجمن حمایت اسلام کے جلسوں میں پڑھی گئی تھیں اس مجموعے سے خارج کر دیا ہے۔ ۱۹۲۲ء میں شائع ہوئی۔

۷۔ پیام مشرق۔ اس تصنیف کا محرک جرمن ”حکیم حیات“ گوئے کا ”مغربی دیوان“ ہے۔ بقول اقبال ”اس کا مدعا زیادہ تر ان اخلاقی، مذہبی اور ملی حقائق کو پیش نظر لاتا ہے جن کا تعلق افراد و اقوام کی باطنی تربیت سے ہے۔ مشرق اور بالخصوص اسلامی مشرق نے صدیوں کی مسلسل نیند کے بعد آنکھ کھولی ہے مگر اقوام مشرق کو یہ محسوس کر لینا چاہئے کہ زندگی اپنے حوالی میں کسی قسم کا انقلاب پیدا نہیں کر سکتی جب تک کہ اس کا وجود پہلے انسانوں کے ضمیر میں مشکل نہ ہو۔“ ۱۹۲۲ء میں شائع ہوئی۔

۸۔ دیباچہ موزیہ خودی۔ ۱۹۲۲ء دیباچہ پیام مشرق۔

۸۔ زیور عجم۔ اس مجموعے کا پہلا حصہ مختلف غزلیات اور قطعات پر مشتمل ہے جس میں تمام عالم بالخصوص مشرق کو مخاطب بنا کر عام بیداری کا پیغام سنایا گیا ہے۔ مطالعہ عہد ماضی کی تعلیم دی گئی ہے۔ حرکت، بیداری، ذوق عمل، محبت اور زندگی پیدا کرنے کا درس دیا ہے۔ اس کے بعد دوثنویاں ہیں اول گلشن راز جدید ہے جس میں ماورائیات کے بعض مسائل کو علوم جدیدہ کی روشنی میں حل کر کے عملی دنیا پر اس کا اثر اور تعلق ظاہر کیا ہے۔ اس کے بعد ثنوی ”بندگی نامہ“ ہے اس میں پہلے غلامی پر روشنی ڈالی ہے اور اس کے خباثت بیان کئے ہیں پھر غلاموں کے فتون لطیفہ موسیقی و مصوری پر تبصرہ کیا ہے بعد ازاں غلاموں کے مذہب پر نظر ڈالی ہے اور آخر میں مردان آزاد کے فن تعمیر سے روشناس کرایا ہے۔ یہ کتاب ۱۹۲۷ء میں شائع ہوئی۔

۹۔ اسلام کا مذہبی تخیل۔ یہ کتاب ان خطبات کا مجموعہ ہے جو اقبال نے مدراس، میسور، حیدرآباد دکن اور علی گڑھ میں ۱۹۲۸ء میں دیئے تھے۔ اس میں حسب ذیل سات موضوع ہیں۔ (۱) علم اور مذہبی الہامات (۲) مذہبی الہامات کا فلسفہ معیار۔ (۳) ذات واجب کا تصور (۴) انانیت انسانی کی لافانیت اور آزادی۔ (۵) تمدن اسلامی کی روح۔ (۶) نظام اسلام میں حرکت کا اصول۔ (۷) کیا مذہب ممکن ہے۔

۱۰۔ جاوید نامہ۔ ۱۹۳۲ء میں شائع ہوئی۔ اس کتاب میں زندہ رودیو اقبال نے اپنا نام رکھا ہے روحی کی قیادت میں افلاک کی سیر کرتا ہے۔ فلک قمریہ و شومر سے ملاقات ہوتی ہے پھر وادی طواسین میں پہنچتے ہیں طاسین گوتم، طاسین زرتشت، طاسین مسیح اور طاسین محمد صلعم پر جاتے ہیں اور ملاقات کرتے ہیں پھر فلک عطار پر جمال الدین افغانی اور سعید پاشا سے گفتگو ہوتی ہے فلک زہرہ پر "خدایاں کہن" نظر آتے ہیں پھر زہرہ میں فرعون و لارڈ کچنر کی روحیں غوطے کھاتی دکھائی دیتی ہیں پھر ہمدی سوڈانی روح عرب کو پیغام بیداری سناتا ہوا ملتا ہے فلک مریخ پر ایک انجم شناس اور ایک مغربی مدعیہ نبوت ملتے ہیں۔ فلک مشتری پر علاج، غالب اور قرۃ العین سے تبادلہ خیال ہوتا ہے۔ پھر شیطان نظر آتا ہے جو کسی مرد حق کی آمد کی آرزو کرتا ہے۔ فلک زحل پر وہ ارواح خبیثہ ہیں جن کو دوزخ بھی قبول نہیں کرتا۔ انہی میں جعفر بنکالی اور صادق دکنی ایسے غدار اور قوم فروش ہیں۔ بعد ازاں ماورائے افلاک پر رسائی ہوتی ہے یہاں نیپٹن ملتا ہے آگے بڑھ کر شرف النساء کا محل ہے پھر سید علی ہمدانی، غنی کشمیری اور بھرتی ہری سے ملاقات ہوتی ہے پھر نادر شاہ ابدالی اور ٹیپو سلطان سے ملاقات ہوتی ہے سب سے آخر میں قرب حضور اور تجلیات سے ہم کنار ہوتے ہیں اور نرا آتی ہے۔

بودہ اندر جہان چار سو ہر کہ گنجد اندر و میرد درو
زندگی خواہی خودی را پیش کن چار سورا غرق اندر خویش کن
باز بینی من کیہم تو کیستی در بہاں چوں مردی و چوں زبستی
کتاب کے آخر میں "خطاب بہ جاوید" کے عنوان سے اقبال نے

نئی پود کو درس و پیغام خودی دیا ہے۔

۱۱۔ بال جبریل۔ ۱۹۳۵ء میں شائع ہوئی یہ اقبال کی دوسری اردو

تصنیف ہے اس میں اول غزلیات ہیں پھر رباعیات و قطعات اور آخر
میں مختلف عنوانات کے تحت نظمیں درج کی گئی، جن میں مسجد قرطبہ، لینن
فرمان خدا، ذوق و شوق اور ساقی نامہ نظریاتی لحاظ سے بہت اہم ہیں۔

۱۲۔ پس چہ باید کرداے اقوام شرق۔ اس مثنوی میں سب سے پہلے

اقبال پیررومی کی زبانی یہ مژدہ سناتے ہیں کہ "خاور از خواب گراں بیدار شد"

پھر رومی ان کو نصیحت کرتے ہیں کہ تم معنی دین و سیاست پھر اہل مشرق کو

سکھا دو۔ اس تمہید کے بعد وہ اس پیغام کو بالتفصیل اقوام شرق کے سامنے

پیش کرتے ہیں۔ اس کے بعد دوسری مثنوی مسافر ہے جو مذکورہ بالا مثنوی

سے پہلے کی تصنیف ہے اس کو "پس چہ باید کرد" کے ساتھ ملا کر شائع کیا

گیا۔ یہ کتاب ۱۹۳۶ء میں شائع ہوئی۔

۱۳۔ ضرب کلیم۔ تمہید کے بعد تمام کتاب کی غزلوں اور نظموں کو چھ

عنوانوں میں تقسیم کیا گیا ہے۔ (۱) اسلام اور مسلمان (۲) تعلیم و تربیت (۳) عورت۔ (۴) ادبیات و فنون لطیفہ۔ (۵) سیاسیات مشرق و مغرب (۶) محراب گل افغان کے افکار۔ یہ کتاب درحقیقت بال جبریل کا ضخیمہ ہے ۱۹۳۶ء میں شائع ہوئی۔

۱۴۔ ارمغان حجاز۔ یہ کتاب ان کی علالت کے زمانے میں ترتیب پا چکی تھی مگر انتقال کے بعد نومبر ۱۹۳۸ء میں شائع ہوئی۔ کتاب دو حصوں پر مشتمل ہے۔ حصہ اول میں فارسی کلام ہے اس کے ابواب یہ ہیں۔ (۱) حضور حق (۲) حضور رسالت۔ (۳) حضور ملت۔ (۴) حضور عالم انسانی۔ دوسرا حصہ اردو کلام پر مشتمل ہے جس میں بہ لحاظ عنوانات تیرہ نظمیوں ہیں۔

۱۵۔ تاریخ عالم (جرمن زبان میں غیر مطبوعہ)

علامہ کے خطوط اور ان کے اجاب کی تحریروں سے کئی اور کتابوں اور رسالوں کا علم ہوتا ہے جن کو وہ تصنیف کرنا چاہتے تھے لیکن آخری چند سالوں میں بصارت کی معذوری یا علالت کے سبب یا تو لکھ ہی نہ سکے یا تکمیل تک نہ پہنچا سکے۔

۱۔ اپنے ذہنی ارتقا کی سرگزشت۔ مولانا سید سلیمان ندوی کے نام ۱۰ اکتوبر ۱۹۱۹ء کے خط میں اقبال لکھتے ہیں ”میں اپنے دل و دماغ کی سرگزشت بھی مختصر طور پر لکھنا چاہتا ہوں۔ مجھے یقین ہے کہ جو خیالات

اس وقت میرے کلام و افکار کے متعلق لوگوں کے دلوں میں ہیں اس تحریر سے ان میں بہت انقلاب پیدا ہو گا۔

۲۔ اجتہاد۔ سید سلیمان ندوی کے نام اپنے خط مورخہ ۱۹۲۶ء

میں لکھتے ہیں ”میں نے اپنے مضمون اجتہاد میں ان کی (عبادات) ازلیت و ابدیت پر دلائل قائم کرنے کی کوشش کی ہے۔۔۔ وہ مضمون شائع نہیں کیا گیا۔“

۳۔ قوانین اسلام۔ ۴۔ حاشیہ قرآن مجید۔

اقبال کے وہ خطبات جو آپ نے لندن میں اسلام پر دیئے تھے

کتابی صورت میں شائع نہیں ہوئے۔ لیکن آپ کی دوسری تحریریں بعض

لوگوں نے یکجا کر دی ہیں۔ ایسے چار مجموعے ہیں۔ (۱) مضامین اقبال (۲)

حرف اقبال۔ (۳) خطبات اقبال (۴) اور تقاریر اقبال۔ آپ کے خطوط

کے بھی نین مجموعے (۱) شاد اقبال (۲) مکاتیب اقبال (۳) اور خطوط اقبال

شائع ہو چکے ہیں۔

اقبال کے ذہنی ارتقا کے تین

اہم دور ہیں :-

تخیل کا تدریجی ارتقا

۱۔ ابتدا سے ۱۹۰۵ء تک۔

۲۔ ۱۹۰۵ء سے ۱۹۱۸ء تک۔

۳۔ ۱۹۱۸ء سے آخر تک۔

پہلا دور

۱۔ اس دور میں اقبال حقیقت کا متلاشی نظر آتا ہے۔ مناظر قدرت اور مظاہر فطرت کے مشاہدے سے وہ ابدی حقیقت تک پہنچنا چاہتا ہے۔ پہاڑ، باغ، چاند، سورج، ابر، پھول، شمع سب کا فلسفیانہ نظر سے مطالعہ کرتا ہے ہر شے سے مخاطب ہوتا ہے کہ کوئی تو اُسے بتا دے کہ حقیقت کیا ہے۔ اس کے پہلوئے اندیشہ میں ہر شے سے ایک کھٹکتا ہوا کانٹا ہے یہ بات اس کی سمجھ میں نہیں آتی کہ فطرت کو زیر نگین لانے والی عقل راز مٹی کو آشکارہ کرنے سے کیوں قاصر ہے۔ خفتگانِ خاک سے پوچھتے ہیں کہ تم بتا دو راز جو اس گنبدِ گردوں میں ہے موت اک چھتا ہوا کانٹا دلِ انساں میں ہے

۲۔ آزادی وطن کی تحریک پیدائش اقبال کے چند سال بعد شروع ہو گئی تھی یہ ایک فطری امر تھا کہ اقبال بھی اس تحریک سے متاثر ہوئے چنانچہ اس دور میں اقبال حب الوطنی کے ترانے چھیڑتے ہیں وہ ابنائے وطن کو غیرت دلاتے ہیں اور نصیحت کرتے ہیں کہ وہ محبت و اتفاق، بلند خیالی و علو ہمتی، وسعت نگاہ اور حقیقت بین نظر پیدا کریں۔ وطن کی آزادی کی سعی کریں اور اپنے مستقبل کو روشن اور شاندار بنائیں۔

ترانہ ہندی، ہندوستانی بچوں کا گیت، نیا سوالہ اس کی اچھی مثالیں ہیں۔ وطن کی فکر کرنا داں مصیبت آنے والی ہے تری بربادیوں کے شورے ہیں آسمانوں میں

نہ سمجھو گے ٹوٹ جھاؤ گے اے ہندوستان والو
 تمہاری داستان تک کہی ہوگی داستانوں میں
 سارے جہاں سے اچھا ہندوستان ہمارا
 ہم بلبلیں ہیں اس کی وہ گلستاں ہمارا
 پتھر کی مورتی میں سمجھا ہے تو خدا ہے
 خاک وطن کا مجھ کو ہر ذرہ دیوتا ہے
 ۳۔ اقبال کی طبیعت کا سوز و گداز اور ان کی دراک فطرت مناظر قدرت
 میں درس اخلاق اور بیغام حیات پاتی ہے اس لئے اس عہد میں وہ معلم اخلاق
 بھی نظر آتے ہیں۔

نہیں ہے چیز نکمی کوئی زمانے میں
 کوئی برا نہیں قدرت کے کارخانے میں
 ہیں لوگ وہی جہاں میں اچھے
 آتے ہیں جو کام دوسروں کے
 ہم۔ تصوف کی چاشنی اقبال نے ورثے میں پائی تھی، جسے حکمت آزلڈ
 نے پلائی چنانچہ اس دور کے کلام میں کہیں کہیں تصوف اور حکمت کا رنگ
 بھی جھلک دکھا جاتا ہے۔

حسن انزل کی پیدا ہر چیز میں جھلک ہے
 انسان میں وہ سخن ہے غنچے میں وہ چٹک ہے
 کثرت میں ہو گیا ہے وحدت کا راز مخفی
 جگنو میں جو چمکے وہ پھول میں تہا ہے

گلزار مست ز بود نہ بیگانہ وار دیکھ
 ہے دیکھنے کی چیز اُسے بار بار دیکھ
 ۵۔ بہت سی نظمیں انگریزی کی تقلید و نقل میں بھی کہی گئی ہیں مثلاً
 ہمدردی، عشق اور موت، ایک پیار، رخصت اے بزم جہاں وغیرہ۔

مختصر یہ کہ اس دور کے اقبال میں عشق و حسن کی داستانیں بھی ہیں اور فلسفیانہ انداز فکر بھی۔ تصوف بھی ہے اور نیچرنگاری بھی جب الوطنی بھی ہے اسلامیت بھی ہے اور بین الاقوامیت بھی۔ لیکن ابھی تک ان میں وہ گہرائی، وہ سوز و گداز اور تڑپ نہیں ہے جو آگے چل کر ملتی ہے۔ خیال میں بھی مرکزیت اور مقصدیت کم ہے۔

دوسرا دور۔

۱۹۰۵ء میں اقبال اعلیٰ تعلیم حاصل کرنے کی غرض سے یورپ گئے۔ اُس زمانے میں مغربی فکر ایک ہنگامی دور سے گزر رہا تھا۔ ایک طرف میکانی ارتقا اور کائنات کی مادی تعبیر کے نظریات تھے جنہوں نے انسان کو روٹھانیت کے جوہر سے محروم کر دیا تھا اور تصور بقا الاکمل کو فروغ دے کر اُسے نجی اغراض کا بندہ بنا دیا تھا۔ دوسری طرف ایک نئی فکری تحریک شروع ہو چکی تھی جس کا مقصد میکانی نظریہ ارتقا کو غلط ثابت کرنا اور فرد کی تخلیقی آزادی اور شخصیت کو ابھارنا تھا اس تحریک کے علم برداروں میں جرمنی کے مشہور مفکر نیٹشے کا نام سرفہرست آتا ہے۔ فرانسیسی فلسفی برگساں نے تخلیقی ارتقا کا نظریہ پیش کر کے ڈارون اور ہربرٹ اسپنسر کے میکانی نظریات کو غلط ثابت کر دیا تھا اور حکیم آئین سٹائین نے نظریہ اصنافیت پیش کر کے مادہ کی تعریف ہی کو بدل ڈالا تھا۔ اقبال ان دونوں

فکری تحریکوں سے متاثر ہوئے۔

کیمبرج یونیورسٹی میں اُنھوں نے فلسفہ اخلاق کا مطالعہ کیا۔ اس مطالعے سے ان کو معلوم ہوا کہ جدید فلسفے کے انکشافات اور علمی ایجادات کے سامنے مذہبی عقاید اور مفروضات بے بنیاد اور مضحکہ خیز معلوم ہوتے ہیں ان سے انسان کی فکری تلاش مطمئن نہیں ہوتی بلکہ انسان گونا گوں شکوک و شبہات میں پڑ کر مادی نظریات کا سہارا لینے پر مجبور ہو جاتا ہے۔

اسی زمانے میں اقبال نے ایرانی الہیات پر مقالہ لکھ کر ڈی ایچ ڈی کے لئے پیش کیا۔ اس مقالے کی تیاری میں اُنھوں نے ایرانی مفکروں کے علاوہ، عرب، یونانی اور یورپی قدیم و جدید فلسفیوں کی ذہنی کاوشوں کا جائزہ لیا۔ اس مطالعے سے ان کو معلوم ہوا کہ یونانی فلسفے کے اثرات نے اسلامی بلکہ ایشیائی تعلیمات کے عملی پہلو کو مفلوج کر کے نفسی ذات، کسر نفسی اور بے عملی کو کمال انسانیت کا درجہ دے دیا ہے۔ اس اثر نے اسلام میں ایرانی تصوف اور ہندوستان میں شری شکر کی ویدانت کی شکل اختیار کر لی ہے اور لوگ اس زہر ہلاہل کو آب حیات سمجھ کر اس کے والہ و شیدا ہو گئے۔

اپنے قیام یورپ کے دوران میں اقبال نے یہ بھی محسوس کیا کہ مشرقی اقوام خاص کر مسلمان زندگی کی دوڑ میں بہت پیچھے رہ گئے ہیں

تمام ایشیائی ممالک مغربی شاخوں کے ہتھکنڈوں کا شکار بنے ہوئے ہیں۔
مغربی قومیں اپنی سائنٹیفک ایجادات اور مادی ترقیات کے باعث یا تو
اقوام مشرق پر غالب آچکی ہیں یا ان کو سبز باغ دکھا کر نئی غلامی کی زنجیروں
میں پھکڑنے کی فکر میں ہیں۔

علامہ اقبال نے یورپ میں محدود قومیت کے مضر اثرات کو بھی دیکھا
اور ان کو قومیت کے اس تصور سے نفرت پیدا ہو گئی اس سلسلے میں وہ خود
ہی لکھتے ہیں کہ ”یورپ کا تجربہ دنیا کے سامنے ہے جب یورپ کی دینی
وحدت پارہ پارہ ہو گئی اور یورپ کی اقوام علیحدہ علیحدہ ہو گئیں تو ان
کو اس بات کی فکر ہوئی کہ قومی زندگی کی اساس ”وطن“ کے تصور میں
تلاش کی جائے۔ لیکن انجام کیا ہوا اور ہورہا ہے۔۔۔۔۔ میں نظریہ ”وطنیت“
کی تردید اس زمانے سے کر رہا ہوں جب کہ دنیا کے اسلام اور ہندوستان
میں اس کا کچھ ایسا پھر چاہا بھی نہ تھا۔“

ان تمام اثرات کا نتیجہ یہ ہوا کہ اقبال کے دل میں یہ جذبہ پیدا ہوا کہ
عقاید اسلام کو از سر نو مرتب کیا جائے اور اہل مشرق میں احساس نفس
پیدا کر کے ان میں زندگی و حرکت پیدا کی جائے۔ چنانچہ اس دور کا اقبال
مغرب کی مادہ پرستی، خود غرضی اور قومیت سے بیزار ہے اور اہل مشرق

کو درس خودی دے کر اسلامی برادری قائم کرنے کا مہتمنی نظر آتا ہے۔ اس دور کی ان کی دونوں تصانیف "اسرار خودی" اور "مہذبہ خودی" میرے اس دعوے کی دلیل ہیں۔

تیسرا دور -

اقبال کے ذہنی ارتقا کا تیسرا دور پہلی جنگ عظیم کے وسط سے شروع ہوتا ہے ہمارے نقطہ نظر سے اقبال کی فکری زندگی کا یہ دور سب سے زیادہ اہمیت رکھتا ہے۔ یورپ سے واپسی کے وقت وہ ملت اسلامیہ کی احوال کے لئے ایک فکری لائحہ عمل اپنے ساتھ لائے تھے جسے انہوں نے اسرار خودی میں پیش کیا۔ ان کو یقین تھا کہ اس سے ملت اسلامیہ میں زندگی، خود شناسی اور عمل کی ایک نئی روح پیدا ہو جائے گی لیکن اسرار خودی کی اشاعت سے جو اعتراضات علماء اور صوفیاء کی طرف سے اقبال پر کئے گئے ان کی وجہ سے ان کو اس طبقے کی تنگ نظری، بے جا حسد، تعصب اور روایت پرستی کا یقین ہو گیا اور وہ ان سے کلیتہً مایوس ہو گئے۔

پہلی جنگ عظیم میں ہندوستان کو اتحادیوں کا ساتھ دینا پڑا انگریزوں نے ہندوستان کے سیاسی لیڈروں کو آزادی کے سبز باغ دکھا کر ان کا تعاون حاصل کیا۔ ہندوستانی لیڈروں کو یقین تھا کہ جنگ کے اختتام پر ان کی قومی توقعات پوری کر دی جائیں گی۔ لیکن ملاکیا، رولٹ ایکٹ اور جلیانوالہ باغ

کا قتل عام۔ یہ واقعات اقبال کے دل میں تیر و نشتر بن کر اتر گئے اور انہوں نے یہ محسوس کیا کہ ملوکیت کا کوئی وعدہ قابل اعتبار نہیں ہوتا۔ آزادی بھیک نہیں جو مل جائے وہ تو قوت بازو سے لینے کی چیز ہے غلامی دنیا میں سب سے بڑی ذلت ہے اس سے بڑھ کر اور کوئی ذلت نہیں۔

اسی جنگ کے دوران میں روس میں کسان مزدور انقلاب آیا۔ اس وقت تک علامہ اقبال عوام کو زیادہ اہمیت نہ دیتے تھے بلکہ اس عقیدے کے قائل تھے کہ

ہزاروں سال نرگس اپنی بے توری پہ روتی ہے

بڑی مشکل سے ہوتا ہے چمن میں دیدہ و پر پیرا

اس انقلاب نے اقبال کو عوام کی تنظیمی قوت اور ان کی انقلابی صلاحیتوں سے روشناس کیا۔ ان کو یہ بھی اسی انقلاب سے معلوم ہوا کہ جنگ میں کامیابی حاصل کرنے کے لئے اسلحہ جات کی کوئی اہمیت نہیں ہوتی اگر لوگوں میں تنظیم ہو یقیناً حکم ہو اور یک جہتی ہو تو ہتھیاروں کے بغیر بھی کامیابی ہو سکتی ہے۔

ہندوستان کی آزادی کے سلسلے میں انگریزوں سے جو گفت و شنید ہوئی اتفاق سے اس میں اقبال کو بھی شریک ہونے کا موقع ملا۔ اور انہوں نے دیکھا کہ یورپ کے حکمراں جمہوریت اور مساوات کے پردے میں حکومت اور اقتدار کی دوکان کھولے ہوئے ہیں ان کا مقصد انسانی قدروں کو چمکانا اور غلاموں کو حق مساوات دینا نہیں

بلکہ ان میں پھوٹ ڈال کر اپنے ملوکانہ اور سوداگرانہ مقاصد کو ترقی دینا ہے۔
اس دور کی خصوصیات۔

۱۔ اس دور کے اقبال بھی اسلام ہی کو وہ مسلمہ دستور تصور کرتے ہیں جس پر
بنی نوع انسان کی ترقی پسندانہ تنظیم کی جا سکتی ہے لیکن یہ اسلام ہمارا آپکا
اسلام نہیں بلکہ اقبال کا اسلام ہے جس میں عبادت ہے نہ بغاوت، نیکی ہے
نہ گناہ، جنت ہے نہ جہنم۔ جہاں ہر فرد کو یہ تصور کرنا ہوگا کہ "کلام پاک مجھی
پر نازل ہوا ہے" جہاں صرف ڈوہی قسم کے اعمال ہوں گے۔ وہ جو خودی
کو مستحکم کریں اور وہ جو اُسے کمزور کریں۔ جہاں خدا بندے سے حساب نہیں
لے گا بلکہ بندہ خود اپنی خودی کو اس قدر وسعت دے گا کہ آخر کار خدا کو
اپنے وجود میں جذب کر لے گا۔

۲۔ خودی کے نظریہ نے اب ایک جامع شکل اختیار کر لی ہے اور
اب اس میں وہ تنگ دامانی نہیں رہی جو اسرار خودی میں ہم کو نظر آتی
ہے بلکہ دنیا کے مختلف مفکروں سے ہیرے و جواہر لے کر اقبال نے
عروس خودی کو آراستہ و پیراستہ کر دیا ہے۔

۳۔ اس دور کا اقبال ہر قسم کی غلامی کا سخت ترین دشمن اور حریت
و آزادی کا دلدادہ نظر آتا ہے۔

۴۔ وہ روایتی ملاؤں، مولویوں، پیروں اور صوفیوں کے سخت ترین

مخالف ہو جاتے ہیں اور ہر قسم کی تقلید کی مذمت و برائی کرتے ہیں۔

۵۔ وہ سرمایہ داروں کو خود غرض اور ترقی دشمن قرار دیتے ہیں اور

ان کو ملکیت کے چٹے چٹے سمجھ کر ان کے کرو شرب سے بچنے کی تلقین کرتے ہیں۔

۶۔ قوت تنظیم عوام کو ان کے نزدیک بہت زیادہ اہمیت حاصل ہو گئی ہے

۷۔ وہ اس نتیجے پر پہنچتے ہیں کہ ارتقا خود بخود واقع نہیں ہوتا بلکہ

اُس کے لئے کوشش ضروری ہے۔ ماحول خود بخود موافق نہیں ہو جاتا

اُس کو زور بازو سے حسب منشا بنانا ہو گا۔ جاہل اور مخالف قوتیں نرم و

نازک گفتگو سے اعتراف حق نہیں کریں گی۔

حدیث ہے خیراں ہے تو بازمانہ بسیار زمانہ یا تو نسا زد تو بازمانہ ستیز

۸۔ وہ محدود مذہبی، جغرافیائی اور نسلی دائرے سے نکل کر اس

عالم گیر اتحاد، اخوت اور برادری کے خواہاں اور داعی نظر آتے ہیں جس

کو انٹرنیشنلزم کا لفظ بھی پورے طور پر ادا نہیں کر سکتا۔ وہ بنی نوع

انسان کو ایک نسل، ایک قوم اور ایک ملت کے رشتے میں منسلک

کرنا چاہتے ہیں۔

خودی بحیثیت خیال مرکزی

اقبال ایسے شعرا میں سے نہیں ہیں جو شعر و شاعری تفسیر طبع کے طور پر اختیار کرتے ہیں۔ ان کا کلام خیال آرائی اور قافیہ پیمائی پر مبنی نہیں ہے بلکہ سرتاسر ایک پیغام ہے۔ وہ فرضی حسن و عشق کی بنا پر گل و بلبل، شمع و پروانہ، قمری و سرو، شیریں و فرہاد کے مضامین نہیں بانڈھتے بلکہ داراے نصیب العین ہیں۔

اُردو و فارسی کے تمام مخصوص اساتذہ کا ایک ایک خاص رنگ تھا جو ان کے کلام کی خصوصیت سمجھا جاتا ہے۔ اقبال کا بھی ایک خاص رنگ تھا اس کے علاوہ ان کا ایک خاص نظریہ بھی تھا یعنی

نظریہ خودی جو ان کی جملہ نگارشات کا مرکزی نقطہ ہے محوری خیال ہے
اگر ان کی تحریرات میں سے نظریہ خودی کو خارج کر دیا جائے تو کچھ باقی
نہیں رہتا۔

اسرار خودی کے دیباچے میں وہ خود تحریر کرتے ہیں ”شاعرانہ
تخیل محض ایک ذریعہ ہے اس حقیقت کی طرف توجہ دلانے کا کہ لذت
حیات انا کی انفرادی حیثیت، اس کے اثبات، استحکام اور توسیع سے
وابستہ ہے۔ یہ لفظ بمعنی غرور استعمال نہیں کیا گیا جیسا کہ عام طور پر اردو
میں مستعمل ہے۔ اس کا مفہوم محض ”احساس نفس“ یا ”تعیین ذات“ ہے
مرکب لفظ ”بیخودی“ میں بھی اس کا یہی مفہوم ہے۔

”یہ وحدت وجدانی یا شعور کا روشن نقطہ جس سے تمام انسانی تخیلات
و جذبات و تمنیات مستنیر ہوتے ہیں۔ یہ پراسرار شے جو فطرت انسانی کی
منتشر اور غیر محدود کیفیتوں کی شیرازہ بند ہے۔ یہ خودی یا انا یا میں جو
اپنے عمل کی رو سے ظاہر اور اپنی حقیقت کی رو سے مضمحل ہے۔ جو تمام مشاہدات
کی خالق ہے مگر جس کی لطافت مشاہدہ کی گرم نگاہوں کی تاب نہیں لاسکتی
کیا چیز ہے کیا یہ ایک لازوال حقیقت ہے یا زندگی نے محض عارضی طور
پر اپنی فوری عملی اغراض کے حصول کی خاطر اپنے آپ کو اس فریب تخیل
یا دروغ مصلحت آمیز کی صورت میں نمایاں کیا ہے“

رموز بے خودی کے دیباچے میں لکھتے ہیں "جس طرح حیاتِ افراد میں
 جلبِ منفعت، دفعِ مضرت، تعیینِ عمل و ذوقِ حیاتِ عالیہ، احساسِ نفس
 کے تدریجی نشوونما، اس کے تسلسل، توسیع اور استحکام سے وابستہ ہے اسی
 طرح ملل و اقوام کے حیات کا راز بھی اسی احساس یا الفاظ دیگر قومی انا
 کی حفاظت، تربیت اور استحکام میں مضمر ہے اور حیاتِ ملیہ کا انتہائی کمال
 یہ ہے کہ افرادِ قوم کسی آئینِ مسلم کی پابندی سے اپنے ذاتی جذبات کے
 حدود مقرر کریں تاکہ انفرادی اعمال کا تباہی و تناقض مٹ کر تمام قوم
 کے لئے ایک قلبِ مشترک پیدا ہو جائے۔ افراد کی صورت میں احساس
 نفس کا تسلسل قوتِ حافظہ ہے۔ اقوام کی صورت میں اس کا تسلسل و
 استحکام قومی تاریخ کی حفاظت سے ہے۔۔۔۔۔ جو اس کے مختلف مراحل
 کے حیات و اعمال کو مربوط کر کے قومی انا کا زمانی تسلسل محفوظ رکھتی ہے۔"
 علامہ اقبال نے ڈاکٹر نکلسن کو مسئلہ خودی کی جو تشریح لکھی اس
 سے چند اقتباسات ذیل میں پیش کئے جاتے ہیں۔ "انسان کا اخلاقی اور
 مذہبی نصب العین نفی خودی نہیں بلکہ اثبات خودی ہے۔ یہ نصب العین
 صرف اس وقت حاصل ہوتا ہے جب انسان زیادہ سے زیادہ منفرد
 اور یکتا بن جائے۔ آنحضرت صلعم کا ارشاد ہے "اپنے اندر اوصاف
 خداوندی پیدا کرو" چنانچہ انسان اس یکتا ترین شخصیت (خدا) سے

مشابہت اور قریب پیدا کرنے سے خود بھی فرد بن سکتا ہے۔

”انسان کے اندر حیات کا مرکز خودی یا شخصیت ہے۔ شخصیت کشاکش

کی ایک کیفیت کا نام ہے اور اس کیفیت کی بقا ہی سے وہ قائم رہتی ہے

پروہ شے جو اس کیفیت کشاکش کے بقا میں معاون ہو ہمیں غیر فانی بنانے

میں مددگار بنتی ہے۔ خودی کے اس تصور سے اقدار کا معیار قائم ہو جاتا

ہے اور نیکی و بدی کا معیار بھی حل ہو جاتا ہے۔ ہر وہ شے جو خودی کو مستحکم

بنائے خیر ہے اور جو اُسے کمزور کرے شر ہے۔ آرٹ، مذہب، اخلاق

سب کو خودی کے معیار ہی سے جانچنا چاہئے۔“

اسرار خودی کے دیباچے میں اقبال لکھتے ہیں ”اخلاقی اعتبار

سے افراد و اقوام کا طرز عمل اس نہایت ضروری سوال (خودی کیا ہے)

کے جواب پر منحصر ہے اور یہی وجہ ہے کہ دنیا کی کوئی قوم ایسی نہ ہوگی

جس کے حکما و علما نے کسی نہ کسی صورت میں اس سوال کا جواب

پیدا کرنے کے لئے دماغ سوزی نہ کی ہو۔“

اس مختصر سی تمہید کے بعد کلام اقبال سے مثالیں پیش کر کے

یہ دکھانے کی کوشش کی جائے گی کہ ان کے ہاں مرکزی خیال احسان

نفس یعنی خودی ہے۔

اسرار خودی میں نظام عالم کی اصل اور تسلسل حیات تعینات

وجود کے بارے میں لکھتے ہیں ۵
 پیکر ہستی ز آثار خودی است
 خویشتن را چوں خودی بیدار کرد
 صد جہاں پوشیدہ اندر ذات او
 سازد از خود پیکر اغیار را
 می کشد از قوت بازوئے خویش
 خود فریبی ہائے او عین حیات
 بہر یک گل خون صد گلشن کند
 عذرایں اسراف و این سنگین دلی
 حسن شیریں عذر درد کو بہن
 خامہ او نقش صد امر و زبست
 وسعت ایام جو لاناگاہ او
 شعلہ خود در شر تقسیم کرد
 خود شکن گر دید و اجزا آفرید
 و انمودن خویش را خوئے خودی است
 قوت خاموش و بے تاب عمل
 چوں حیات عالم از زور خودی است

ہر چہ می بینی ز اسرار خودی است
 آشکارا عالم پندار کرد
 غیر او پیدا است از اثبات او
 تا فراید لذت پیکار را
 تا شود آگاہ از نیروئے خویش
 ہر چو گل از خوں و ضو عین حیات
 از پئے یک نغمہ صد شیون کند
 خلق و تکمیل جمال معنوی
 نافہ عذر صد آہوئے ختن
 تا بیار و صبح فردائے بدست
 آسماں موجے ز گردِ راہ او
 جز پرستی عقل را تعلیم کرد
 اندکے آشفت و صحر آفرید
 خفتہ در ہر ذرہ نیروئے خودی است
 از عمل پابند اسباب عمل
 پس بقدر استواری زندگی است

قطرہ چوں حرف خودی را بر کند
 نقیض نوری کہ نام او خودی است
 ہستی بے مایہ را گوہر کند
 تپوں خودی آرد بہم نیروئے زیست
 زیر خاک ماشر از زندگی است
 نغمہ پیداکن از تار خودی
 می کشاید قلزمے از جوئے زیست
 آشکارا ساز اسرار خودی
 رموز بے خودی میں ان لوگوں سے خطاب کر کے جو خودی کے
 معنی غرور نفس اور تکبر لیتے ہیں۔ اقبال کہتے ہیں

تو خودی از بے خودی نشناختی
 جوہر تو زیست اندر خاک تو
 خویش را اندر گماں انداختی
 عیشت از عیشش غم تو از غمش
 یک شعاعش جلوہ ادراک تو
 واحد است و بر نمی تابد دوئی
 زندہ از انقلاب ہر دممش
 خویش دار و خویش باز و خویش ساز
 من ز تاب او من آمم تو توئی
 آتش از سوز او گرد و بلب
 ناز با می پرورد اندر نیاند
 فطرتش آزاد و ہم زنجیری است
 این شرر بر شعلہ اندازد کند
 خو گر پیکار بہم دیدمش
 جزو او را قوت کل گیری است
 گلشن را ز جدید میں "میں" اور "اپنے اندر سفر کرنے" کے معنی

سمجھاتے ہوئے کہتے ہیں

نخستیں پر تو ذالشی حیات است

خودی تعویذ حفظ کائنات است

حیات از خواب خوش بیدار گردد
 نہ اورا بے نمود ما کشودے
 ضمیرش بسخرنا پیدا کنارسے
 سرو برگ شکیبائی ندارد
 حیات آتش خودی با چوں شرہا
 ز خود نارفتہ بیرون غیر بین ست
 ز سوز اندرون دہست و خیز ست
 جہاں را از ستیز او لظائے
 خودی را پیکر خاک کی حجاب است
 درون سینہ ما خاور او
 تو حی گوئی مرا از "من" خبر کن
 چہ گویم از "من" و از توش و تابش
 فلک را لرزہ بر تن از فرا او
 خیال اندر کف خاک کی چسان است
 بزدان است و آزاد است این چیست
 در و نش چوں یکے بسیار گردد
 نہ مارا بے کشود او نمودے
 دل ہر قطرہ موجے بے قرارے
 بجز افسرد پیدا ئی نہ دارد
 چو انجم ثابت و اندر سفر ہا
 میان انجم خلوت نشین ست
 بآئینے کہ خود در ستیز است
 کف خاک از ستیز آئینہ فائے
 طلوع او مثال آفتاب است
 فروغ خاک ما از جوہر او
 چہ معنی دارد 'اندر خود سفر کن'
 کند انا عرضنا بے نقابش
 زمان و ہم مکان اندر برد او
 کہ سیرش بے مکان و بے زمان است
 کند و صید و صیاد است این چیست

مشو غافل کہ تو اورا ایمنی

چہ نادانی کہ سوئے خود نہ بینی

خودی ز اندازہ ہائے مافزون ست
 ز گردوں بار بار افتد کہ خیزد
 جزا و در زیر گردوں خود نگر کیست
 بہ ظلمت ماندہ و نورے در آغوش
 ضمیر زندگانی جاودانی است
 چو از خود گرد و مجبوری فشانند
 نگر دو آسماں بے رخصت او
 کند بے پردہ روزے مضمزش را
 خودی تا ممکناتش و انماید

خودی را کل کہ تو بینی فزون ست
 بہ بحر روزگار افتد کہ خیزد
 بہ بے یالی چنماں پرواز گر کیست
 بروں از جنت و جورے در آغوش
 بچشم ظاہر ش بینی، زمانی است
 جہان خویش را چوں ناقہ راند
 نہ تا بد اخترے بے شفقت او
 بچشم خویش بیند جو ہر ش را
 گرہ اندرون خود کشاید

بخود گم بہر تحقیق خودی شو

انا الحق گوے و صدیق خودی شو

بال جبریل میں بار بار خودی کا ذکر کیا گیا ہے۔ یہاں جستہ جستہ اشار
 مثال کے طور پر پیش کئے جاتے ہیں۔ ساتی نامہ میں لکھتے ہیں
 خودی کیا ہے راز درون حیات
 خودی جلوہ بدست و خلوت پسند
 سمندر ہے اک قطرہ پانی میں بند
 اندھیرے اجالے میں ہے تائیناک
 من و تو میں پیدا من و تو سے پاک
 ازل اس کے پیچھے ابد سامنے
 نہ حد اس کے پیچھے نہ حد سامنے

سفر اس کا انجام و آغاز ہے
 سبک اس کے ہاتھوں میں سنگ گراں
 خودی کا نشیمن ترے دل میں ہے
 یہی اس کی تقویٰ کا راز ہے
 پیار اس کی ضریوں سے ریگ رواں
 فلک جس طرح آنکھ کے تل میں ہے

ہر چیز ہے محو خود نمائی
 بے ذوق نمود زندگی موت
 رائی زور خودی سے پریت
 ہر ذرہ شہید کبریائی
 تعمیر خودی میں ہے خدائی
 پریت ضعف خودی سے رائی

چڑھتی ہے جب فکر کی سان پیر تیغ خودی
 ایک سپاہی کی ضرب کرتی ہے کار سپاہ

خودی کی خلوتوں میں گم رہا میں
 نہ دیکھا آنکھ اٹھا کر جلوہ دوست
 خدا کے سامنے گویا نہ تھا میں
 قیامت میں تماشا بن گیا میں

خودی کی جلوتوں میں مصطفائی
 زمین و آسمان و کرسی و عرش
 خودی کی خلوتوں میں کبریائی
 خودی کی رو میں ہے ساری خدائی

خودی کے زور سے دنیا پہ چھا بھا
 مقام رنگ و بو کا راز پا بھا

برنگ بحر ساحل آشنا رہ کف ساحل سے دامن کھینچتا جا

کھلے جاتے ہیں اسرار نہانی گیا دور حدیث لب ترائی
ہوئی جس کی خودی پہلے نمودار وہی ہمدی وہی آخر زمانی

خودی کے ساز میں ہے عمر جاوداں کا چراغ

خودی کے سوز سے روشن ہیں امتوں کے چراغ
مرب کلیم میں بھی جا بجا اقبال نے خودی کا ذکر کیا ہے یہاں میں صرف
دو قطعے بطور نمونہ پیش کر رہا ہوں: خودی کی تربیت کے تحت لکھتے ہیں یہ
خودی کی پرورش و تربیت پہ ہے موقوف کہ مشت خاک میں پیدا ہوا آتش ہمہ سوز
یہی ہے سر کلیمی ہر اک زمانے میں ہوئے دشت و شیب و شبانی شب روز

خودی کی زندگی کے عنوان کے تحت کہتے ہیں یہ

خودی ہو زندہ تو ہے فقیر بھی شہنشاہی نہیں ہے سخن و طغرل سے کم شکوہ فقیر
خودی ہو زندہ تو دریائے بے کراں پایا خودی ہو زندہ تو کہسا پر نیان و حمیرہ
نہنگ زندہ ہے اپنے حیمت میں آزاد نہنگ مردہ کو موج سراپ بھی زنجیر

پیام مشرق سے صرف تین رباعیاں پیش کر رہا ہوں سے
 جہان رنگ و بو ہمیدنی ہست دریں وادی بسے گل چیدنی ہست
 ولے چشم از درون خود نہ بندی کہ در جان تو چیزے دیدنی ہست

زمن گو صوفیان یا صفا را خدا جو بیان معنی آشنا را
 غلام ہمت آن خود پرستم کہ بالور خودی بیند خدا را

زا نجم تا بہ انجم صد جہاں بود خرد ہر جا کہ پرزد آسماں بود
 ولیکن چوں بخود نگرستم من کہ ان بے کراں درمن نہاں بود

علامہ اقبال کا پورا کلام شروع سے آخر تک تبلیغ خودی کا ایک
 دفتر ہے۔ ان کی زندگی کا مقصد ہی یہ تھا کہ انسان کو اپنی خودی سے
 آگاہ کریں تاکہ اقوام مشرق کی کسر نفسی، عجز بے بسی، بے چارگی
 اور خود شکنی کے تصورات کو ختم کر کے یہ محسوس کرایا جاسکے کہ سے

ایک تو ہے کہ حق ہے اس جہاں میں
 باقی ہے سب نمود سیمیائی

فلسفہ خودی

اگرچہ اقبال کی جملہ نگارشات کا مرکزی خیال خودی ہے تاہم انھوں نے اپنے نظریات دیگر فلاسفہ کی طرح بالتفصیل اور بالترتیب نہیں بیان نہیں کئے منظومات میں اسرار خودی، رموز بے خودی، گلشن راہِ حیدر اور ساقی نامہ (بال جبریل) میں ان کا ایک ہلکا سا خاکہ پیش کیا گیا ہے۔ اسرار خودی اور رموز بے خودی کے دیباچوں میں اور ڈاکٹر نکلسن کو اسرار خودی کے انگریزی ترجمے کے سلسلے میں انھوں نے جو خط لکھا تھا اُس میں فلسفہ خودی کی بعض جزئیات پر روشنی ڈالی گئی ہے لیکن ان

میں تفصیلاتِ نظریہ کم ہیں۔ خودی کی اہمیت اور استحکام پر زیادہ زور دیا گیا ہے۔ اپنی جملہ تصانیف میں سے صرف انگریزی خطبات میں اقبال نے نظریاتی حیثیت سے فلسفہ خودی کی تفصیلات سے بحث کی ہے لیکن چونکہ ان خطبات کا براہِ راست تعلق فلسفے سے نہیں ہے بلکہ مذہبی فکر کی ازسرنو ترتیب سے ہے اس لئے ان میں بھی نظریہ خودی کی تفصیلات پر بالترتیب روشنی نہیں ڈالی گئی۔ علاوہ اس کے ان خطبات میں اقبال نے اپنے نظریات کے مغربی ماخذ کو نظر انداز کر دیا تھا جس کی وجہ سے ان کا جامع تصور قائم کرنا ناممکن نہیں تو مشکل ضرور ہو گیا ہے۔ یہی وجہ ہے کہ ۱۹۲۸ء میں اقبال نے غلام بھیک نیرنگ کو ان خطبات کے ترجمے کے بارے میں لکھا تھا "باقی رہا لکچروں کے ترجمے کا کام سو یہ کام ناممکن نہیں تو مشکل اور ازلیس مشکل ضرور ہے۔ ان لکچروں کے مخاطب زیادہ تر وہ مسلمان ہیں جو مغربی فلسفے سے متاثر نہیں اور اس بات کے خواہش مند ہیں کہ فلسفہ اسلام کو فلسفہ جدید کے الفاظ میں بیان کیا جائے اور اگر پرانے تخیلات میں خامیاں ہیں تو ان کو رفع کیا جائے۔ میرا کام زیادہ تر تعمیر می ہے اور اس تعمیر میں نے فلسفہ اسلام کی بہترین روایات کو ملحوظ خاطر رکھا ہے مگر میں خیال کرتا ہوں کہ اردو خواں دنیا کو شاید ان سے فائدہ نہ پہنچے کیونکہ بہت سی باتوں کا علم میں نے فرض کر لیا ہے کہ پڑھنے والے یا سننے والے کو پہلے سے

حاصل ہے اس کے بغیر چارہ نہ تھا۔

میں نے فلسفہ خودی کے نظریاتی پہلو پر روشنی ڈالنے کے لئے زیادہ تر اسرار خودی درموزے خودی کے دیباچوں، مکتوب بنام ڈاکٹر نکلسن اور انگریزی خطبات کو پیش نظر رکھا ہے۔ خطبات میں اقبال نے جن باتوں کا علم فرض کر لیا تھا کہ ناظرین و سامعین کو پہلے سے حاصل ہے میں نے ان کی دیگر نگارشات سے اُسے فراہم کر کے خانہ پڑھی کر دی ہے تاکہ نظریہ خودی کو سمجھنے میں دقت نہ ہو۔ ان مآخذ کا تفصیلی تذکرہ متعلقہ باب میں کر دیا گیا ہے خودی کے استحکام و ارتقا کی وضاحت کے سلسلے میں زیادہ تر منظومات سے مدولی گئی ہے اور ان ہی سے اقتباسات پیش کر کے خودی کو مستحکم کرنے کا طریقہ بیان کیا ہے۔

اقبال کے نزدیک جملہ موجودات کی اصل ایک باشعور قوت تخلیق ہے جسے وہ انتہائی خودی کہتے ہیں۔

پیکر ہستی ز آثارا خودی است	ہر چہ می بینی ز اسرار خودی است
صد جہاں پوشیدہ اندر ذات او	غیر او پیدا است از اثبات او
می شود از بہر اعراض عمل	عامل و معمول و اسباب و علل
خیزد انگیز و پرد تا بد آمد	سوزد و افروزد کشد میرد و آمد

(اسرار خودی)

انتہائی خودی سے صرف خودیوں کا صدور ہوتا ہے۔
 نہ بیزد جز خودی از پر تو او نہ خیزد جز کہ سر اندر زو او
 خود شکن گردید و اجزا آفرید اندکے آشفت و صحر آفرید
 ان خودیوں کی مجموعی حیثیت کو وہ ایک خودی وحدت تصور کرتے
 ہیں جیسے عام اصطلاح میں فطرت یا کائنات کہا جاتا ہے۔

خویشین را چوں خودی بیدار کرد آشکارا عالم پندار کرد
 لہذا یہ کائنات کوئی خارجی شے نہیں بلکہ انتہائی خودی کا داخلی تخلیقی عمل ہے
 جسے ہماری محدود عقل نے ٹھوس شکل دے لی ہے۔

کہن دیرے کہ بینی مشت خاک است دے از سرگزشت ذات پاک است
 خرد در لامکان طرح مکان بست چو ز نارے زماں را بر میاں بست
 اس کی زمانی حرکت سے بتدریج بنیاتی ارتقا کے اصول پر مختلف اشیاء
 وجود میں آئی ہیں یہ تمام اشیاء اپنی اپنی جگہ خودی وحدتوں کی حیثیت
 رکھتی ہیں۔

ہر چیز ہے محو خود نمائی ہر ذرہ شہید کبریائی
 لیکن خود آگاہی کے بھی مختلف درجے ہو سکتے ہیں۔ محدود خودیوں میں
 انسانی خودی جو نسبتاً خود آگاہ تر ہے اعلیٰ ترین درجے پر ہے۔
 چوں حیات عالم از زور خودی است پس بقدر استواری زندگی است

چوں خودی آرد بہم نیروے زلیست می کشاید قلزمے از جوے زلیست
لیکن انسانی درجہ خودی کے سفر کی آخری منزل نہیں بلکہ اُسے بڑھ کر ذات
باری تعالیٰ میں ایک ٹھوس حیثیت حاصل کرنا ہے۔

فروع خاکیاں از توریوں افزوں شود روز
زہیں از کوکب تقدیر ماگردوں شود روزے
خیال ماکہ اورا بہ ورش دادند طوقا ہنا
نہ گرداب سپہر نیلگون بیرون شود روزے
یکے در معنی آدم نگر از من چہ می پرسی
ہنوز اندر طبیعت می خلد موزوں شود روزے
چنان موزوں شود این پیش پا افتادہ مضمونے
کہیزداں را دل از تاثیر پرخوں شود روزے

اس اختصار کے بعد نظریہ خودی کی تفصیلات پیش کی جاتی ہیں۔
خودی کے اجزائے ترتیبی :-

انتہائی خودی یعنی خدا۔ اقبال کا خیال ہے کہ قرآن کریم میں خدا کو
ایک مکمل شخصیت تصور کیا گیا۔ نیز اس کی انفرادیت کو واضح کرنے کی غرض
سے اس کو اللہ کا مخصوص نام دے کر اس کی یہ تعریف پیش کی گئی ہے۔

”قُلْ هُوَ اللَّهُ أَحَدٌ ۝ اللَّهُ الصَّمَدُ ۝ لَمْ يَلِدْ ۝ وَلَمْ يُولَدْ ۝

وَلَمْ يَكُنْ لَهُ كُفُوًا أَحَدٌ ۝ یعنی اللہ ایک ہے تمام چیزوں کا دار و مدار اللہ
پر ہے۔ وہ نہ جنتا ہے نہ وہ جنا گیا ہے اور اس جیسا کوئی نہیں ہے۔“

نیز ان کا خیال ہے کہ یورپ کے جدید سائنٹیفک اور فلسفیانہ تجربوں

اور بافتنوں سے بھی خدا کے اس تصور کی تصدیق ہوتی ہے۔ خطبات میں وہ

کہتے ہیں "شعوری تجربے کے عمیق پہلوؤں کا تذکیہ کرنے سے یہ محسوس ہوتا ہے کہ تجربے کا انتہائی منبع ایک یا شعور قوت تخلیق ہے جس کو میں نے انتہائی خودی کا نام دے دیا ہے۔"

اگر چشمے کشائی بردل خویش درون سینہ بینی منزل خویش

(گلشن راز جدید)

نیز "انتہائی خودی زمان مجرد میں رہتی ہے۔ زمان مجرد میں رہنا انتہائی خودی کا اثبات ہے اور خودی کے اثبات کے معنی انا ہیں،" انا یا خودی شخصیت کا دوسرا نام ہے۔ لہذا یہ ثابت ہو گیا کہ خدا ایک شخصیت ہے۔ چونکہ انتہائی خودی کا دائرہ عمل زمان مجرد ہے جو ایک حرکی عضو ہے اور ایک مسلسل "ہنوز" کی شکل اختیار کئے ہوئے ہے لہذا نہ انتہائی خودی کی کوئی ضد ہو سکتی ہے نہ وہ جامد و ساکت ہو سکتی ہے بلکہ اُسے ایک بے مثال قوت تخلیق ہی کی شکل میں تصور کیا جاسکتا ہے چونکہ انتہائی خودی کی کوئی ضد نہیں اس کا کوئی مد مقابل نہیں اس لئے اس کا تخلیقی عمل خارجی نہیں داخلی ہوگا اور وہ باذیابی کے متضاد رجحان سے پاک ہوگی بقول برگساں "انفرادیت کے کامل ہونے کے لئے یہ ضروری ہے کہ عضو نے کوئی حصہ الگ ہو کر زندہ نہ رہ سکے" انتہائی خودی چونکہ

بازیابی کے متضاد رجحان سے بری ہے لہذا اس کی شخصیت کامل ہوگی اس بحث سے یہ ثابت ہو جاتا ہے کہ انتہائی خودی ایک شخصیت ہے مکمل، خود مرکوز اور بے نظیر اور وہ بازیابی کے وصف سے پاک ہے۔

لیکن شخصیت کا تصور کردار کے بغیر مکمل نہیں ہو سکتا۔ انتہائی خودی کا بھی کچھ کردار ہوتا چاہئے۔ فطرت انتہائی خودی کا کردار ہے اسی لئے کہا گیا ہے کہ ”دہر کو بڑا مت کہو دہر خدا ہے“ ”انتہائی خودی کے لئے فطرت کی وہی حیثیت ہے جو انسانی خودی کے لئے کردار کی ہے فطرت کا مطالعہ خدا کے کردار کا مطالعہ ہے“ فطرت کا مطالعہ کرنے سے انتہائی خودی سے قرب بھی پیدا کیا جاسکتا ہے اور اس کا تصور بھی قائم کیا جاسکتا ہے یہاں یہ سوال پیدا ہوتا ہے کہ اگر خدا ایک شخص ہے تو اسے لا محدود کیسے سمجھا جائے؟ علامہ اقبال اس کا جواب دیتے ہوئے کہتے ہیں ”خدا کو مکانی لا محدودیت کے لحاظ سے لا محدود تصور نہیں کیا جاسکتا۔ روحانی معاملات میں محض مکانی بڑائی کی کوئی اہمیت نہیں ہوتی۔ علاوہ اس کے مادی اور مکانی لا محدودیت کو مطلق بھی نہیں کہا جاسکتا۔ جدید سائنس نے یہ ثابت کر دیا ہے کہ فطرت کوئی جامد و ساکت شے نہیں جو لا محدود خلا میں واقع ہو بلکہ وہ باہم متعلق واقعات کا نظام ہے جس کے باہمی تعلقات

سے زمان و مکان کا تصور پیدا ہوتا ہے۔ گویا یہ اس حقیقت کو پیش کرنے کا دوسرا طریقہ ہے کہ زمان و مکان و د معانی ہیں جو فکر نے انتہائی خودی کے تخلیقی عمل کو دے دیئے ہیں۔ بہ الفاظ دیگر زمان و مکان انتہائی خودی کے امکانات ہیں جن کا کچھ حصہ ہمارے ریاضی زمان و مکان کی شکل میں حاصل کر لیا گیا ہے۔ انتہائی خودی کے باہر اور اس کے تخلیقی عمل کے علاوہ نہ زمان ہے نہ مکان۔ لہذا انتہائی خودی نہ تو مکانی لا محدودیت کے لحاظ سے لا محدود ہے اور نہ پابند مکان انسانی خودی کی طرح محدود۔ اس کی لا محدودیت کا دار و مدار اس کے تخلیقی عمل کے لا محدود امکانات پر ہے جن کا نامکمل مظاہرہ ہماری یہ کائنات ہے۔ مختصر یہ کہ خدا کی لا محدودیت داخلی ہے خارجی نہیں!

شخصیت کے سلسلے میں ایک اعتراض یہ بھی کیا جا سکتا ہے کہ خودی انتہائی ہو یا محدود غیر خودی کے بغیر اس کا تصور کیسے قائم ہو سکتا ہے۔ نیز اگر انتہائی خودی کے باہر کوئی چیز نہیں ہے تو پھر اسے خودی کیسے تصور کیا جا سکتا ہے؟ اس اعتراض کے جواب میں اقبال کہتے ہیں کہ ”حقیقت کی اس لوعجبت کے بارے میں جس کا انکشاف شعوری تجربے سے ہوتا ہے منطقی استدلال سے رائے قائم کرنے میں کوئی مدد نہ ملے گی

”شعوری تجربے کا تزکیہ کرنے سے یہ بات واضح ہو جاتی ہے کہ حقیقت ابدی
ایک یا شعور زندگی ہے جسے زندگی کے تجربے کی روشنی میں ایک عضوی
کل تصور کیا جاسکتا ہے جو خود مرکز بھی ہے اور مرکزی نقطے کا حامل بھی۔
چونکہ زندگی کا یہی خاصہ ہے لہذا حیات ابدی کو بھی خودی ہی تصور کیا
جاسکتا ہے۔“

انتہائی خودی کے چار اوصاف ہیں :-

(۱) خالقیت - (۲) علمیت - (۳) ابدیت - (۴) قدرت مطلقہ۔

خالقیت - عام طور پر لوگوں میں یہ خیال رائج ہے کہ ”اس
کائنات کی تخلیق کا عمل ایک مخصوص گزشتہ واقعہ ہے“ خدا نے ”کن“
کہا اور یہ کائنات ہو گئی۔ اگر کائنات کو بہ نفس موجود اور مکمل شے تصور
کر لیا جائے تو یہ بھی تسلیم کرنا پڑے گا کہ اس کی حیثیت خدا کی زندگی میں ایک
اتفاق سے زیادہ نہیں۔ اگر یہ اتفاق واقع نہ ہوتا تو یہ کائنات وجود
ہی میں نہ آتی۔ اس نظریہ سے خدا کی تخلیقی آزادی بالکل ختم ہو جاتی
ہے۔ قرآن کریم میں کہا گیا ہے کہ ”خدا ہر روز اپنے آپ کو کسی نئے کام میں
مصروف رکھتا ہے“ جس سے صاف ظاہر ہوتا ہے کہ خدا کا تخلیقی عمل
اب بھی جاری ہے۔ جدید سائنس کے نظریہ اضافیت نے بھی یہ طے کر دیا ہے

کہ یہ کائنات کوئی ٹھوس شے نہیں ہے بلکہ باہم متعلق واقعات کا ایک نظام ہے جس میں اضافہ ہو رہا ہے، ہمارے شعوری تجربے کا ترکیبہ اس بات کی گواہی دیتا ہے کہ ”زمان و مکان و مادہ بہ نفسہ موجود انتہائی خودی کی مد مقابل حقیقتیں نہیں ہیں بلکہ وہ خدا کی تخلیقی زندگی کو سمجھنے کے عقلی طریقے ہیں“ چونکہ اس کائنات میں مسلسل اضافہ ہو رہا ہے اس لئے یہ ماننا پڑے گا کہ خدا کا تخلیقی عمل مسلسل جاری ہے۔

علامہ اقبال کا خیال ہے کہ انتہائی خودی سے صرف خودیوں ہی کا تصور ہو سکتا ہے ”انسان جس میں خودی نسبتاً مکمل ہو چکی ہے الہیت کی توت تخلیق میں ایک ٹھوس مقام رکھتا ہے خدا کی جملہ تخلیقات میں صرف وہی اس قابل ہے کہ اپنے خالق کی تخلیقی زندگی میں با شعور شرکت کر سکے، بہتر دنیا کا تصور قائم کرنے اور موجود کو مطلوب کی شکل دینے کی صلاحیت رکھنے کی وجہ سے اور اپنی خودی کے لئے بے مثال اور مجموعی انفرادیت حاصل کرنے کی غرض سے وہ اس بات کا متمنی رہتا ہے کہ ہر قسم کے ماحول کو استعمال کرے اور ”اس ترقی پسندانہ اقدام میں خدا اس کے ساتھ شریک کار ہو جاتا ہے بشرطیکہ وہ پہل کرے“ اس سے یہ سوال پیدا ہو جاتا ہے کہ آزاد تخلیقی عمل کی مالک خودیوں کے صدور سے خدا کی تخلیقی آزادی

۱۔ برٹرانڈ رسل۔ ۲۔ خطبات ص ۶۱۔ ۳۔ خطبات ص ۷۲۔ ۴۔ خطبات ص ۱۳

محدود تو نہیں ہو جاتی۔ اقبال اس کا جواب دیتے ہوئے کہتے ہیں ”اس میں شک نہیں کہ بدیہی اور ناقابل یقین عمل کی صلاحیت رکھنے والی خودیوں کا ظہور ہمہ گیر انتہائی خودی کی آزادی پر ایک طرح کی پابندی ہے۔ لیکن یہ پابندی خارجی طور پر عائد نہیں کی گئی۔ بلکہ وہ تو اُس کی اپنی تخلیقی آزادی سے پیدا ہوئی ہے جس کے ذریعہ اُس نے محدود خودیوں کو اپنی زندگی اُتوت اور آزادی میں شریک کرنے کے لئے منتخب کیا ہے۔“

۲۔ ابدیت۔ انتہائی خودی کی ابدیت کا مسئلہ سمجھنے کے لئے یہ ضروری ہے کہ وقت کی نوعیت معلوم کر لی جائے۔ وقت کی صحیح نوعیت معلوم کرنے کے لئے اپنے شعوری تجربے کا نفسیاتی تزکیہ ضروری ہے۔ اس تزکیہ سے یہ پتہ چلتا ہے کہ ہماری خودی کے دو رخ ہیں۔ کار گزار اور قدر افزا۔ کار گزار صورت میں وہ اپنی فوری ضروریات کے پیش نظر وقت کو ”قبل“ و ”بعد“ میں تقسیم کر لیتی ہے لیکن قدر افزا صورت میں اسے ماضی و حال اور مستقبل ایک مسلسل ”ہنوز“ معلوم ہوتا ہے۔ اگر ہم اپنے شعوری تجربے کی رہنمائی قبول کر لیں اور ہمہ گیر خودی کو زندگی کے مشابہ تصور کر لیں تو ہمیں معلوم ہو گا کہ ابدی خودی ایک طرف شماری وقت میں رہتی ہے دوسری طرف زمان مجرد میں۔ زمان مجرد ایک عضوی کلیہ ہے۔

جس میں ماضی حال و مستقبل مل کر ایک مستقل ”ہنوز“ کی شکل اختیار کر لیتے ہیں جس کو ہم ابدیت کہتے ہیں۔

۳۔ علمیت۔ محدود خودی کی حالت میں علم کے معنی استدلالی معلومات ہیں جن کا تعلق کسی بہ نفسہ موجودہ غیر شے سے ہوتا ہے لیکن انتہائی خودی کے علم کے یہ معنی نہیں ہو سکتے کیونکہ اس کا مقابل کوئی نہیں ہے۔ ہمہ گیر خودی کے نقطہ نظر سے دیکھا جائے تو غیر کا سوال ہی پیدا نہیں ہوتا۔ اس میں فکر و عمل، عمل و علم اور عمل تخلیق یکساں ہوتے ہیں۔ لہذا ایسی خودی جو داننا بھی ہے اور موضوع معلوم کی اصل بھی ہے۔ اس کے علم کی نوعیت کسی طرح بھی استدلالی نہیں ہو سکتی۔ انتہائی خودی چونکہ زمان مجرد میں رہتی ہے جہاں ماضی، حال اور مستقبل مل کر ایک ابدی ”ہنوز“ کی شکل اختیار کر لیتے ہیں لہذا اسے کائنات کے ماضی حال اور مستقبل کے تمام واقعات کا علم ہونا چاہئے۔ یہ خیال ایک حد تک درست ہے لیکن اس سے یہ محسوس ہوتا ہے کہ یہ کائنات ایک مکمل نظام ہے جس کا مستقبل پہلے سے متعین ہے جس کے واقعات کے تسلسل کو بدلا نہیں جاسکتا۔ گویا ایک جابر تقدیر ہے جس نے خود خدا کے تخلیقی عمل کو محسوس کر دیا ہے۔ اس نظریے سے خدا کی تخلیقی آزادی بالکل ختم ہو جاتی ہے۔ اقبال کے خیال میں ”علم الہی کو ایک ایسا زندہ تخلیقی عمل

سمجھنا چاہئے جس سے موجودات کا عضوی تعلق ہے۔ خدا کی تخلیقی حیات کے عضوی کل میں مستقیل یقیناً پہلے سے موجود ہے لیکن وہ واقعات کی متعینہ اشکال اور مقررہ تنظیم کی صورت میں نہیں ہے بلکہ صرف کھلے امکانات کی شکل میں ہے۔ لہذا جہاں تک کھلے امکانات کا تعلق ہے انتہائی خودی ان سے پہلے سے واقف رہتی ہے لیکن واقعات کے اوقات اور ان کی جزئیات اس کے علم میں نہیں ہوتے۔

۴۔ قدرت مطلقہ۔ مندرجہ بالا بحث سے یہ سوال پیدا ہوتا ہے کہ اگر انتہائی خودی تخلیق اور علم کے لحاظ سے محدود ہے تو پھر اسے قادر کیسے کہا جاسکتا ہے؟ اقبال کہتے ہیں کہ ”ہمیں لفظ ”محدود“ سے گھبرانا نہ چاہئے۔ ہر عمل خواہ تخلیقی ہو یا کسی اور نوعیت کا ایک قسم کی محدودیت ہے جس کے بغیر خدا کو ایک ٹھوس عملی خودی تصور نہیں کیا جاسکتا۔ ذہنی طور پر تصور کی ہوئی قدرت مطلقہ ایک اندھی اور ناقابل اعتبار قوت ہوگی۔ خدا کی لا محدود قدرت کا راند اس کی آمرانہ آزادی میں نہیں بلکہ اس کی باضابطہ دانشمندی میں ہے۔“

علامہ اقبال خدا کی ہر جگہ موجودگی کے نظریہ کو صحیح نہیں سمجھتے۔ وہ خطبات میں نظریہ خدا کے تحت لکھتے ہیں ”میرے خیال میں صہونت،

عیسائیت اور اسلام کی الہامی کتب میں خدا کو جو نور کہا گیا ہے اس کے
 معنی اب بدلنا ہوں گے۔ جدید طبیعیات نے یہ طے کر دیا ہے کہ روشنی
 کی رفتار بڑھائی نہیں جاسکتی اور ہر ناظر کے لئے اس کا نظام حرکت
 کچھ بھی ہو یہ رفتار ایک سی رہتی ہے۔ لہذا اس تغیر و تبدل کی دنیا میں
 روشنی ہی ایک ایسی چیز ہے جو مطلق کے تصور کے قریب تر آجاتی ہے چنانچہ
 نور کا جو استعارہ خدا کے لئے استعمال کیا گیا ہے اس کے معنی جدید معلومات
 کی روشنی میں "خدا کی ہمہ جاتی" نہیں بلکہ اُس کی مطلقیت لینا چاہئیں،
 جو مطلق دریں دیر مکافات کہ مطلق نیست جز نور السموات

(گلشن راز جدید)

انتہائی خودی کو ایک ایسا شخص جو مکمل، بے مثال، یکتا، پانزیابی
 کے متضاد درحجان سے بری اور اپنا مد مقابل نہ رکھتا ہو تصور کر لینے سے
 یہ سوال پیدا ہوگا کہ اس کا تخلیقی عمل کیسے ہوتا ہے اور اس کائنات
 کی نوعیت کیا ہے؟ اقبال کے خیال میں انتہائی خودی سے صرف
 خودیاں ہی وجود میں آسکتی ہیں۔ انتہائی خودی جس میں فکر و عمل
 ہم آہنگ ہیں اس کی قوت تخلیق خودی و حدتوں کی شکل میں عمل پیرا
 رہتی ہے۔ یہ کائنات مادی ذرے کی میکانی حرکت سے لے کر انسانی

خودی کی آزاد فکری حرکت تک اپنے ہر عمل میں "انا الاکبر" کا خود انکشاف ہے جو جوہدات کا ہر ذرہ ایک خودی وحدت ہے۔
 ان خودی وحدتوں کی مخصوص شکل کا نام فطرت ہے جو انتہائی خودی کا داخلی عمل ہے اور اس کا ادھورا انکشاف۔

زمین و آسماں اور اقلیہ میاں کارواں تنہا خراچے
 زاحوالش جہان ظلمت و نور صدائے صور و مرگ و جنت و تور
 درون شیشہ اور وزگار است دے بر ما بشیرج آشکار است

(گلشن راز بہدید)

یہ فطرت زمان مجرور میں حرکت کرتی رہتی ہے جہاں فکر، زندگی اور مقصد ہم آہنگ ہو کر ایک عرصوی وحدت کی شکل اختیار کر لیتے ہیں اقبال کے خیال میں یہ "وحدت نظر کا دھوکا نہیں بلکہ ایک واقعی حقیقت ہے جس کا تصور صرف خودی وحدت کی صورت میں کیا جاسکتا ہے ایک ٹھوس خودی وحدت جو ہر چیز پر ساری و طاری ہے اور ہر انفرادی حیات و فکر کا سرچشمہ ہے۔"

فطرت جس کے انتخابی اور شعوری اختیارات متعین ہیں خودی وحدتوں کی شکل میں عمل پیرا رہتی ہے۔ یہ خودی وحدتیں اسفل خودیوں کی شکل

میں نمودار ہوتی ہیں۔ یہ اسفل خودیاں فطرت کے تسلسل میں ایسے واقعات کی صورت میں ہوتی ہیں جن کو فکر مکانیت کا جامہ پہنا دیتا ہے اور عملی اغراض کے پیش نظر ان کو الگ الگ اشیاء تصور کر لیتا ہے۔

خرد در لامکاں طرح مکان بست چو ز نازے زماں را بر میاں بست

جہاں را فریبی از دیدن ما نہالش رستہ از بالیدن ما
اقبال کے خیال میں یہ کائنات ایک آزاد تخلیقی حرکت ہے۔ وہ
زندگی ہے اور حرکت و تغیر اس کی اساسی خصوصیات ہیں۔ وہ ایک
ترقی پذیر اور خود باز یا ب نظام ہے جس کے اضافے اور ارتقائی
حدود مقرر نہیں ہیں۔

من این گویم جہاں در انقلاب است درونش زندہ و در پیچ و تاب است

درونش خالی از بالا و زیر است دلے بیرون او وسعت پذیر است
البتہ اس کی ذات میں ان کے کھلے امکانات ضرور موجود ہیں۔ اس کی
زمانی حرکت سے اشیاء وجود میں آتی ہیں۔ یہ تخلیقی حرکت کسی خارجی
دباؤ یا اثر کے تحت نہیں ہوتی۔ بقول اقبال "اس کائناتی بہاؤ یعنی
زمان میں مکان کی حرکت کی کوئی طے شدہ منزل نہیں ہے اگر ایسی

بات ہوتی تو اُس کی اور بھٹکتی اور تخلیقی نوعیت ہی ختم ہو جاتی۔ کائنات
کی تخلیق کسی مذاق کا نتیجہ بھی نہیں ہے بلکہ وہ ایک حقیقت ہے جسے نظر
انداز نہیں کیا جاسکتا۔

زمان میں مکان کی حرکت سے تجربات پیدا ہوتے ہیں۔ اقبال کے
نزدیک ان تجربات کے "تین درجے ہیں۔ مادی درجہ۔ حیاتی درجہ اور
شعوری درجہ۔"

مادے کی نوعیت کے بارے میں بحث کرتے ہوئے اقبال کہتے
ہیں کہ روح اور جسم کو اگر دو آزاد اشیاء تصور کر لیا جائے اور یہ مان
لیا جائے کہ وہ ایک دوسرے کو متاثر نہیں کرتے تو یہ بھی ماننا پڑے
گا کہ دونوں میں جو تغیرات ہوتے ہیں وہ بھی پہلے سے متعین کسی ہم آہنگی
کے باعث متوازی شکل میں ہوتے ہیں۔ اس نظریے کا نتیجہ یہ ہو گا کہ
جسمانی واقعات سے روح کو صرف اتنا اتنا متاثر ہے کہ وہ ان کی خاموش
ناظر ہے۔ اس کے برعکس اگر یہ تصور کر لیا جائے کہ وہ ایک دوسرے کو
متاثر کرتے ہیں تو ایسے مشاہداتی واقعات تلاش کرنا ہوں گے جن سے
یہ معلوم ہو سکے کہ ان کا باہمی عمل کہاں اور کیسے شروع ہوا۔ اور ان میں
سے پہلے کس نے کی۔ اگر یہ فرض کر لیا جائے کہ روح جسم کا ایک آلہ

ہے جسے وہ اپنے مقاصد کے لئے استعمال کرتا ہے یا جسم روح کا ایک
 آلہ ہے جسے وہ روحانی اغراض کے لئے استعمال کرتی ہے تو بھی ہماری
 دقت دور نہیں ہوتی کیونکہ ان دونوں نظریوں سے جو نتائج برآمد
 ہوتے ہیں ان سے ہمارا شعوری تجربہ مطمئن نہیں ہوتا۔ بہر نوع یہ ایک
 تجربے ہیں آنے والی حقیقت ہے کہ جب کوئی کام کیا جاتا ہے تو روح
 اور جسم متحد ہو جاتے ہیں اور دونوں مل کر اس کام کو سرانجام دیتے
 ہیں۔ یہ تجربہ ثابت کرتا ہے کہ روح اور جسم کے تعاون کی حدود قائم نہیں
 کی جاسکتیں اور یہ نہیں بتایا جاسکتا کہ کام کا کتنا حصہ جسم نے کیا اور
 کتنا حصہ روح نے۔ اس سے یہ محسوس ہوتا ہے کہ دونوں کی اصل ایک
 ہی ہے۔ اس خیال کی تصدیق جدید سائنس کے نظریہ اضافیت سے
 بھی ہوتی ہے جس نے یہ ثابت کر دیا ہے کہ جسم یا مادہ خلائے مطلق
 میں واقع کوئی جامد شے نہیں ہے بلکہ واقعات یا اعمال کا ایک نظام ہے۔
 تجربات کا وہ نظام جسے روح یا خودی کہا جاتا ہے وہ بھی واقعات
 کا ایک نظام ہے۔ اس سے یہ طے ہو جاتا ہے کہ روح اور جسم کی اصل
 ایک ہی ہے اور باوجود اس کے کہ دونوں کا فرق قائم رہتا ہے تاہم
 وہ ایک دوسرے کے لئے تار و پود کی حیثیت اختیار کر لیتے ہیں۔ خود علی

چونکہ خودی کی خصوصیت ہے لہذا ان اعمال کی تکرار جاری رہتی ہے
جن سے جسم بنتا ہے۔

تن و جاں را دو تا گفتن کلام است
تن و جاں را دو تا دیدن حرام است
بدن حالے از حوال حیات است
بدن حالے از حوال حیات است
نمود خویش را پیرایہ با بست
نمود خویش را پیرایہ با بست
کہ اورا لذتے در انکشاف است
کہ اورا لذتے در انکشاف است

دکشن راز چہ ہیں

جسم روح یا خودی کا جمع شدہ کردار یا عمل ہے لہذا اسے روح یا
خودی سے الگ نہیں کیا جاسکتا۔ وہ تو شعور کا ایک مستقل عنصر ہے
اور اسی مستقل عنصر کے باعث باہر سے پائیدار معلوم ہوتا ہے چنانچہ اقبال
کہتے ہیں ”مادہ اسفل درجے کی خودی۔ وحدتوں کا نظام ہے جب
ان خودی وحدتوں کے اجتماع اور بین العملی میں ایک خاص قسم کا
تعاون پیدا ہو جاتا ہے تو اس سے اعلیٰ درجے کی خودی پیدا ہو جاتی
ہے۔ گویا یہ وہ منزل ہے جہاں پہنچ کر عالم رنگ و بو میں اپنی رہنمائی
خود کرنے کی صلاحیت پیدا ہو جاتی ہے۔“

زمان میں مکان کی حرکت سے پیدا ہونے والے دوسرے

تجزیے کا نام زندگی ہے۔ چونکہ ذی حیات عضویوں کا عمل اسبابی نہیں مقصدی ہوتا ہے اس لئے زندگی کے ظہور کا مسئلہ نظریہ علت و معلول کی رو سے حل نہیں ہو سکتا۔ نظریہ علت و معلول کا تعلق صرف خارجی اعمال سے ہوتا ہے۔ لیکن زندگی ایک داخلی عمل ہے۔ یہ مسئلہ تو ایسے نظریے سے حل ہو سکتا ہے جس کا تعلق داخلی اعمال سے ہو۔ یہ صحیح ہے کہ ذی حیات عضویوں کے اعمال کے بعض پہلو ایسے بھی ہوتے ہیں جو فطرت کی غیر ذی حیات اشیاء میں بھی پائے جاتے ہیں۔ لیکن اساسی طور پر عضویہ کا کردار میراثی چیز ہوتا ہے جس کی تسلی بخش تشریح نظریہ طبیعیاتی جوہر سے نہیں کی جا سکتی۔ ذی حیات عضویہ کی یہ خصوصیت ہے کہ وہ خود کفیل اور خود بازیاب ہوتا ہے۔ طبیعیاتی اور کیمیائی میکا نیت اس خصوصیت حیات کی تشریح پیش کرنے سے قاصر ہے حقیقت یہ ہے کہ حیات ایک بے مثال غیر معمولی ظہور ہے اس کا تجزیہ بنیاتی اصول کے تحت ہی ہو سکتا ہے۔

شعور و آگہی اور اکرانے	حیات پر نفس بھر روانے
ہزاراں کوہ و صحرا پر کنار راست	چہ دریائے زرف و موجدار راست
کہ ہر موجش بر دل تہمت از کنارش	میرس از موج ہائے بے قرارش

گذشت از بجز و صحرای نامی داد
نگہ را لذت کیف و کمی داد
ہر آن چیزے کہ آید در حضورش
منور گردد از شیفن شعورش
بخلویت مست و صحبت ناپذیر است
و لے ہر شے ز نورش مستنیر است
نخستین می نماید مستنیرش
کنند آخربہ آئینے اسپرش
خرد بند نقاب از رخ کشودش
ولیکن لطق غریباں تر نمودش

نگیند اندریں دیہ مکافات

جہاں اورا مقلے از مقامات

ارتقاے حیات کے سلسلے میں وہ مولانا رومی کے مندرجہ ذیل اشعار پیش کرتے ہوئے کہتے ہیں کہ "اس شاعر نے ارتقا کے جدید تصور کی کس قدر کامیابی سے پیشین گوئی کی ہے"

آمدہ اول بہ اقلیم جماد
وز جمادی در نیاتی او فتاد
سالہا اندر نیاتی عمر کرد
وز جمادی ہوں بہ حیواں او فتاد
نامہ رش حال نیاتی بیچ یاد
بہرہماں میںے کہ دار و سوئے آل
خاصہ در وقت بہار و ضمیراں
باز از حیواں سوئے انسانیش
می کشداں خالقہی کہ دانیش
ہم چنین اقلیم تا اقلیم رفت
تا شد اکتوں عاقل و دانا و رفت

عقلہائے اولیٰئش یاد نیست ہم ازین عقلش تحول کرد نیست
 مادہدائیں عقل پر حرص و طلب صدر از اراں عقل بنید بوالعجب
 (شہنوی دفتر پہرام)

ارتقا کا مقصدی عمل جاننے اور اپنے آپ کو ماحول کے مطابق
 ڈھالنے کی صلاحیت رکھنے کی وجہ سے یہ محسوس ہوتا ہے کہ حیات طبیعی
 اور کیمیائی اعمال کا نتیجہ نہیں ہو سکتی بلکہ وہ زمان میں مکان کی حرکت کا
 ایک تجربہ ہے اور اس کی اصل روحانی ہے یہ اور بات ہے کہ اپنے ارتقاء
 کے طویل عرصے میں اس نے کیمیائی اور طبیعیاتی اعمال کا مقررہ انداز اختیار
 کر لیا ہے۔

”زندگی کے ارتقا کے راستے میں سب سے بڑی مزاحمت مادہ یعنی
 فطرت ہے لیکن فطرت چونکہ زندگی کے داخلی قوی کو پھلنے پھولنے کے
 ذرائع پیش کرتی ہے اس لئے وہ کوئی بڑی چیز نہیں تصور کی جا سکتی۔
 زندگی مختاری حاصل کرنے کی کوشش کا نام ہے جو اپنے راستے سے
 تمام مزاحمتوں کو دور کر کے پایہ تکمیل کو پہنچتی ہے۔“

ضمیرش بجز ناپیدا کنارے دل ہر قطرہ ہو جے بے قرارے
 سرو پرگ شکلیائی ندارد بجز افراد پیدائی ندارد

حیات آتش خودی با چوں شردہا
 ز خود نارفتمہ بیروں غمیرین ست
 یکے بنگر بہ خود بیچیدن او
 نہاں از دیدہا در ہائے در ہوائے
 ز سوز اندروں در جست و خیز است
 جہاں را از ستیزا و نظا حے

چو انجم ثابت و اندر سفر ہا
 میان انجمن خلوت نشین ست
 ز خاک پے سپر یا لیدن او
 و مادم جستجوئے رنگ و بوئے
 بآئینے کہ با خود در ستیز است
 کف خاک ستیز آئینہ فائے

زمان میں مکان کی حرکت سے پیدا ہونے والے تیسرے تجربے
 کا نام شعور ہے۔ ”شعور کو زندگی کا ایک انحراف تصور کرنا چاہئے
 اس کا کام زندگی کے بڑھتے ہوئے کارواں کے لئے روشنی پیدا
 کرنا ہے۔ شعور کشاکش کی ایک حالت ہے جو دیکسوئی کی ایک شکل ہے
 جس کے ذریعہ زندگی ان جملہ تعلقوں اور یادداشتوں کو الگ کر دیتی
 ہے جن کی ضرورت نہیں ہوتی۔ اس کی حدود مقرر نہیں ہیں۔ ضرورت
 کے لحاظ سے اس کا دائرہ عمل کم و بیش ہوتا رہتا ہے۔ اسے مادے
 کے اعمال کا ایک ضمنی مظاہرہ تصور کرنا اس کی آزاد عملی حیثیت سے
 انکار کرنے کے مساوی ہوگا۔ اور اس کے آزاد عمل سے انکار کرنے
 کے معنی یہ ہوں گے کہ علم کی بھی کوئی حیثیت نہیں ہے یہ تو ایک مسلمہ
 حقیقت ہے کہ علم شعور ہی کے منظم اظہار کا دوسرا نام ہے۔ بقول

اقبال ” شعور زندگی کے ایک خالص روحانی اصول کی ایک قسم ہے وہ کوئی شے نہیں بلکہ ایک منظم اصول اور کردار کا ایک مخصوص طریقہ ہے۔ زندگی کی اعلیٰ ترین تخلیق انسان ہے جسمانی خواہ روحانی اعتبار سے انسان ایک خود مرکز اور فردیت ہے لیکن وہ ابھی تک فرد کامل نہیں بن سکا۔ انتہائی خودی سے جس قدر وہ دور ہوگا اس کی انفرادیت اتنی ہی کمزور ہوگی۔ باوجود اس کے کہ اس کی تخلیق اسفل خودی سے ہوئی ہے اس کی قدر و منزلت کم نہیں ہوتی۔ بقول اقبال ”کسی چیز کی اہمیت کا اندازہ اس کی اصل سے نہیں لگانا چاہئے۔ اس کا دار و مدار درحقیقت چیز کی ذاتی صلاحیت، اہمیت اور رسائی پر ہوتا ہے“ علامہ اقبال کہتے ہیں کہ انسانی درجے پر پہنچ کر زندگی کا مرکز خودی یا شخصیت ہو جاتا ہے۔ شخصیت کشاکش کی حالت کا نام ہے اور اس کی بقا کا دار و مدار اس حالت کو برقرار رکھنے پر ہے۔ اگر کشاکش کی حالت کو برقرار نہ رکھا جائے گا تو اضمحلال طاری ہو جائے گا۔ چونکہ شخصیت زندگی کی اہم ترین یافت ہے لہذا اس بات کا خیال رکھنا ضروری ہے کہ اضمحلال طاری نہ ہونے پائے۔“

انسان جو ذی حیات اشیاء میں افضل ترین درجہ رکھتا ہے اپنے

آپ کو مخالف ماحول میں پاتا ہے۔ جہاں عزائم کی قوتیں اسے چاروں طرف سے گھیرے ہوئے ہیں۔ جب گرد و پیش کے حالات سازگار ہوتے ہیں تو وہ ان کو اپنی ضروریات اور خواہشات کے مطابق بدلنے کی کوشش کرتا ہے۔ جب وہ اس پر حملہ آور ہوتی ہیں تو وہ اپنے اندر سمٹ کر خوشی اور امید کے داخلی ذرائع پیدا کر لیتا ہے۔ یا وجود اس کے کہ وہ کمزور ہے اور اس کا کام مشکل تر اس حقیقت سے انکار نہیں کیا جاسکتا کہ کائنات کی کوئی چیز اس سے زیادہ دلکش، طاقتور اور حوصلہ افزا نہیں ہے یہ درست ہے کہ اس کی کارکردگی کی ابتدا ہے لیکن بقول اقبال "اس کائنات کے وجود میں ایک مستقل عنصر بننا اس کا حصہ ہے۔ وہ اپنی اصلیت کے لحاظ سے ایک تخلیقی عمل ہے۔ ایک ترقی پذیر جذبہ جو اپنے سفر میں یکے بعد دیگرے منزلیں طے کرتا رہا ہے۔"

بچو پائیاں کہ پائیاں تارسی جانے نداری	بچو پائیاں تارسی جانے نداری
نہ مارا پختہ پنداری کہ نہا میم	نہ مارا پختہ پنداری کہ نہا میم
بچو پائیاں تارسیدن زندگانی است	بچو پائیاں تارسیدن زندگانی است
زما ہی تا بہ مہ جو لانگہ ما	زما ہی تا بہ مہ جو لانگہ ما
بخود بچیم و بے تاب نمودیم	بخود بچیم و بے تاب نمودیم

دما دم خویش را اندر کمین باش
گر نیراں از گماں سوئے یقین باش
نصیب ذرہ کن آن اضطرابے
کہ تا بد در حسرتیم آفتابے
اقبال کے نزدیک انسان کا اخلاقی اور مذہبی نصب العین نفی
خودی نہیں بلکہ اثبات خودی ہے۔ اسی حقیقت کو وہ شتوی گلشن راز

جدید میں اس طرح پیش کرتے ہیں۔

اگر کوئی کہ من و ہم و گمان ست
نمودش چوں نمود این و آن ست
بگو یا من کہ داراے گماں کیست
یکے در خود نگر آن بے نشاں کیست
خودی پنہاں ز حجت بے نیاز است
یکے اندیش و دریا یابیں چہ راز ست
خودی را کشت بے حاصل پسندار
خودی چوں پختہ گرد دلا زوال ست
خود گم بہر تحقیق خودی شو
فراق عاشقان عین وصال ست
انا الحق گوے و صدیق خودی شو
اثبات خودی کے خیال کو نہایت
جبریل میں بھی پیش کیا ہے۔ کہتے ہیں۔

ہوئی جس کی خودی پہلے نمودار
وہی ہمہدی وہی آخر زمانی

یہ نصب العین صرف اس وقت حاصل ہوتا ہے جب انسان زیادہ سے
زیادہ منفرد اور یکتا بن جائے۔ علامہ اقبال کہتے ہیں "جو خدا سے قریب

ترین نقطہ پہ پہنچ جاتا ہے وہی مکمل ترین شخص ہے وہ بالآخر خدا کی ذات
میں جذب نہیں ہو جاتا بلکہ وہ تسخیر کائنات کے ذریعے خدا کو بھی اپنی خودی
میں جذب کر لیتا ہے،

اسی خیال کو وہ اپنی مثنوی گلشن راز جدید میں اس طرح بیان
کرتے ہیں۔

کمال زندگی دیدار ذات است طریقش رستن از بند جہات است
چناں با ذات حق خلوت گزینی ترا اور بندوا و را تو بینی
بخود محکم گزار اندر حضورش مشونا پیدا اندر بحر نورش
چناں در جلوہ گاہ یار محی سوز عیاں خود را نہاں اور ابرافروز
یہ انسان ہی کا حصہ ہے کہ گرد و پیش کی کائنات کی خواہشات
میں شریک ہو کبھی اپنے آپ کو قوائے فطرت کے مطابق بدلتے ہوئے
اور کبھی فطری قوتوں کو اپنے اغراض و مقاصد کے لئے استعمال کرتے
ہوئے اپنی اور اس کائنات کی تقدیر بنائے۔ اس ترقی پسند تعمیری عمل
میں خود خدا انسان کا شریک کار ہو جاتا ہے بشرطیکہ وہ پیش قدمی کرے
اگر انسان پیش قدمی نہیں کرتا، اگر وہ اپنی داخلی دولت کو بڑھانے کی
صورت حال پیدا نہیں کرتا، اگر وہ زندگی کے رواں دواں دھارے

کی رفتار محسوس نہیں کرتا تو اُس کی خودی مضمحل ہوئی شروع ہو جاتی ہے اور وہ بے حس مادہ بن کر رہ جاتا ہے۔

”زندگی اور ترقی کا دار و مدار اس بات پر ہے کہ انسان اپنے گرد و پیش کی حقیقت سے تعلقات پیدا کرے۔ علامہ اقبال کے خیال میں یہ تعلقات علم کے ذریعے پیدا کئے جاسکتے ہیں۔ انسان اسی ہتھیار سے حقیقت کے خارجی اور داخلی پہلو پر فتح پانے کی کوشش کرتا ہے۔ علم تین ذریعوں سے حاصل ہوتا ہے۔ مشاہدہ، فکر اور وجد۔

۱۔ مشاہدہ۔ اقبال کا خیال ہے کہ قرآن، سورج، چاند، بڑھتے ہوئے سایوں، شب و روز کے تسلسل، انسانی رنگوں اور زبانوں، قوموں کے عروج و زوال مختصر یہ کہ مشاہدے میں آنے والی کائنات کی ہر چیز میں حقیقت کی علامات دیکھتا ہے۔ گویا مشاہدہ کائنات گرد و پیش کی حقیقت سے تعلقات قائم کرنے کا ایک طریقہ ہے۔ اس سے یہ بھی محسوس ہوتا ہے کہ انسان کا فطرت سے تعلق ہے اور اس تعلق کو قوائے فطرت پر قابو پانے کے لئے استعمال کرنا چاہئے۔

جہان رنگ و بو گلستا ما زما آزاد و ہم و ایستہ ما
دل مارا با و پوشیدہ را ہے است کہ ہر موجود ممتون نگاہے است
گر اور اکس نہ بیند زار گرد اگر بیند ہم و کہار گرد

حدیث ناظر و منظور رازی ست
 تو ہم از صحبتش یاری طلب کن
 دل ہر ذرہ در عرض نیازی ست
 نگہ را از خم پیش ادب کن
 تو جبریل امینی بال و پر گیر
 (گلشن راز جدید)

نیز یہ کائنات چونکہ انتہائی خودی کا کردار ہے۔ اس کے مشاہدے سے انسان انتہائی خودی کی حقیقت سے آگاہ ہوتا ہے۔

یہ بسیاری کشا چشم خرد را کہ دریابی تماشائے احد را
 نصیب خود ز بوئے پیر بن گیر بہ کنعاں نگہت از مهر و مین گیر
 علاوہ اس کے ہمارے گرد و پیش کا ماحول ہر گھڑی تبدیل ہوتا رہتا ہے۔ ان بدلتے ہوئے حالات اور ان سے پیدا ہونے والی مزاحمت پر قابو پانے اور اپنے آپ کو حالات کے مطابق بنانے کے لئے بھی مشاہدہ ایک ناگزیر ضرورت ہے۔ اقبال کہتے ہیں۔ ”دقتوں پر قابو پانے کی ذہنی کوشش ہماری زندگی کے تجربات میں اضافہ کرنے کے علاوہ ہماری بینائی کو جلا بھی دیتی ہے اور اس طرح انسانی تجربات کے نازک پہلوؤں تک پہنچنے کا راستہ صاف کر دیتی ہے۔ ایشیا بلکہ تمام قدیم دنیا کی تہذیب محض اس لئے زوال پذیر ہوئی کہ اس نے خارجی دنیا کو نظر انداز کیا اور حقیقت کو محض داخلی طور پر سمجھنے کی کوشش کی۔ اس طریقے سے نظریے

تہ پیدا ہو گئے لیکن اقتدار حاصل نہ ہو سکا اور محض نظریات کی بنیادوں پر پائیدار معاشرے نہیں وجود میں آسکتے۔

۲۔ فکر۔ یہ ایک قوت ہے جو اپنے مسالے کو ترتیب دینے کی صلاحیت

رکھتی ہے۔ اس لحاظ سے وہ اشیا کی اصلی نوعیت کے لئے غیر نہیں ہے

اقبال کہتے ہیں۔ "یہ کہنا درست نہیں کہ چونکہ فکر کی رسائی محدود ہے

اس لئے وہ لا محدود کو نہیں سمجھ سکتا۔ فکر اپنی عمیق حالت میں اس محیط

کل لا محدود تک پہنچنے کی صلاحیت رکھتا ہے جس کی خود کشا حرکت

میں مختلف محدود تصورات محض لمحات کی حیثیت رکھتے ہیں۔ چنانچہ

فکر اپنی اصلی نوعیت کے لحاظ سے جامد نہیں حرکی ہے اور بتدریج اپنی

داخلی لا محدودیت کو زمان میں ظاہر کرتا رہتا ہے وہ ایک حرکی خود

اظہار کل ہے جو ہم کو متعین شکلوں کا سلسلہ معلوم ہوتا ہے۔ فکر کائنات

کی زندگی میں تدریجی شرکت سے اپنی محدودیت کی حدود کو توڑ کر اپنی

داخلی لا محدودیت حاصل کر سکتا ہے۔ اسے بے معنی تصور کرنا ٹھیک

نہیں کیونکہ وہ اپنے طور پر محدود کو لا محدود کی خبر دیتا ہے، اسی لئے

گلشن راز جدید میں علامہ کہتے ہیں۔

ہاں عقلمند کہ داند بیش و کم را شناسد اندرون کان و حکم را

جہاں چند وچوں زیر نگین کن بگردوں ماہ و پرویں را کیس کن
۳۔ وجد۔ مشاہدے اور فکر کے علاوہ حقیقت کو سمجھنے کا ایک

تیسرا طریقہ بھی ہے جو تاریخی لحاظ سے قدیم تر بھی ہے اور فوری بھی۔ یہ
وجد ہے۔ بقول مولانا مائے روم۔ ”ہمارا قلب ایک قسم کی داخلی بینائی ہے
جو ہم کو حقیقت کے ایسے پہلوؤں کا مشاہدہ کراتی ہے جو فکر اور مشاہدہ
سے نظر نہیں آتے۔ یہ بینائی کوئی پُر اسرار حس نہیں بلکہ حقیقت کو سمجھنے
کا ایک طریقہ ہے جس میں ظاہری حواس کو استعمال نہیں کیا جاتا۔ گو
اس تجربے کا منطقی لحاظ سے تزکیہ ممکن نہیں تاہم علم کے ایک ذریعے
کے لحاظ سے اس کی اہمیت سے انکار نہیں کیا جاسکتا۔“

فکر اور وجد متضاد اور مخالف تجربات نہیں ہیں۔
عقل ہم عشق است و از ذوق نگہ بیگانہ نیست

(زبور عجم)

اقبال کے خیال میں اُن کا سرچشمہ ایک ہی ہے۔ اور وہ ایک دوسرے
کا تکملہ کرتے ہیں۔ ایک حقیقت کو ٹکڑوں میں تقسیم کر کے اس کا جائزہ لیتا
ہے دوسرا اس کا کلیتہً نظارہ کرتا ہے۔ ایک کی نظر حقیقت کے خارجی پہلو
پر پڑتی ہے دوسرے کی داخلی پہلو پر۔ دونوں کو باہمی اچھا کے لئے ایک
دوسرے کی ضرورت ہے۔ بقول برگساں ’وجد در حقیقت فکر کی محض

ایک اعلیٰ قسم ہے، پناہیچہ اقبال کہتے ہیں "حصول علم کے سلسلے میں وجد کی اہمیت بشری معلومات کے دیگر ذرائع سے کسی طرح بھی کم نہیں اور محض اس وجہ سے اُسے محدود نہ قرار دے دینا چاہئے کہ جو اس ظاہری سے اُس کا سرع نہیں لگایا جاسکتا،"

یہ پہلے بتایا جا چکا ہے کہ انسانی خودی لا محدودیت کے لحاظ سے بحیثیت حیاتی وحدت ابھی نامکمل ہے۔ یہ ضرور ہے کہ وہ زیادہ سے زیادہ خود مرکوز، موثر، متناسب اور یکتا وحدت بننے کی متمنی ہے۔ کون جانے اُسے کامل وحدت بننے کے لئے ابھی کتنے ماحولوں سے گزرنا ہوگا۔ اپنی زندگی کی موجودہ منزل پر یہ اس کے لئے مشکل ہے کہ وہ کشاکش کی حالت کو مستقل طور پر اور مستائے بغیر برقرار رکھ سکے ہو سکتا ہے کہ خفیف سے خفیف اشتعال بھی اس کی وحدت کو توڑ کر اس کی قوت انتظامیہ کو زائل کر دے۔ تاہم اُس کی واقعی حقیقت سے انکار نہیں کیا جاسکتا اور یہ ماننا پڑے گا کہ تجربے کا یہ محدود مرکز حقیقی واقعی ہے۔ علامہ اقبال خودی کی واقعیت کا ذکر کرتے ہوئے گلشن راہ جدید میں کہتے ہیں۔

توئی گوئی مرا از من، خبر کن
پہ معنی دارد اندر خود سفر کن

درون سینہ ماخا ورا و فروغ خاک ما از جوہر او
 فلک الرزہ برتن از فرا و زمان و ہم مکان اندر پیر او
 جدا از غیر و ہم وابستہ و غیر
 خیال اندر کف خالی چسان است کہ سیرش بے مکان و بے زمان است
 بزدان است و آزاد است! این ہیئت
 چراغی در میان سینہ تست
 مشو غافل کہ تو اورا ایمنی
 چہ نادانی کہ سوئے خود نشینی
 خودی کی امتیازی ہیئت کیا ہے؟ اقبال کے خیال میں خودی
 پابند مکان نہیں ہے وہ اپنے آپ کو ایسی وحدت میں ظاہر کرتی ہے
 جسے ہم ذہنی حالتیں کہتے ہیں۔ ذہنی حالتیں الگ الگ نہیں پائی
 جاتیں بلکہ ایک دوسرے میں گھلی ملی رہتی ہیں۔ وہ ایک مختلف الاجزا
 کل یعنی ذہن کی حالتوں میں پائی جاتی ہیں۔ ان باہمی متعلقہ حالتوں
 یا واقعوں کی وحدت ایک مخصوص قسم کی وحدت ہوتی ہے جو مادی
 وحدت سے اساسی طور پر مختلف ہوتی ہے۔ ذہنی وحدت مطلقاً بے
 مثال ہوتی ہے۔ ہم یہ نہیں کہہ سکتے کہ ہمارا ایک عقیدہ دوسرے
 عقیدے کے داہنی طرف ہے یا بائیں طرف۔ نہ کسی شے کی جاؤ ہیئت
 کا اندازہ اس کے قرب و بعد سے لگاتے ہیں۔ ہم جو تصور مکان

کے بارے میں قائم کرتے ہیں وہ مکانی لحاظ سے مکان سے منسوب نہیں ہوتا۔ خودی کا یہ وصف ہے کہ وہ کئی مکانی نظاموں کا تصور پیدا کر سکتی ہے حالت بیداری اور حالت خواب کی مکانت میں کوئی باہمی تعلق نہیں ہوتا یہ حالتیں ایک دوسری میں مخل بھی نہیں ہوتیں نہ ایک دوسری میں بڑھ کر ایک دوسری کو ڈھکتی ہیں۔ اس سے یہ ثابت ہو جاتا ہے کہ خودی اس لحاظ سے پابند مکان نہیں ہے جس لحاظ سے جسم ہے۔ نیز ذہنی اور جسمانی دونوں طرح کے واقعات وقت میں نمودار ہوتے ہیں۔ لیکن خودی کے وقت کا پیمانہ جسمانی وقت کے پیمانے سے اساسی طور پر مختلف ہوتا ہے۔ جسمانی واقعے کا امتداد واقعہ حاضر کے طور پر پابند مکان ہوتا ہے لیکن خودی کا امتداد خالی ہوتا ہے جس میں ماضی حال اور مستقبل تینوں ملے رہتے ہیں۔

خودی ز اندازہ ہائے مافزوں است
 ز گردوں بار بار افتد کہ خمیر و
 بہ ظلمت ماندہ و نور می در آغوش
 ضمیر زندگانی جاودانی است
 خرد جز را فتاں کل را بگیرد
 خرد بہر ابد ظرفی ندارد
 خودی ز اں کل کہ تو بینی شزون است
 بہ بحر روزگار افتد کہ خمیر و
 بروں از جنت و توری در آغوش
 بہ چشم ظاہرش بینی زمانی است
 خرد میر و فتاں ہرگز نہ میرد
 نفس چون سوزن ساعت شمارد

تراشدروز ہا شب ہا سحر ہا
انگریز چشمی کشائی بردل خویش
نگیر و شعلہ و بیخند شر ہا
درون سینہ بینی منزل خویش
سکون و سیر و کیف و کم و گرشد

علامہ اقبال کہتے ہیں "جسمانی واقعے کی تشکیل بعض ایسی عارضہ

علامات ظاہر کرتی ہے جن سے معلوم ہو جاتا ہے کہ وہ امتداد زمانہ سے
گزر رہے لیکن یہ علامات محض امتداد زمانہ کی نمائندہ یعنی زمان سے
گزرنے کی علامات ہوتی ہیں۔ امتداد زمانہ خود نہیں ہوتا۔ حقیقی امتداد زمانہ
فقط خودی کا حصہ ہے۔"

اقبال کے خیال میں خودی وحدت کی دوسری اہم خصوصیت
اس کی لازمی ثلوت پسندی ہے جو ہر خودی کی بے مثالیت نمایاں کرتی
ہے۔ جب میرے دل میں کسی چیز کی خواہش پیدا ہوتی ہے تو اس خواہش
کا تعلق صرف میری ذات سے ہوتا ہے۔ اسی طرح اگر مجھے کوئی تکلیف
ہے تو باوجود ہر ممکن کوشش کے کوئی میری تکلیف مجھ سے نہیں لے
سکتا۔ اسی خیال کو دیا شکر نسیم نے اس طرح پیش کیا ہے۔

غم راہ نہیں کہ ساتھ دیکھے دکھ پوچھ نہیں کہ بانٹ لیجے

(گلزار نسیم)

میری خوشیاں، میری تکالیف، میری خواہشات صرف میری ہیں۔ میری ذاتی خودی کا مخصوص حصہ ہیں۔ میرے بھڑبات، میری محبت، میری نفرت، میرے فیصلے، میرے عزائم بلا شرکت غیر کلیتہً میرے ہیں۔ اقبال کہتے ہیں "خود خدا بھی مجھے کسی بات کو محسوس کرنے کوئی فیصلہ کرنے یا کسی چیز کو پسند کرنے کے لئے مجبور نہیں کر سکتا" اپنی داخلی کیفیات کے اسی بے مثال تعلق کو ہم لفظ "میں" یعنی "انا" سے تعبیر کرتے ہیں۔

اقبال کے خیال میں دیگر خودیوں کے ساتھ ربط و ضبط پیدا کر لینے کی صلاحیت رکھنے کے باوجود خودی خود مرکوز ہوتی ہے۔ اس کی شخصیت کا ایک ذاتی دائرہ ہوتا ہے جس میں اور کوئی خودی داخل نہیں ہو سکتی۔ اقبال گکشن راز جدید میں اسی خیال کو اس طرح پیش کرتے ہیں

خودی اندر خودی گنجد محال است خودی را عین خود بودن کمال است
در حقیقت خودی کی قطعیت کا دائرہ مدار ہی اس بات پر ہے کہ وہ اپنے وجود کو الگ تھلگ برقرار رکھے۔ اقبال کہتے ہیں "انسان کی خودی جس قدر کامل تر ہوگی اسی حد تک وہ قوت الہیہ کے وجود میں

محسوس حیثیت کا مالک ہوگا اور اپنے گرد و پیش کی چیزوں کے مقابلے میں اعلیٰ درجے کی حقیقت کا حامل ہوگا۔

کیا محدود خودی اور انتہائی خودی ایک دوسری سے قطعاً الگ تھلگ رہ سکتی ہیں؟ کیا محدود خودی انتہائی خودی کے سامنے اپنی شخصیت کو برقرار رکھ سکتی ہے؟ اقبال کے خیال میں یہ سوالات لا محدود کے غلط تصور سے پیدا ہوتے ہیں۔ لا محدودیت کے معنی لا محدود وسعت کے نہیں ہیں۔ ایسی لا محدودیت کا تصور تمام محدود تبدیلیوں کو ختم کئے بغیر پیدا نہیں ہو سکتا۔ انتہائی خودی کی لا محدودیت خارجی نہیں داخلی ہے اس کا دار و مدار مکانی وسعت پر نہیں داخلی امکانات پر ہے۔ نیز محدود خودی خارجی چیز نہیں بلکہ داخلی قوت کا نام ہے جب ہم اس لحاظ سے سوچتے ہیں تو محسوس ہوتا ہے کہ محدود خودی اگر یہ منفصل نہیں پھر بھی متناثر حیثیت رکھتی ہے۔ خارجی وسعت کے لحاظ سے دیکھا جائے تو وہ زمانی مکانی نظام میں جذب نظر آئے گی داخلی وسعت کے لحاظ سے دیکھا جائے تو وہ اس شے کی درمقابل محسوس ہوگی جس پر اس کے حیات و بقا کا دار و مدار ہے گو یا وہ اس سے الگ بھی ہے اور گہرا تعلق بھی رکھتی ہے۔ محدود خودی اور انتہائی

خودی کے تعلق کا ذکر کرتے ہوئے گلشن راز جدید میں اقبال کہتے ہیں۔

قدیم و محدث ما از شمار است شمار ما طلسم روزگار است

از خود را بریدن فطرت ماست پییدن تار سیدن فطرت ماست

نه او بے مانه مانے او! چه حال است فراق ما فراق اندر وصال است

گے از سنگ تصویرش تراشیم گے ناویدہ بروے سجدہ یا شیم

ہزاراں عالم افتد دروہ ما بیایاں کے رسد جولا ننگہ ما

بر بحر شگم شدن انجام مانیست اگر اورا تو درگیری فنا نیست

خودی اندر خودی گنج محال است خودی را عین خود بودن محال است

یہ پہلے بتایا جا چکا ہے کہ خودی کی یہ فطرت ہے کہ وہ اپنے وجود

کو بحیثیت خودی برقرار رکھنے کی متمنی ہے۔ اس مقصد کو پورا کرنے کے لئے

وہ بازیابی کا طریقہ اختیار کرتی ہے۔ چونکہ وہ ایک زمانی عمل ہے اور

موت کی تلوار ہمیشہ اس کے سر پر لٹکتی رہتی ہے اور ہر وقت یہ خطرہ

لاحق رہتا ہے کہ اس کا سلسلہ حیات کسی وقت بھی منقطع ہو سکتا ہے

وہ انفرادی بقا کے بجائے اجتماعی بقا حاصل کرنے کا راستہ اختیار کرتی

ہے۔ اقبال کے نزدیک ”شجر ابدیت کا ممنوعہ پھل کھانے کے معنی جنسی

شعور بیدار کرنے کے ہیں اور یہی جنسی شعور بازیابی کے ذریعے موت کا مقابلہ کرتا ہے“

اسی خیال کو اقبال نے بال جبریل میں اس طرح پیش کیا ہے کہ
 ہوا جب اُسے سامنا موت کا کٹھن ٹھا بڑا تھا مناموت کا
 اتر کر جہانِ مکافات میں رہی زندگی موت کی گھات میں
 مذاق دوئی سے بنی زوج زوج اٹھی دشت و کہسار سے فوج فوج
 گل اس شاخ سے ٹوٹے بھی رہے اسی شاخ سے پھوٹے بھی رہے

(ساقی نامہ)

گویا زندگی موت سے کہتی ہے "اگر تم زندوں کی ایک پود ختم کر دو
 گی تو میں دوسری پیدا کر لوں گی۔"
 ہم اوپر یہ بتا چکے ہیں کہ انتہائی خودی اپنے وجود کی لا محدود
 دولت کا مظاہرہ ذی حیات اشیاء کی ٹھوس شخصیتوں ہی میں کرتی
 ہے لیکن شخصیتوں کی پیدائش اور ان کی تعداد میں اضافے سے نئے
 مسائل پیدا ہو جاتے ہیں۔ چونکہ ہر شخصیت اپنے ہی امکانات کے
 مظاہرے پر نظر رکھتی ہے اور اقتدار کی مہمئی ہوتی ہے لہذا حالہ ان
 میں ایک طول طویل باہمی جدوجہد شروع ہو جاتی ہے۔ اقبال کے
 خیال میں مخالف افرادیتوں کی یہی باہمی جدوجہد عالم غم بن جاتی
 ہے جو زندگی کے زمانی عمل کو جلا بھی دیتا ہے اور بے نور بھی بناتا ہے۔

اقبال کے خیال میں زندگی ایک عضو یہ ہے۔ عضوی نمونے لحاظ سے اس کی حرکت اپنے مختلف ادوار کا ترقی پسندانہ امتزاج کرتی ہے اس امتزاج کے بغیر عضوی بالیدگی برقرار نہیں رہ سکتی۔ یہ امتزاج متعین مقاصد کے پیش نظر ہوتا ہے۔ مقاصد، شعوری رجحانات کی شکل میں ہوں یا غیر شعوری شکل میں ہمارے شعوری تجربے کا تانا بانا ہیں۔ مقصد کا عنصر ہمارے شعور کی استقبالی بصیرت کا پتہ دیتا ہے۔ مقاصد نہ صرف ہماری موجودہ شعوری کیفیات کو متاثر کرتے ہیں بلکہ ان کے استقبالی رویوں کا بھی انکشاف کرتے ہیں۔ اقبال کہتے ہیں ”درحقیقت یہی مقاصد ہیں جو ہماری زندگی کے بہاؤ کو تشکیل دیتے ہیں اور ایک طرح سے آئندہ آنے والی کیفیات کی پیش گوئی کر کے ان کو متاثر کرتے ہیں“ مقصد سے متاثر ہونے کے معنی مستقبل سے متاثر ہونے کے ہیں اور مستقبل سے متاثر ہونے کے معنی یہ ہیں کہ خودی کے وجود میں امر الہی کا عنصر موجود ہیں۔

انسانی خودی کے وجود میں امر الہی کے عنصر کی موجودگی سے یہ محسوس ہوتا ہے کہ وہ اپنے اعمال میں مختار نہیں ہے۔ علامہ اقبال کے خیال میں امر الہی کے معنی زمان مجرد کے ہیں جس میں آئندہ واقعات

کے کھلے امکانات پہلے سے موجود ہوتے ہیں لیکن ان کے اوقات وقوع اور تفصیلات مقرر نہیں ہوتیں۔ لہذا جہاں تک خودی کی استقبالی کارکردگی کے امکانات کا تعلق ہے وہ ان کا تعین نہیں کرتی لیکن ان امکانات میں سے کسی ایک امکان کو اپنی کارکردگی کے لئے منتخب کرنا اور اس پر عمل پیرا ہونا یہ خودی کے اختیار میں ہے اور وہ اس سلسلے میں کلیتہً آزاد اور خود مختار ہے۔ اقبال کہتے ہیں "وضع نفسیات ہم کو یہ بتاتی ہے کہ باشعور عمل کا غائر تزکیہ حسیات کے تسلسل کے علاوہ ایک قسم کی بصیرت کو بھی نمایاں کرتا ہے یہ بصیرت گو یا اشیاء کے زمانی مکانی غائی تعلقات کا ایک اندازہ ہے۔ اس اندازے سے خودی اپنی کارکردگی کے لئے ایک مقصد منتخب کرتی ہے۔ مقصدی عمل کا انتخاب اور اس مقصد میں کامیابی یہی باتیں ہیں جن سے یقین ہو جاتا ہے کہ خودی کی کارکردگی ایک ذاتی آزاد علت ہے، گلشن راز جدید میں مسئلہ جبر و اختیار پر بحث کرتے ہوئے کہتے ہیں۔

چہ می پرسی چہ کون است و چہ گویا نیست
 چہ گویم از چہ کون و بے چگونش
 کہ تقدیر از نهاد او بروں نیست
 بروں مجبور و مختار اندرونش
 کہ ایماں در میان جبر و قدر است
 چہ نہیں فرمودہ سلطان بدر است

تو ہر مخلوق را مجبور گوئی
 و لے جاں از دم جاں آفرین ست
 ز جبر او حدیثے در میاں نیست
 شبیخوں بر جہان کیف نہ کم زد
 چو از خود گرد مجبوری فشاند
 نگر د آسماں بے رحمت او
 کند بے پردہ روزے مضمزش را
 قطار نوریاں در ریلگذراست
 شراب افرشتہ از تاکش بگیرد
 اقبال کے خیال میں خودی کے دورخ ہیں۔ کار گزار اور قدر افزا۔

کار گزار خودی کا تعلق ہمارے روزمرہ کے معاملات سے ہے۔ اس
 خارجی نظام کی اشیاء سے ہے جو ہماری گزران شعوری کیفیات کو
 متعین کرتا ہے اور ان پر مکانی علاحدگی کی چھاپ لگا دیتا ہے۔
 یہاں خودی کا دائرہ عمل خارجی ہوتا ہے اور ایک کلیت کی
 حیثیت سے اپنی وحدت کو برقرار رکھتے ہوئے وہ اپنے آپ کو مخصوص
 اور متعدد حالتوں میں نمایاں کرتی ہے۔ اس حیثیت میں خودی کا
 دائرہ عمل اس زمان میں ہوتا ہے جسے "کم" و "بیش" کہا جاتا ہے۔

یکے را آن چنان صد پارہ دیدم عدد بہر شمارش آفریدم
دگلشن را نہ جدیدہ

اس قسم کے زمان کو مکان سے بڑی مشکل سے ہمیں کیا جاسکتا ہے یہ حقیقی زمان نہیں ہے یہ خودی وحدت فطرت کو الگ الگ حصوں میں بانٹ کر اپنی روزمرہ کارگزاری کا پروگرام مرتب کرتی ہے اور اس طرح فطرت پر قابو پا کر اپنے وجود کو مستحکم کر لیتی ہے۔

شعوری تجربے کا غائر جائزہ لینے سے خودی کا دوسرا رخ نظر آئے گا جسے اقبال قدر افزا کہتے ہیں۔ خودی کا یہ رخ روزمرہ کی مصروفیات کی وجہ سے دبا رہتا ہے۔ لیکن کبھی کبھی گہری سوچ، بے ہوشی یا نیند کی حالت میں جب کارگزاری خودی معطل ہوتی ہے اور ہم اپنے داخلی وجود میں جھانکتے ہیں تو ہمیں تجربے کا داخلی مرکز نظر آتا ہے جس کا عمل خارجی نہیں داخلی ہوتا ہے۔ قدر افزا خودی کے وجود میں شعور کی مختلف حالتیں ایک دوسری میں گھل مل جاتی ہیں۔ خودی کی کلیت میں کیفیات کا کارگزاری امتیاز مٹ جاتا ہے اور کارگزاری خودی کے برعکس اس کے اجزا کی کثرت خالص کیفی ہو جاتی ہے۔ جس میں حرکت بھی ہوتی ہے اور تغیر بھی لیکن یہ تغیر و حرکت غیر تقسیم پذیر ہوتے ہیں۔ ان کے اجزا ایک دوسرے

میں گھل مل جاتے ہیں اور نوعیت کے لحاظ سے قطعاً غیر شماری ہو جاتے ہیں۔ یہ معلوم ہوتا ہے کہ قدر افزا خودی کا وقت ایک مسلسل "ہینوز" ہے جسے کار گزار خودی اپنے دنیاوی کاروبار میں "ہینوز" کے ایک طویل سلسلے میں بدل لیتی ہے۔ علامہ اقبال گلشن راز جدید میں قدر افزا خودی کا ذکر کرتے ہوئے کہتے ہیں۔

ز اعداد و شمار خویش بگذر یکے در خود نظر کن پیش بگذر
 در ان عالم کہ جزو از کل فزون بست قیاس رازی و طوسی جنون بست
 مقام تو برون از روزگار است طلب کن آں یکیں کو بے یسار بست
 علامہ اقبال کے نزدیک انسان کا پہلا آزاد عمل وہ تھا جسے اس کی پہلی "نافرمانی" کہا جاتا ہے۔ وہ کہتے ہیں "میرا خیال ہے کہ "جنت" اُس قدیم غیر مہذب حالت کا تصور ہے جب انسان اپنے ماحول سے تقریباً بے تعلق تھا اور انسانی ضروریات کی وہ چھین محسوس نہیں کرتا تھا جس سے انسانی تمدن کی ابتدا ہوتی ہے آدم کی جنت بدری کے معنی اخلاقی کمزوری کی سزا نہیں بلکہ وہ تو انسان کا معمولی شعور کی حالت سے ترقی کر کے خود آگاہی کی دنیا میں قدم رکھنے اور حسی خواہشات کی قدیم غیر مہذب حالت کو چھوڑ کر آزاد خودی کے با شعور حصول کا نام ہے۔ چنانچہ انسان کی نافرمانی کا پہلا عمل اس کا پہلا آزاد عمل بھی تھا۔"

مزا جانہ ماحول میں محدود خودی کی زندگی کا دار و مدار ذاتی تجربات سے حاصل ہونے والے علم پر ہے اور ایک ایسی خودی کے تجربات جس کے سامنے کئی امرکانات موجود ہیں آزمائش اور غلطی کے طریقے ہی سے بڑھ سکتے ہیں۔ لہذا اقبال کے خیال میں ”غلطی جسے ایک نوع کی ذہنی کمزوری کہا جا سکتا ہے تجربات بڑھانے کا ایک ناگزیر ذریعہ ہے“ علامہ اقبال کے خیال میں لافانیت خودی کا موروثی حق نہیں البتہ اپنے عمل سے وہ لافانیت حاصل کر سکتی ہے۔ گلشن راز جدید میں لکھتے ہیں ۵

فنا را بادہ ہر جام کردند چہ بے دردانہ اور اعام کردند
 تا شاگاہ مرگ ناگہاں را جہان ماہ انجم نام کردند
 قرار از ما چہ می جوئی کہ مارا اسیر گردش ایام کردند
 خودی را لازوالی می تو اں کرد فراقی را وصالی می تو اں کرد
 خطبات میں کہتے ہیں ”ذاتی لافانیت ہمارا موروثی حق نہیں ہے انسان صرف اُمیدوار کہا جا سکتا ہے اور اس کو لافانیت اپنے عمل سے حاصل کرنی ہوگی۔ اگر خودی نے اپنے آپ کو اپنے عمل سے مستحکم کر لیا ہے اور آئندہ زندگی کے لئے منضبط کر لیا ہے تو جسم کی تخریب

کا اس پر اثر نہیں ہوتا اور موت کا طوفان اُس کی کشتی جیات کو غرق آب نہیں کر سکتا،

اقبال کے نزدیک موت انقطاع سلسلہ جیات کا نام نہیں بلکہ وہ تو استحکام خودی کے امتحان کا نام ہے۔ خطبات میں وہ کہتے ہیں "زندگی خودی کو عمل کا موقع دیتی ہے اور موت خودی کی امتزاجی عملیت کا امتحان ہے"۔ گلشن راز جدید میں موت کا ذکر کرتے ہوئے کہتے ہیں ۵

خودی چوں پختہ شد از مرگ پاک است	ازاں مرگے کہ می آید چہ پاک است
دل من، جان من، آب و گل من	ز مرگ دیگرے لرزد دل من
شرار خود بخا نشا کے ندادن	ز کار عشق و مستی برفتادن
بچشم خویش مرگ خویش دیدن	بدست خود کفن بر خود بریدن
بترس ازوے کہ مرگ ما ہمیں است	ترا این مرگ ہر دم در کمین است
نکیس و منت کرا و در بر تو	گندگور تو اندر پیکر تو

اب دیکھنا یہ ہے کہ وہ کون سے اعمال ہیں جن سے خودی مستحکم ہوتی ہے؟ اقبال کے خیال میں مسرت بخش یا تکلیف دہ اعمال کے کوئی معنی نہیں۔ اعمال صرف دو ہی قسم کے ہیں۔ ایک قسم وہ ہے

خودی کو آئندہ زندگی کے لئے تیار کرتی ہے۔ دوسری وہ ہے جو اسے تیار کرنے کے لئے تیار کرتی ہے۔ خودی کو باقی رکھنے والے عمل کی پہچان اپنی اور دوسروں کی خودی کا لحاظ ہے۔ اقبال ڈاکٹر تکلسن کو اپنے ایک خط میں لکھتے ہیں ”ہر وہ کام جو اس کیفیت کشاکش (خودی) کے بقا میں معاون ہوتا ہے ہمیں غیر فانی بنانے میں مددگار بنتا ہے۔ خودی کے اس تصور سے اقدار کا معیار قائم ہو جاتا ہے اور نیکی و گناہ کا معیار بھی حل ہو جاتا ہے۔ ہر وہ عمل جو خودی کو مستحکم بناتا ہے نیکی اور جو اسے ضعیف بناتا ہے گناہ ہے۔“

علامہ اقبال کے خیال میں اگر موت کا جھٹکا خودی کا خاتمہ نہیں کر دیتا تو وہ جسدِ خاکی کو چھوڑنے کے بعد عالم برزخ میں پہنچ جاتی ہے۔ ”عالم برزخ کوئی جگہ نہیں حالت کا نام ہے لیکن وہ بے حرکت انتظار کی حالت کا نام بھی نہیں ہے بلکہ وہ ایسی حالت ہے جس میں خودی حقیقت کے نئے پہلوؤں کا مشاہدہ کرتی ہے اور اپنے آپ کو ان نئے حالات کے مطابق بنانے کی تیاری کرتی ہے۔ ترقی یافتہ خودیوں کے لئے جو زمانی مکانی نظام میں عمل کے مخصوص طریقے اپنا چکی ہوں گی عالم برزخ اہم نفسیاتی رد و بدل کی حالت ہوگی اور کم ترقی یافتہ خودیاں تو شاید ختم ہی ہو جاتی ہوں گی۔ بہر نوع خودی کو اپنی بہرہ و جہد

اس وقت تک جاری رکھنی ہوگی جب تک وہ اپنی رستخیز نہیں حاصل کر لیتی۔ رستخیز کوئی خارجی عمل نہیں ہے وہ تو خودی کے زندگی کے اعمال کا جائزہ ہے۔ رستخیز انفرادی ہو یا اجتماعی اس کی حیثیت اس سے زیادہ نہیں کہ خودی اپنی سابقہ حاصلات اور آئندہ امکانات کا جائزہ لے، "آزاد خودی کا ہر عمل ایک نئی صورت حال پیدا کر کے تخلیقی انکشاف کے نئے امکانات پیدا کر لیتا ہے۔"

علامہ اقبال کے خیال میں "بہشت اور دوزخ مقامات نہیں، حالتیں ہیں۔ جہنم انسان کی ناکامی کا تکلیف دہ احساس ہے اور بہشت اس خوشی کی حالت کا نام ہے جو تباہی کی قوتوں پر فتح پانے سے حاصل ہوگی۔ لیکن یہ حالتیں لامتناہی نہ ہوں گی۔ شخصیت کے ارتقا کے لئے وقت درکار ہوتا ہے۔ کردار میں ایک قسم کا استقلال پیدا ہو جاتا ہے اسے بدلنے میں کچھ دیر ضرور لگے گی۔ لہذا جہنم ابدی عذاب کا گڑھا نہیں ہے بلکہ ایک اصلاحی تجربہ ہے جو جامد خودی میں ایک بار پھر تخلیقی قوت پیدا کر دے گا۔ بہشت بھی رنگ رلیوں کا مقام نہیں۔ زندگی ایک مسلسل دھارا ہے انسان انتہائی حقیقت کا زیادہ سے زیادہ مشاہدہ کرنے کے لئے ہمیشہ آگے بڑھتا رہتا ہے۔"

مرنے کے بعد خودی کی جسمانی ساخت کیا ہوگی؟ اقبال کہتے ہیں
 ”اس کا ثبات کی فطرت ایسی ہے کہ انسانی جسم کی تباہی کے بعد خودی
 کے لئے کوئی اور جامہ پہنا کر دے جس کی وساطت سے وہ اپنی کارکردگی
 کا سلسلہ جاری رکھ سکے۔ لیکن یہ بتانا مشکل ہے کہ اس جامے کی کیا نوعیت
 وہ بیٹ ہوگی۔ بہر نوع انسان کی گزشتہ تاریخ اور ارتقائے حیات کی
 مختلف منزلوں کو دیکھتے ہوئے یہ بعید از قیاس معلوم ہوتا ہے کہ
 جسم کی تباہی کے بعد خودی کا تخلیقی عمل بھی ختم ہو جائے گا۔“

یہاں اس بات کی وضاحت کر دینا ضروری ہے کہ اقبال کے
 خیال میں اگرچہ خودی کا سفر حیات موت سے ختم نہیں ہو جاتا بلکہ
 مرنے کے بعد بھی اس کی ضروریات کے لحاظ سے اُسے کوئی نہ کوئی
 جسمانی بیٹ حاصل ہو جاتی ہے وہ نظریہ آواگون کو صحیح نہیں
 سمجھتے اور نہ اس بات کو درست سمجھتے ہیں کہ مرنے کے بعد خودی دوبارہ
 اس دنیا میں آئے گی۔ چنانچہ خطبات میں وہ اس کی وضاحت کرتے
 ہوئے کہتے ہیں کہ ”خودی دوبارہ اس دنیا میں نہیں آئے گی۔“

خودی کا استحکام

علامہ اقبال کے فلسفہ خودی کی ان تفصیلات سے یہ واضح ہو جاتا ہے کہ زندگی کا واحد مقصد خودی کا استحکام و ارتقا ہے۔ اب دیکھنا یہ ہے کہ خودی کے استحکام کے لوازمات کیا ہیں اور وہ کون سی باتیں ہیں جو خودی کو کمزور کر کے اس کے انہدام کا باعث ہوتی ہیں۔ علامہ اقبال نے اقدار کا ایک معیار بھی پیش کر دیا ہے جس سے اعمال و افعال کی اچھائی بُرائی پہچانی جاسکتی ہے۔ ہر وہ عمل جو خودی کو چمکائے، ابھارے، مستحکم کرے احسن ہے صواب ہے عبادت ہے ہر وہ عمل جو خودی کو مضطرب کرے، کمزور کرے، مٹائے

بڑا سب سے گناہ ہے۔ ان دو کے علاوہ اعمال کی اور کوئی قسم نہیں ہے۔ پہلی قسم میں جو عوامل آتے ہیں ان کی تفصیلات ذیل میں دی جاتی ہیں (۱) خود آگاہی (۲) عمل (۳) عشق (۴) جرأت (۵) فقر (۶) رواداری (۷) تخلیقی عمل (۸) کسب حلال (۹) آزادی (۱۰) اشتراک عمل (۱۱) تسخیر کائنات۔

۱۔ خود آگاہی۔ استحکام خودی کے سلسلے میں سب سے اہم

ضرورت احساس خودی کی ہے۔ جو انسان خودی کے وجود ہی کا منکر ہوگا جو شخص اپنی اہمیت ہی سے آگاہ نہ ہوگا وہ خودی کو مستحکم بنانے کے لئے کوشاں کیوں ہونے لگا۔ مشرقی ممالک میں جبر و قنا کے تصور

نے انفرادیت اور احساس نفس کا گلا گھونٹ دیا ہے اور لوگ

اس جذبے کو ترقی دینے کے بجائے اس کی بیخ کنی کے درپے رہتے

ہیں۔ علامہ اقبال ان لوگوں کو تنبیہ کرتے ہوئے کہتے ہیں۔

چوں تو در پہنائے من کو رومی کجا جز بقندیلیم ترا نور می کجا

یا مزی با سار و برگ دلبری یا بمیر از تنگ و عاری کمتری

(جاوید نامہ)

احساس نفس کی اہمیت واضح کرنے کی غرض سے کہتے ہیں۔

تو کہ از نور خودی تائیدہ گر خودی محکم کنی پائیدہ

باتو گویم چہیت را از زندگی
پس ز خلوت گاہ خود سر بردن
خوشش را بیت الحرمہ و السنن است
(اسرار خودی)

چوں خبر دارم ز ساند زندگی
غوطہ در خود صورت گو سر بردن
زندگی از طوف دیگر رستن است

گلشن را ز بید میں کہتے ہیں۔

بروں آ از نیام خود بروں آ
مہ و خورشید و انجم را بہ بر گیر
ید بیضا بروں از آستیں کن
شرارے کشت و پروینی در دست

تو شمشیری ز کام خود بروں آ
لقاب از حکمات خویش بر گیر
شب خود روشن از نور یقین کن
کسے کو دیدہ را بردل کشود ست

اسرار خودی میں حضرت علی کے اسماء کے معانی پر روشنی

ڈالتے ہوئے خود آگاہی کے بارے میں کہتے ہیں۔

یا ز گردانہ مغرب آفتاب
از ید اللہی شہنشاہی کند
تلمے روشن خوری از تاک خویش

ہر کہ در آفاق گرد و پو تراب
از خود آگاہی ید اللہی کند
حکماں باید شدن بر خاک خویش

تا شوی بنیاد دیوار چمن
آدے را عالمے تعمیر کن
خشت از خاک تو بند و دیگرے

سنگ شو اسے بچو گل نازک بدن
از گل خود آدمی تعمیر کن
گر بنا سازی نہ دیوار و درے

۲۔ عمل۔ خودی کی زندگی کشاکش، جدوجہد، سعی و حرکت کا نام ہے اس کی بقا کا دار و مدار اسی حالت کشاکش، اسی جدوجہد کو برقرار رکھنے پر ہے اور یہ حالت صرف عمل بہیم ہی سے برقرار رکھی جاسکتی ہے۔ اگر انسان عمل سے منہ موڑ لے کنارہ کش ہو جائے تو اس حالت میں سُستی پیدا ہو جاتی ہے اور خودی کا انہدام شروع ہو جاتا ہے۔
علامہ اقبال کہتے ہیں ۵

زندگی در جستجو پوشیدہ است اصل او در آرزو پوشیدہ است

سمجھتا ہے تو راز ہے زندگی فقط ذوق پر واز ہے زندگی
سفر زندگی کے لئے برگ و ساز سفر ہے حقیقت حصر ہے حجاز

ماکہ اندر طلب از خانہ بروں تا ختم ایم علم را جاں مید میدیم و عمل ساختہ ایم

گرم فغاں ہے جو بس اٹھ کہ گیا قافلہ وائے وہ رہرو کہ ہے منتظر راہلہ
ہر گھڑی ہر لمحے ماحول خودی پر حملہ آور رہتا ہے اگر وہ ان
حملوں کا جواب نہیں دیتی اپنے عمل بہیم سے ماحول پر قابو پا کر اُسے
اپنی ضروریات کے مطابق نہیں بنا لیتی تو زمانہ اُسے مٹا دیتا ہے۔

عمل سے زندگی بنتی ہے جنت بھلی جہنم بھلی
یہ خاکی اپنی فطرت میں نہ نوری ہے نہ ناری ہے

نقش ہیں سب نا تمام خون جگر کے بغیر
نغمہ ہے سو ڈائے تمام خون جگر کے بغیر

ہست ہیں مہیکرہ و دعوت عام است ہیں جا
قسمت بادہ بہ اندازہ جام است ہیں جا

ساحل افتادہ گفت گر چہ بسے زیستم
موج زخورد رفتہ تیز خرامید و گفت
بیچ نہ معلوم شد آہ کہ من کیستم
ہستم اگر میروم گر نہ روم نیستم
(پیام مشرق)

جو افراد اور اقوام عمل پیرا ہیں اور ہر لمحہ اپنے اعمال کا جائزہ لیتی
ہیں اُن کی حیثیت کیا ہے ؟

صورت شمشیر ہے دست قضا میں وہ قوم
کرتی ہے جو ہر زمان اپنے عمل کا حساب
ایک مرتبہ ایک نوجوان اقبال کی خدمت میں حاضر ہوا اور اپنی بے
روزگاری کا دکھ کرنے لگا۔ اقبال نے اس نوجوان کو سمجھاتے ہوئے کہا۔
”افسان دنیا میں عمل کے لئے پیدا کیا گیا ہے۔ قرآن شریف میں جہاں

یہ آیا ہے کہ جن و انس عبادت کے لئے پیدا کئے گئے ہیں وہاں عبادت سے
بھی عمل ہی مراد ہے۔۔۔۔۔ تم کامیابی اور ناکامی پر نظر نہ کرو۔ اپنے
مقصد تخلیق کو جانو اور جدوجہد کئے جاؤ۔

صرف عمل پیرا ہونا ہی کافی نہیں عمل بے غرض بھی ہونا چاہئے۔

حمام و کبوتر کا بھوکا نہیں میں کہے زندگی باز کی زایدانہ

چھیننا پلٹنا پلٹ کر چھیننا لہو گرم رکھنے کا ہے اک بہانہ

یہ پورب یہ چھپم پیکوروں کی دنیا مرانیل گوں آسماں بے کرانہ

۳۔ عشق۔ اقبال کے نزدیک عشق ایک ایسا جذبہ ہے ایک ایسی

دھن ہے ایک ایسا سودا ہے جو انسان کو جملہ آلائشوں سے پاک

کر کے اُس کی خودی کو جلا دیتا ہے۔

چہ سودا در سر میں مشت خاک است ازیں سودا در و نش تا بتاک است

(ذبور عجم)

یہ سودا خودی میں تازگی اور بالیدگی بھی پیدا کرتا ہے۔

چہ خوش سودا کہ نالدا از فراقش ولیکن ہم ببالدا از فراقش

(ذبور عجم)

جذبہ عشق زندگی کو حسین و جمیل بنا کر اس میں زیر و بم پیدا کرتا ہے۔

عشق سے پیدا تو اے زندگی میں زبرد و ہم عشق سے مٹی کی تصویروں میں سو زبرد ہم
 ڈاکٹر نکلسن کے نام اپنے خط میں اقبال عشق کی وضاحت کرتے ہوئے
 لکھتے ہیں "یہ لفظ وسیع معنی میں استعمال کیا گیا ہے یعنی کسی چیز کو اپنے اندر
 جذب کر کے اپنا جز بنالینے کی آرزو کا نام عشق ہے اس کی اعلیٰ ترین شکل
 نئی قدروں اور نصب العینوں کی تخلیق اور ان کے حصول کی سعی ہے
 جب عشق سکھاتا ہے آداب خود آگاہی کھلتے ہیں غلاموں پر اسرار شہنشاہی

(بال جبریل)

عشق طالب و مطلوب میں انفرادیت کو ابھارتا ہے۔ مطلوب کی
 انفرادیت سے متاثر ہو کر طالب ایک بے مثال شخصیت حاصل کرنے کی
 کوشش کرتا ہے اور یہ کوشش اس کی خودی کو مستحکم کرتی ہے۔
 ذرہ از شوق بے حد رشک ہر گنجر اندر سینہ او نہ سپہر

(اسرار خودی)

شوق چوں بر عالمے شب خون زند آئیاں را جاودانی می کند

(جاوید نامہ)

محبت ؛ درگرہ بستن مقامات
 محبت ذوق انجلمے ندارد
 طلوع صبح او شامے ندارد
 بیایاں کے رسد جو لانگہ ما
 محبت ؛ درگرہ بستن مقامات
 محبت ذوق انجلمے ندارد
 طلوع صبح او شامے ندارد
 بیایاں کے رسد جو لانگہ ما

محبت دیدہ ور بے انجمن نیست محبت خود نگر بے انجمن نیست
گے خود راز ما بے گانہ سازد گے مارا چو سازے می نوازد

چہ آتش عشق بر خاک کی برافروخت ہزاراں پردہ یک آواز ما سوخت

(ذبور عجم)

عاشقی! محکم شو از تقلید یار تا کمند تو شود دیدہ واں شکار

(اسرار و رموز)

جذبہ عشق ہر عمل کو احسن بنا دیتا ہے

اگر ہو عشق تو ہے کفر بھی مسلمانی نہ ہو تو مرد مسلمان بھی کافر و ندیق

عشق انسان کے وجود کو ایک دلکش نغمہ بنا دیتا ہے

عشق کے مضراب سے نغمہ تار حیات عشق سے نور حیات عشق سے نار حیات

(بال جبریل)

یہ ایک نفسیاتی حقیقت ہے کہ طالب کو جب اُس کی مطلوبہ شے

مل جاتی ہے تو جذبہ طلب سرد پڑ جاتا ہے اور وہ سوز عشق سے

محروم ہو جاتا ہے۔

عشق حصول مدعا کے جذبے سے عاشق کو بے نیاز کر دیتا ہے

اس خیال کو سندھو کے مایہ ناز صوفی فلسفی شاعر شاہ عبداللطیف بھٹانی نے

اس طرح پیش کیا ہے

گولیاں گولیاں م لہاں شال مرملان لہوت
جی اندر جالوچ مپچان صلط سان مانی ٹئی

(شاہ جو رسالو)

مطلب یہ ہے کہ "میں اپنے محبوب کی تلاش میں ہمیشہ مصروف رہوں لیکن
خدا کرے میرا محبوب مجھے کبھی نہ ملے کیونکہ ہو سکتا ہے کہ میرے دل میں جو
سوز اور تڑپ ہے وہ محبوب کے ملنے سے ختم ہو جائے"

اقبال بھی ایسے ہی عشق کے داعی ہیں ان کو حصول مدعا سے عرض
نہیں سوز عشق ان کا منتہا ہے۔ کہتے ہیں

نہ چھین لذت آہ سحر گہی مجھ سے نہ کر نگہ سے تغافل کو التفات آمیز

عالم سوز و ساز میں وصل سے بڑھ کے ہے فراق وصل میں مرگ آرزو بھر میں لذت فراق

(بال جبریل)

جدائی خاک را بخشد نگاہے دہد سرمایہ کو ہے بہ کا ہے
جدائی عشق را آئینہ دار است جدائی عاشقان را سازگار است

فراق او چناں صاحب نظر کرد کہ شام خویش را بر خود سحر کرد

خودی را در دنیا امتحان ساخت غم دیرینہ را عیش جوان ساخت
(گلشن راز جدید)

یہی وجہ ہے کہ اقبال سفر حیات کو ختم کرنے کے بعد بھی پرسکون زندگی
حاصل کرنے کے طلبگار نہیں ہوتے۔

متاع بے بہا ہے درد و سوز آرزو مندی مقام بندگی سے کہ نہ لوں شان خداوندی
ہذبہ عشق اور خواہش فراق ہی کے باعث انسان کو اللہ کی تمام

تخلیقات پر فوقیت حاصل ہے۔

دریا، کہسار، چاند، تارے کیا جانیں فراق و نا صیوری
شایاں ہے مجھے غم جدائی یہ خاک ہے محرم جدائی

مقام شوق ترے قدسیوں کے بس کا نہیں

انہیں کام ہے یہ جن کے حوصلے ہیں زیاد

یہی جذبہ عشق ہے جو انسان کو خود خدا پر ایک قسم کا تفوق دیتا ہے۔

تری دنیا جہان مرغ و ماہی مری دنیا فغان صبح گاہی

تری دنیا میں مجھ کو و مجبور مری دنیا میں تیری پادشاہی

ڈاکٹر یوسف حسین روح اقبال میں لکھتے ہیں :-

”عشق سے اس (اقبال) کی مراد تخلیقی ذوق و وجدان ہے جو

تکمیل ذات کے لئے جذب و تسخیر پر عمل پیرا ہوتا ہے اور ہر قسم کے موانع پر چاہے وہ فطری ہو یا عمرانی غلبہ پاتا ہے۔ یہ شدت احساس کی حالت جو نہایت ہی پراسرار طریقے پر انسانی شخصیت کو لازوال بنا دیتی ہے اس کی خصوصیات تخلیق مقاصد اور پیہم آرزو ہیں۔ عشق جتنا گہرا اور مقاصد کی لگن جتنی شدید ہوگی اتنا ہی انسان اپنے میں تسخیر فطرت کی صلاحیت پیدا کر سکے گا اور راہ طلب و عمل میں آگے بڑھتا جائے گا۔

پتید عشق و دریں کشت نابسمانی
ندامت اینکہ نگامش پید دید درخالم
جہانے از خس و خاثناک دریاں انداخت
ہزار دانہ فروگرد تا درود مرا
نفس نفس بعیار زمانہ سود مرا
شرارہ د لکے داد و آرمود مرا

(ذبورہ عجم)

اقبال نے عشق اور خودی کے تعلق کو مندرجہ ذیل اشعار میں

پیش کیا ہے ۵

نقطہ لوری کہ نام او خودی است
از محبت می شود پایندہ تر
از محبت اشتعال جو ہر شس
فطرت اول آتش اندوزد از عشق
عشق را از تیغ و خنجر پاک نیست
زیر خاک ما شرار زندگی است
زندہ تر، صد زندہ تر، تابندہ تر
ارتقائے ممکنات مضمشرش
عالم افروزی بیاموزد از عشق
اصل عشق از آب باد و خاک نیست

درجہاں ہم صلح و ہم پیکار عشق
 از نگاہ عشق خارا شق بود
 آب حیواں تیغ جو ہر دار عشق
 عشق حق آخر سراپا حق بود
 (اسرار خودی)

۴۔ ہمت - سید عبدالواحد "اقبال - ہزار آٹ اینڈ تھٹ" میں
 لکھتے ہیں "اخلاقی ہو یا جسمانی ہمت کے بغیر انسان دنیا میں کوئی نمایاں
 کامیابی حاصل نہیں کر سکتا۔ ترقی کے لئے مزاحمتوں سے دوچار ہونا
 ناگزیر ہے۔ وہ لوگ جو ہمت مردانہ کے مالک ہوتے ہیں مزاحمتوں کے
 مقابلے سے ان کے جوہر اور بھی چمک جاتے ہیں اور ان کے پوشیدہ اوصاف
 ابھر آتے ہیں۔ بہادر آدمی اپنے عزائم اور ارادوں کو کسی قیمت پر ترک
 کرنے کو تیار نہیں ہوتا وہ بدی کی قوتوں کے سامنے سر تسلیم خم نہیں
 کرتا نہ قوت کا مظاہرہ اس پر کوئی اثر کرتا ہے"
 علامہ اقبال کہتے ہیں

آئین جواں مرداں حق کوئی وبے باکی
 اللہ کے شیروں کو آتی نہیں رو باہی

ہزار خوف ہو لیکن نباں ہو دل کی رفیق
 یہی رہا ہے ازل سے قلندروں کا طریق
 خود آگاہی، حق مستی اور شجاعت کا بہترین نمونہ ہم کو امام حسین
 علیہ السلام کی ذات بابرکات میں ملتا ہے علامہ اقبال اسرار و رموز میں کہتے ہیں

آن امام عاشقان یاور بتول
 سُرخ رو عشق غبور از خون او
 در میان امت آل کیواں جناب
 موسیٰ و فرعون و شبیر و یزید
 زندہ حق از قوت قبیری است
 بچوں خلافت رشتہ از قرآن کی سخت
 تھاست آل سر جلوہ خیر الامم
 بدترین کربلا بارید و رفت
 تا قیامت قطع استبداد کرد
 دشمنان چوں یک صحرا لائحد
 عزم او چوں کوہسار او استوار
 تارما از زخمہ اش لرزاں ہنوز

سر و آزادے زبستان رسول
 شوخی این مصرع از مضمون او
 ہم چو حرف قل ہو اللہ در کتاب
 این دو قوت از حیات آید پدید
 باطل آخر داغ حسرت میری است
 حریت را زہر اندر کام نہ سخت
 چوں سحاب قبلہ باران در قدم
 لالہ در ویرانہ ہا کار بیدور رفت
 موج خون او چمن ایجاد کرد
 دوستان او بہیزد او ہم عدد
 پائدار و تند سیر و کامگار
 تازہ از تکبیر او آسمان ہنوز

(اسرار خودی)

آگے چل کر اسی کتاب میں عبدالواحد صاحب کہتے ہیں "ہمت کے
 معنی صرف یہی نہیں کہ جسمانی خطرات کا مردانہ وار مقابلہ کیا جائے بلکہ
 ہمت اس میں ہے کہ جب حالات نا سازگار ہو جائیں اور لوگ تمسخر
 اڑائیں انسان اپنی قائم کردہ اقدار حیات سے بالوس نہ ہو۔ اس سے

بھی زیادہ ہمت کی ضرورت دوستوں اور دشمنوں کی غلط بیانیوں اور بہتان تراشیوں کا مقابلہ کرنے کے لئے پڑتی ہے۔ ایسی آزمائش اور اذیت کے زمانے میں ہمت انسانی کردار کی پشت پناہی کرتی ہے اور ایک محور کی صورت اختیار کر لیتی ہے جس کے گرد اوصاف حمید گھومتے ہیں۔ یہی ہمت ہے جو ہماری لافانییت کا ثبوت ہے۔

کہتا ہوں وہی بات سمجھتا ہوں جسے حق نے ابلہ مسجد میں نہ تہذیب کا فرزند علامہ اقبال خطبات میں کہتے ہیں "انسان کا" غیر فانی انعام" یہ ہے کہ اس کی ہمت و استقلال، بے مثالیت اور عملی شدت کا بتدریج نمو ہوتا رہے۔ یہاں تک کہ روز حساب سے پہلے واقع ہونے والی "عام تباہی" کا منظر بھی اُس کی ترقی یافتہ خودی کی ہمت و استقلال کو متزلزل نہ کر سکے اور انتہائی خودی کے روبرو ہونے پر بھی اپنے استقلال کو برقرار رکھ سکے۔ جو آدمی کمزور ہے بزدل ہے اس کے لئے بقول اقبال سے

تقدیر کے قاضی کا یہ فتویٰ ہے ازل سے ہے جو مضعیفی کی سزا مرگ مفاہات

(بال جبریل)

۵۔ فقر۔ اقبال کے نزدیک فقر کے معنی عمل کے صلے سے بے نیازی

کے ہیں۔ اس دنیا میں عام طور پر جو کام کیا جاتا ہے وہ کسی نہ کسی غرض

کے پیش نظر کیا جاتا ہے۔ خدا کے پرہیزگار بندے دنیاوی مصائب اس لئے جھیلنے ہیں، صوم و صلوات کو اس لئے قائم رکھتے ہیں کہ بعد از مرگ ان کو جنت میں جگہ ملے اور وہ جو روقصو سے لطف اندوز ہوں۔ دنیا کے طلب گار بندے اپنی جان خطرات میں اس لئے ڈالتے ہیں کہ ان کو جاہ و اقتدار حاصل ہو۔ ان کی ہر سعی عمل کا مقصد تن آسانی اور خود بینی ہوتا ہے۔ اقبال صلہ جوئی کو ارتقاے خودی کے لئے مضر تصور کرتے ہیں اور فقر کا درس دیتے ہیں۔ ان کے نزدیک فقر ایک ایسے بھڑبھکا نام ہے جو انسان کو صلہ جوئی کی خواہش سے بے نیاز کر کے اس میں اپنی اہمیت اور افضلیت کا احساس پیدا کرتا ہے۔ اقبال نے مروجہ اور اپنے فقر کی تعریف ان الفاظ میں کی ہے۔

اک فقر سکھاتا ہے صیاد کو نجیری اک فقر سے کھلتے ہیں اسرار جہانگیری
 اک فقر سے قوموں میں مسکنی و دلگیری اک فقر سے مٹی میں خاصیت اکسیری
 کسی نے اقبال سے فقر کی بابت پوچھا تو کہا "فقر سے میری مراد
 افلاس و تنگ دستی نہیں بلکہ استغنا اور دولت سے لاپرواہی ہے۔
 دولت جو ہر مردانگی کی موت ہے اس سے جرات اور بہادری جاتی
 رہتی ہے۔"

دنیاوی جاہ و دولت انسان کو اپنا والہ و شیدا بنا کر اس سے اجتمادی
اور تخلیقی جوہر چھین لیتی ہے اور وہ صرف روپیہ بنانے کی مشین بن کر
رہ جاتا ہے فقر اس میں بے پناہ قوت عمل و ایثار پیدا کر کے اُسے
دست قدرت میں تیغ براں بنا دیتا ہے۔

چڑھتی ہے جب فقر کی سان یہ تیغ خودی ایک سپاہی کی ضرب کرتی ہے کار سپاہ

(بال جبریل)

اور یہی فقر ہے جس سے انسان تسخیر جہات کر کے مولا صفات بنتا ہے۔

فقر مومن چلیست؛ تسخیر جہات بندہ از تاثیر و مولا صفات

۴۔ رواداری۔ رواداری برتنے سے بنی نوع انسان کو

معتد بہ فائدہ ہو سکتا۔ اس دنیا کے زیادہ تر جھگڑوں اور خون خرابوں

کا باعث تنگ نظری، تعصب اور ہم چومن دیگرے نیست کا جذبہ

ہے۔ یہ تو ظاہر ہے کہ اگر ہر شخص اپنی آزادی اور کارکردگی کو پیش نظر

رکھے گا اور دوسروں کی آزادی اور کارکردگی کا خیال نہ رکھے گا تو

ٹکراؤ ہونا لازمی ہے جس سے خودی مستحکم تو کیا کمزور رہی ہوگی چنانچہ

خطبات میں اقبال کہتے ہیں ”خودی کو مستحکم کرنے والے عمل کی پہچان یہ ہے

کہ انسان اپنی اور دوسروں کی خودی کا یکساں لحاظ رکھے۔“ چنانچہ

رواداری خودی کو برقرار رکھ کر اس کے استحکام کا باعث ہوتی ہے
اقبال رواداری برتنے پر زور دیتے ہوئے کہتے ہیں ۵

حرف بدر ابر لب آوردن خطاست کافر و مومن ہمہ خلق خداست
آدمیت احترام آدمی باخبر شوا از مقام آدمی
بنده عشق از خدا گیر و طریق می شود بر کافر و مومن شفیق
۷۔ کسب حلال۔ اس کے لفظی معنی حصول جائز ہیں لیکن

اقبال نے یہ لفظ وسیع معنی میں استعمال کیا ہے ان کے نزدیک اس
لفظ کے معنی یہ ہیں کہ انسان اپنا مالی، ذہنی اور روحانی سرمایہ اپنی سعی
و محنت سے حاصل کرے۔ خطبات میں وہ کہتے ہیں ”قرآن نے اپنے
خاص انداز میں انسان کی انفرادیت اور بے مثالیت پر زور دیا ہے
انسان کو ایک بے مثال انفرادیت تصور کر لینے کے باعث ہی یہ کہا گیا
ہے کہ ہر انسان اپنا بوجھ خود اٹھائے گا اور وہ صرف اسی کا مستحق ہوگا
جو وہ اپنی سعی سے پیدا کرے گا۔ اسی تعلیم کے پیش نظر اس نے شفاعت
کے تصور کو بھی مسترد کر دیا ہے۔“ انسان کو اپنی ضرورت کی چیزیں خود
ہیا کرنی چاہئیں ۵

از خم ہستی مے گلکفام گیر نقد خود از کیسہ ایام گیر

گرچہ باشی تنگ روز و تنگ بخت در رہ سیل فنا افکندہ رخت
 رزق خویش از نعمت دیگر مجو موج آب از چشمہ خاور مجو
 اقبال آبا ئی میراث حاصل کرنے کے بھی خلاف ہیں یہ
 پشیمان شو اگر لعلے زمیراث پدر خواہی کجا عیش بر دل آوردن لعلے کہ در تنگ است
 ان کا کسب حلال صرف دیتا وی ضروریات ہی تک محدود نہیں بلکہ ذہنی
 اور روحانی ضروریات کے بارے میں بھی ان کی یہی رائے ہے یہ
 ز خاک خویش طلب آتشے کہ پیدانیست تجلی دیگرے در خور تقاضا نیست

کب تک طور پر در پوزہ گرمی مثل کلیم اپنی ہستی سے عیاں شعلہ سینائی کر
 جو انسان سستی اور کاہلی کا شکار ہے اپنی روزی تک نہیں کما سکتا
 وہ زندگی کی مزاحمتوں کا مقابلہ کر کے اپنی خودی اور انفرادیت کو کیسے
 برقرار رکھ سکتا ہے۔ جو شخص اپنے دل و دماغ کو استعمال نہیں کرتا اپنی
 سوچ و بوجھ سے کام نہیں لیتا وہ زندگی کی دوڑ میں اورں کی برابری کیسے
 کر سکتا ہے زندگی کے دشوار گزار راستوں کو ہموار کر کے منزل مقصود
 تک کیسے پہنچ سکتا ہے۔

۸۔ تخلیقی عمل۔ اقبال کے خیال میں کار تخلیق ارتقا و استحکام
 خودی کے لئے سنگ اساسی کی حیثیت رکھتا ہے۔ زندگی کا مقصد صرف

اپنے آپ کو زندہ رکھنا ہی نہیں بلکہ زمانے کے ناسازگار حالات کو بدل کر
اُن کو اپنی ضرورت کے مطابق بنا بھی ہے۔ اس خرابہ دہر کو جنت ارضی
میں تبدیل کرنا ہے۔

یہ سنگ و خشت نہیں جو تری نگاہ میں ہیں
چاک گل و لالہ کو رفو کر
جو اس سے نہ ہو سکا وہ تو کر

وہی جہاں ہے ترا جس کو تو کرے پیدا
عریاں ہیں ترے چمن کی حوریں
بے ذوق نہیں اگرچہ فطرت

مری بھفا طلبی کو دعائیں دیتا ہے
وہ دشت سادہ وہ تیرا جہاں بے بیاد

اقبال کے خیال میں یہ کائنات ایک تخلیقی حرکت ہے وہ ابھی تک
نامکمل ہے اور اس میں اضافہ ہو سکتا ہے۔ اس کے خزانے لاجورد ہیں

اور وہ ظاہر ہونے کے لئے بے قرار ہیں۔ وہ انسان کے لئے دعوتِ تخلیق

و عمل ہے یہ انسان کا فرض ہے کہ وہ کائنات کی دعوت پر لبیک کہے

اس کے لاجورد خزانوں کا کھوج لگائے اور اُسے پایہ تکمیل تک

پہنچائے۔ اُسے پُرانی چیزوں کو بدل کر نئی پیدا کرنی ہوں گی۔

پرانے ہیں یہ ستارے فلک بھی فرسودہ
جہاں وہ چاہئے مجھ کو کہ ہو ابھی تو خیز

فطرت مری مانند نسیم سحری
رفتار ہے میری کبھی آہستہ کبھی تیز

پہناتا ہوں اطلس کی قبائل و گل کو
کرتا ہوں سرخار کو سوزن کی طرح تیز

اقبال کے نزدیک کافر و مؤمن کی پہچان اس میں نہیں کہ ایک اللہ

کا معترف ہے دوسرا متکبر بلکہ اس میں ہے کہ ایک خالق ہے اور دوسرا مقلد ہے
 ہر کہ اور ا قوت تخلیق نیست پیش ماجزہ کا فروز ندیق نیست
 صاحب ایجاد کوئی بھی ہو دنیا اُسے سر آنکھوں پر بٹھاتی ہے
 جو عالم ایجاد میں ہے صاحب ایجاد ہر دور میں کرتا ہے طواف اسکا زمانہ
 صاحب ایجاد جہاں تو پیدا کرنے کے لئے اس قدر بے تاب رہتا
 ہے کہ خدا کی شان میں گستاخی کرنے سے بھی نہیں ہچکچاتا ہے
 گفت یزداں کہ چین است و دگر بیچ مگو

گفت آدم کہ چین است و چناں می با نیست
 اور یہ محض لفاظی نہیں بلکہ وہ اسے پورا کر دکھاتا ہے

تو شب آفریدی چراغ آفریدم سفاں آفریدی ایام آفریدم
 بیابان و کسار و راغ آفریدی خیابان و گلزار و باغ آفریدم

من آنم کہ از شک آئینہ سازم

من آنم کہ از ہر نو شینہ سازم

۹۔ آزادی۔ تخلیقی عمل صرف آزاد فضا ہی میں پیدا ہو سکتا

ہے یہی وجہ ہے کہ اقبال ارتقائے خودی کے سلسلے میں آزادی فکر و

عمل کو بہت زیادہ اہمیت دیتے ہیں۔ اقبال نے جہاں آزادی کے

محاسن کا ذکر کیا ہے وہاں وہ مرد آزادی کی روحانی اور عملی ممکنات

پر بھی روشنی ڈالی ہے ذیل میں چند مثالیں پیش کی جاتی ہیں حریت کے بارے میں کہتے ہیں ۵

عشق را آرام جاں حریت است ناقہ اش را ساریاں حریت است
(اسرار و موز)

مرد آزاد کی شان میں کہتے ہیں ۵

وہی ہے بندہ حر جس کی فریب کاری نہ وہ کہ حرب ہے جس کی تمام عیاری
انل سے فطرت احرام میں ہیں ویش بدوش قلندری و قبایوشی و کلہ داری
دیود انھیں کا طواف بتاں سے ہے آزاد یہ تیرے مومن و کافر تمام زناہ می

(صرب کلیم)

بندہ آزاد را شانے دگر مرگ اور امی دہر جانے دگر
او خود اندیش است و مرگ ندیش نیست مرگ آزاداں ز آنے بیش نیست
مرد سحر دریائے شرف لے کراں آب گیر از بحر و نے از ناوداں
روز کیں آں محرم تقدیر خویش گو خود را می کند از شمشیر خویش
روز صلح آں برگ سے ساز انجمن ہم چو باد فرودیں اندر چمن

(پس چہ باید کرد)

اور پھر آزاد و غلام کا موازنہ کرتے ہوئے کہتے ہیں ۵

آزاد کی رگ سحت ہے مانند رگ سنگ محکوم کی رگ نرم ہے مانند رگ تاک

محکوم کا دل مردہ و افسردہ و نوامید آزاد کا دل زندہ و پیرسوز و طربناک
 زندہ دلی، سوز دروں اور طرب حیات یہی وہ خصوصیات ہیں جو
 کائنات کا دلکش نغمہ بنا کر انسان کو آقائے کائنات بنانے کی ذمہ دار
 ہو سکتی ہیں۔

۱۰۔ تسخیر کائنات۔ یہ تو ایک مسلمہ حقیقت ہے اگر انسان کے لئے
 دنیا میں رہنے کی جگہ نہ ہو اگر اس بھری پڑی کائنات میں اس کا اپنا
 ٹھکانہ نہ ہو تو نہ وہ اپنی آزادی کو برقرار رکھ سکتا ہے اور نہ ہی اپنے تخلیقی
 امکانات کو بروئے کار لاسکتا ہے۔ انسان کی توسیع حیات اور استحکام
 خودی کا دار و مدار تسخیر موجودات اور قوائے نظام عالم پر ہے چنانچہ
 اقبال کہتے ہیں ۵

تو شمشیری ز کام خود برون آ
 بروں آ از نیام خود برون آ
 نقاب از ممکنات خویش برگیر
 مہ و خورشید و انجم را بہ برگیر
 خطبات میں علامہ اقبال کہتے ہیں کہ یہ انسان کا حصہ ہے کہ وہ اپنے
 گرد و پیش کی دنیا کا جائزہ لے اور اپنی اور کائنات کی قسمت تعمیر کرے
 اگر اس سمت میں انسان پیش قدمی کرتا ہے تو خدا خود اس کا شریک کار
 ہو جاتا ہے لیکن اگر وہ پیش قدمی نہیں کرتا، اگر وہ زندگی کے بڑھتے ہوئے
 کارواں کا ساتھ نہیں دیتا تو اس کے جذبات سرد پڑ جاتے ہیں اور وہ

بے حس مادے کے درجے کو پہنچ جاتا ہے، اسی خیال کو اقبال نے
اسرار و رموز میں اس طرح پیش کیا ہے

ما سوا از بہر تسخیر است و بس
از کن حق ما سوا شد آشکار
غنچه؛ از خود چمن تعبیر کن
کوہ و صحرا دشت و دریا بحر و بر
اے کہ از تاثیر انبویں خفتہ
خیز و واکن دیدہ مخمور را
می زند شمشیر دوران بر تبت
سینہ را از سنگ زوری ریش کن
حق جہاں را قسمت نیکان شمر
احتیاج زندگی می راندش
تا ز تسخیر قوائے این نظام
جستجو را محکم از تدبیر کن
کارواں را رہز راست این جہاں
گیر اور اتانہ او گیر و ترا

سینہ او عرضہ تیر است و بس
تا شود پیکان تو سنداں گزار
شبندی؛ خورشید را تسخیر کن
تختہ تعلیم ارباب نظر
عالم اسباب را دوں گفتہ
دوں مخواں این عالم مجبور را
تا بہ بینی ہست خون اندر بدن
امتحان استخوان خویش کن
جلوہ اش با دیدہ مومن سپرد
بر زبیں گردوں سپر گردانش
ذو فنونی ہائے تو گردد تمام
انفس و آفاق را تسخیر کن
نقد مومن را عیار است این جہاں
ہمچوے اندر سبو گیر و ترا

تسخیر کائنات جوع الارض یا خود عرضی کی وجہ سے نہیں ہونی چاہئے
بلکہ صرف حق کی خاطر ہونی چاہئے۔

عسکر شاہی و افواج غنیم
ہر دوازہ شمشیر جوع او دو نیم
آتش جان گدا جوع گدا ست
جوع سلطان ملک ملت رافنا ست
ہر کہ خنجر ہر غیر اللہ کشید
تیغ او در سینہ او آرمید

(اسرار خودی)

تسخیر کائنات کے معنی سمجھاتے ہوئے کہتے ہیں یہ

خنک روزے کہ گیری این جہاں را
شگافی سینہ نہ آسماں را
گزارد ماہ پیش تو سجودے
برو پیچی کمند از موج دودے
دریں دیر کہن آزاد باشی
بتاں را بر مراد خود تراشی
بکف بردن جہان چار سورا
مقام نور و صوت و رنگ و پورا
فزونش کم، کم او بیش کردن
دگر گوں بر مراد خویش کردن
برنج و راحت او دل نہ بستن
طلسم نہ سپہرا و شکستن
فرورفتن چوپیکاں در ضمیرش
شکوہ خسرو می این ست این ست
ندادن گندم خود با شعرش
ہمیں ملک ست کو تو ام بدین ست

علامہ اقبال کے نزدیک تسخیر کا کام خود بخود سرا انجام نہیں پا جائے گا

بلکہ اس کے لئے کوشش کرنا لازمی ہے اور اگر ضرورت پڑے تو تشدد سے بھی کام لیتا ہوگا پتہ اچھا کہتے ہیں۔

مرد خود دارے کہ باشد بختہ کار
 با مزاج او بسازد روزگار
 گر نہ سازد با مزاج او جہاں
 حی شود جنگ آزما با آسماں
 حی کنڈ از قوت خود آشکار
 روزگار نو کہ باشد سازگار
 در بہاں نتوان اگر مردانہ زیست
 پیچہ مردان جاں سپردن زندگی است
 زندگی گشت است و حال قوت است
 شرح رمز حق و باطل قوت است

(اسرار خودی)

۱۱۔ اشتراک عمل۔ علامہ اقبال کے نزدیک آزادی و اجتہاد خود

سرقا اور بے لگامی کا نام نہیں ہے اور ویسے بھی تسخیر عالم کا کام فرد
 واحد بسر انجام نہیں دے سکتا۔ خودی کا استحکام اور فطرت کی تسخیر تو
 دوسروں سے تعاون کرنے اور مل جل کر رہنے سے ہو سکتے ہیں۔
 یوں بھی تعاون ایک ایسی چیز ہے تو دینے والے کو بھی فائدہ پہنچاتی ہے
 اور لینے والے کو بھی۔ چونکہ انسان کو معاشرے میں رہنا ہے لہذا اس کو
 معاشرے سے تعاون کرنا بھی ہوگا اور تعاون حاصل بھی کرنا ہوگا ان
 باتوں کے پیش نظر فرد کو اپنی آزاد شخصیت کے ارتقا کے لئے جماعت
 سے غذا حاصل کرنی پڑے گی اور جماعت کا یہ فرض ہونا چاہئے کہ وہ

افراد کی شخصیت کے ارتقا میں کم سے کم دخل دے۔ رموز بے خودی میں کہتے ہیں۔

فرد را ربط جماعت رحمت است
تا توانی با جماعت یار باش
فرد و قوم آئینہ یک دیگر اند
فرد می گیرد ملت احترام
در دلش ذوق نمود از ملت است
فرد تنها از مقاصد غافل است
در جماعت خود شکن گردد خودی
خودی کو مستحکم کرنے والے عوامل معلوم کر لینے کے بعد یہ بھی
مغزوری ہے کہ ان عوامل کا بھی پتہ لگا لیا جائے جو خودی کو کمزور
کرتے ہیں۔ ذیل میں آخر الذکر مد کے عوامل پیش کئے جا رہے ہیں۔

- ۱۔ سوال - ۲۔ تقلید - ۳۔ خوف - ۴۔ غلامی - ۵۔ ضمیر فروشی
- ۶۔ نسب پرستی۔

۱۔ سوال - ڈاکٹر نکلسن کے نام اپنے خط میں اقبال لکھتے ہیں
”ہر وہ چیز جو ذاتی سعی کے بغیر حاصل ہو جائے سوال کے تحت میں
آجاتی ہے“ میری رائے میں اس لفظ کا وہی مفہوم ہے جو عمل،

کسب حلال، سعی تخلیق اور کوشش تسخیر عالم کی غیر موجودگی سے پیدا ہوتا ہے اس لحاظ سے بھیک مانگنے کے علاوہ مندرجہ ذیل باتیں سوال کی مد میں آجاتی ہیں۔

۱۔ آبائی میراث حاصل کرنے کی خواہش سے

پیشیاں شو اگر لعلے نہ میراثِ پدر خواہی

کجا عیش بردن آوردن لعلے کہ در سنگ است

۲۔ چھوٹی چھوٹی مراعات۔ ایک مرتبہ سر اکبر حیدری نے نوشہ خانہ

حضور نظام دکن کی طرف سے ایک ہزار روپیہ کا چک اقبال کو بطور

”تواضع“ بھیجا۔ اقبال نے اُسے بھی بھیک سمجھ کر واپس کر دیا اور اکبر

حیدری کو لکھا :-

میں تو اس بار امانت کو اٹھاتا سردوش کام درویش میں ہر تلخ ہے مانند نبات

غیرت فقر مگر کرنے سکی اس کو قبول جب کہا اُس نے یہ ہے میری خدائی کی زکات

۳۔ تحفے تحائف۔

۴۔ بادشاہوں کا خراج اور پیروں فقیروں مولویوں صوفیوں

کے نذرانے۔

مانگنے والا اگر ہے صدقہ مانگے یا خراج کوئی مانے یا نہ مانے میر و سلطان سب گدا

۵۔ دوسروں کے افکار و عقاید کی خوشہ چینی۔

کب تک طور پہ درپوزہ گرمی مثل کلیم اپنی مستی سے عیاں شعلہء سینائی کر
 نکلسن کے نام خط میں اقبال مزید لکھتے ہیں "خودی کو مستحکم کرنے کے
 لئے ہمیں قوت تخلیق عمل کو مضبوط کرنا چاہئے اور ہر قسم کی بے عملی یعنی
 سوال سے احتراز کرنا چاہئے" کیونکہ

از سوال افلاس گردد و خوار تر از گدائی گدیہ گر نادار تر
 از سوال آشفته اجزائے خودی بے تجلی نخل سینائے خودی

۲۔ تقلید۔ اقبال کے خیال میں تقلید خودی کے لئے سم قاتل
 کی حیثیت رکھتی ہے۔ اس سے انسان کی قوت فکر و عمل بالکل ختم ہو جاتی
 ہے اور خود اعتمادی و خود اعتباری بھی رخصت ہو جاتی ہے۔ وہ لوگوں
 کو تقلید سے باز رکھنے کے لئے اپنی مثال پیش کرتے ہیں

نگردم از کسے درپوزہ چشم جہاں را جز بچشم خود ندیدم
 (پیام مشرق)

اقوام مشرق اور بالخصوص اقوام ہند کے احساس کمتری کو دیکھتے ہوئے
 کہتے ہیں

اٹھانہ نشینہ گران فرنگ کے احساں سفاں ہند سے بنا و جام پیدا کر
 (بال جمیریل)

تقلید کے بڑے اثرات کی تصویر پیش کرتے ہوئے کہتے ہیں

علم غیر آموختی اندوختی روئے خویش از غارہ اش افروختی
 ارجمندی از شعارش می بری من نہ دانم تو توئی یا دیگری
 عقل تو زنجیری افکار غیر در گلوئے نو نفس از تار غیر
 بر زبان گفتگو ہا مستعار در دل تو آرزو ہا مستعار
 تا کجا طوف چہراغ محفلے ز آتش خود سوزا کرداری دلے
 (رموز بے خودی)

تقلید کی برائیوں سے آگاہ کرنے کے بعد وہ ندرت فکر و عمل کی
 دعوت دیتے ہوئے کہتے ہیں کہ
 ندرت فکر و عمل سے معجزات زندگی ندرت فکر و عمل سے سنگ خارہ العلیا
 (بال جبریل)

۳۔ غلامی - خودی کے لئے غلامی نہ ہر بلا ہل ہے۔ عزم محکم، ذوق
 عمل اور جذبہ تسخیر صرف اس شخص کے سینے میں پیدا ہو سکتے ہیں جو غلامی
 کی مرگ آفریں بندشوں سے آزاد ہو۔ جس کے حواس زندگی کی انہی اور
 فطری قدروں کو تحقیق و تسخیر کرنے کے لئے کسی قید و بند کے بغیر مصروف
 کار رہیں۔ جو اپنی جستجو اور کارکردگی میں کسی کا محتاج و ماتحت نہ ہو۔ لیکن
 بے چارے غلام کی حالت اس کے بالکل برعکس ہوتی ہے وہ نہنجیر غلامی
 میں مقید ہونے کے باعث نہ تو تحقیق و تسخیر کا عزم کر سکتا ہے نہ زندگی

مخفی اقدار کو نمایاں کرنے کی سعی کر سکتا ہے اور نہ تسخیرِ عالم کے لئے
عمل پیرا ہو سکتا ہے۔ غلام کی عبرتناک کوتاہیوں اور مجبوریوں کو دیکھتے
ہوئے اقبال کہتے ہیں یہ

غلاموں کی بصیرت پر بھروسہ کر نہیں سکتے

جس زندگی میں زندگی کا اساسی عنصر یعنی آزادی ہی نہیں ہے اُسے
زندگی کیسے کہا جا سکتا ہے اور اگر انسان زندگی کے حقیقی نصب العین
یعنی تخلیق و تکمیل مقاصد سے محروم ہو تو اُس کا ہونا نہ ہونا برابر ہے۔
یہی وجہ ہے کہ اقبال ہر غلام کو ننگ ہستی اور توہینِ انسانیت سمجھتے ہیں۔
زندگی نامے میں کہتے ہیں یہ

از غلامی دل بمیرد در بدن	از غلامی روح گردد بار تن
از غلامی ضعف پیری در شباب	از غلامی شیر غاب افکنده ناب
از غلامی بزم ملت فرد فرد	ایں و آں با ایں و آں اندر نبرد
آں بیکے اندر سجود ایں در قیام	کار و بارش چوں صلوة بے امام
در رفتد ہر فرد یا فرد دگر	ہر زمان ہر فرد را در دے دگر
از غلامی مردق زنا ریتد	از غلامی گو ہر شس نا ارجمند
شاخ او بے ہرگاں عریاں ز برگ	نیست اندر جان او جز نیم مرگ
کو رذوق و نیش را دانستہ نوش	مردہ بے مرگ و نعش خود بدوش

آبروئے زندگی دریاختہ
 روزہا در ماتم یک دیگر اند
 از غلامی ذوق دیدارے مجھوئے
 آدم از بے بصری بندگی آدم کرد
 یعنی از خوئے غلامی از سگان خوار تربت

چوں خزاں با کاہ وجود در ساختہ
 در خرام از ریگ ساعت کمر اند
 از غلامی جان بیدارے مجھوئے
 گوہرے داشت ولے تذر قباد و جم کرد
 من تدیدم کہ سگے پیش سگے سر خم کرد

(پیام مشرق)

دنیا تو غلام کی زندگی سے بیزار رہتی ہی ہے قبر بھی اس کی مٹی
 سے فریاد کر اٹھتی ہے۔ قبر مردے سے!

آہ ظالم تو جہاں میں بنادہ محکوم تھا
 تیری میت سے مری تاریکیاں تاریک تر
 الحذر محکوم کی میت سے سو بار الحذر
 میں سمجھی تھی کہ ہے کیوں خاک میری سوزناک
 تیری میت کے زمین کا پردہ ناموس چاک
 اے سرافیل! اے خدائے کا نزا اے جان پاک

۴۔ غداروں اور ضمیر فروشوں - خودی شکن اعمال میں غداروں
 اور ضمیر فروشوں کا درجہ غلامی اور سوال سے کسی طرح بھی کم نہیں غدار
 اور ضمیر بیچنے والا انسان اپنی زندگی اور خودی پر تو ظلم کرتا ہی ہے
 اپنے ملک و ملت کی تباہی و بربادی کا بھی باعث بنتا ہے۔

علامہ اقبال نے اس قسم کے لوگوں کی جس شدت سے مذمت
 کی ہے شاید ہی کسی اور نے کی ہو۔ ان کی وطن فروشانہ حرکات کا

ذکر کرتے ہوئے "نالہ ہندوستان" میں کہتے ہیں :-

ہندیاں بیگانہ ازنا موس ہند	شمع جاں افسرد در فالوس ہند
مرد جعفر زندہ روح او ہنوز	کے شب ہندوستان آید بروز
آشیاں اندرتن دیگر ہند	تاز قید یک بدن و امی ہند
گاہ پیش دیریاں اندر نیاز	گاہ اورا پاکلیسا ساز باز
عنتری اندر لباس حیدری است	دین او آئین او سوداگری است
اصل او از صادق یا جعفری است	ملتی را ہر کجا غارتگری است
الاماں از جعفران این زمان	الاماں از روح جعفر الاماں
دو زخ از احراق شاں آید نفوس	جعفر و صادق دو تاریخی غداران ہند کا ذکر کرتے ہوئے کہتے ہیں :-
روح قومی کشتہ از بہر دو تن	منزل ارواح بے یوم النشور
ننگ آدم، ننگ دین، ننگ وطن	اندرون او دو طاغوث کہن
ملتی از کار شاں اندر فساد	جعفر از بنگلہ و صادق از دکن
ملک و دینش از مقام خود افتاد	ناقبول و ناامید و تا مراد
آں عزیزہ خاطر صاحب دلاں	ملتی کو بند ہر ملت کشاد
این ہمہ کردار آں ارواح زشت	می نہ دانی خطہ ہندوستان

(جاوید نامہ)

غدار کو مرنے کے بعد بھی چین و سکون نصیب نہیں ہوتا۔
 ایں چینیں کارے نمی آید ز مرگ جان غدارے نیا ساید ز مرگ
 دوزخ کی آگ بھی اس سے دور بھاگتی ہے۔

گفت دوزخ را خس و خاشاک بہ شعله من زیں دو کا فر پاک یہ

۵۔ خوف در حقیقت عدم جرأت کا نام ہے اور پریشانی
 انتشار، غصہ، حسد، کسر نفسی، احساس کمتری وغیرہ اس کی مختلف صورتیں
 ہیں۔ بنی نوع انسان کا سب سے بڑا دشمن خوف ہے خوف ہی کے
 باعث دنیا میں بے اعتباری، بے اعتمادی اور شکوک و شبہات پیدا
 ہوتے ہیں۔

لا بہ و مکاری و کین و دروغ ایں ہمہ از خوف می گیرد فروغ
 ہر شہر بہاں کہ اندر قلب تست اصل او بیم است اگر بدینی درست
 (در روز بے خودی)

ہر دو میں آمروں، ظالموں، بزدلوں، ضمیر فروشوں اور غداروں
 کو پیدا کرنے اور پروان چڑھانے کا کام اسی جذبہ خوف نے سر انجام
 دیا ہے۔ خوف کی تباہ کاریوں کا ذکر کرتے ہوئے اقبال کہتے ہیں۔
 بیم غیر اللہ عمل را دشمن است کاروان زندگی را بہرن است

عزم محکم ممکنات اندیش از و
 تخم او چون در گلت خود را نشاند
 فطرت او تنگ تاب و سازگار
 دزد و از پا طاقت رفتار را
 بیم چون بند است اندر پاسه ما
 بد نمی آید اگر آهنگ تو
 بیم جاسوسی است از اقلیم مرگ
 چشم اندیده بیم دن کار حیات
 هر شمشیربهاں که اندر تالیب تست
 لابه و مکاری و کین و دروغ
 پرده زور و دیابیرا بمنش
 زانکه از همت نباشد استوار

ہمت عالی تامل کیش از و
 زندگی از خونمانی باز ماند
 با دل لرزاں و دست رعشہ دار
 می رباید از دماغ افکار را
 ورثہ صد سبیل است در دریائے ما
 نرم اند بیم است تا چنگ تو
 اندرونش تیرہ مثل بیم مرگ
 گوشش او بند گیر اخبار حیات
 اصل او بیم است اگر بینی درست
 این بیم از خوف می گیرد فروغ
 فتنہ را آغوش مادر و امنش
 می شود خوش شود یا ناسازگار

بندۂ خوف اگر انسان کے دل و دماغ پر طاری ہے تو وہ اپنی
 صلاحیتوں کو بروئے کار نہیں لاسکتا ہے

بیم غیر اللہ عمل را دشمن است
 کاروان زندگی را بہرن است
 تخم او چون در گلت خود را نشاند
 زندگی از خود نمائی باز ماند
 ہر کہ رمز مصطفیٰ ہمیدہ است
 شرک را در خوف مضمردیدہ است

۶۔ نسب پرستی۔ نسب پرستی کے معنی اپنی نسلی برتری اور خاندانی فضیلت پر غرور کرنا ہے چونکہ اس قسم کے غرور کا دار و مدار ذاتی قابلیت اور صلاحیت پر نہیں ہوتا اس لئے ایک طرف یہ رویہ انسان کو نکما اور ناکارہ بنا دیتا ہے دوسری طرف انسان انسان میں بھید بھاؤ پیدا کر کے انسانی برادری کو توڑ دیتا ہے اور ان کی مجموعی قوت عمل و مزاحمت کو منتشر کر دیتا ہے۔ علامہ اقبال اس جذبے کو ارتقائے خودی کے لئے سم قاتل تصور کرتے ہوئے اس کی مذمت کرتے ہیں۔ خطبات میں کہتے ہیں ”چونکہ اعلیٰ خودی اسفل خودی سے پیدا ہوتی ہے اس لئے اس کی قدر و منزلت کم نہیں ہوتی۔ کسی چیز کی قدر و منزلت اور اہمیت کا اندازہ اس کی اصل سے نہیں لگایا جاسکتا۔ اس کا دار و مدار درحقیقت چیز کی بہ نفسہ صلاحیت، اہمیت اور رسائی پر ہوتا ہے“ گذشتہ زمانے میں جب سیاسی اقتدار چند خاندانوں میں محدود تھا لوگ ”پدرم سلطان بود“ پر ناز کرتے تھے۔ دور حاضر میں سامراجی لڑائیوں اور اشتعالی انقلابوں نے خاندانی فضیلت کو ختم کر دیا ہے لیکن سیاسی مصلحتوں نے نسلی، قومی اور طبقاتی غرور پیدا کر کے بے شمار ”منتخب قوموں“ کو پیدا کر دیا ہے۔ یہ ”منتخب قوموں“ کا تصور نسب پرستی ہی کی ایک شکل ہے اور اس کے اثرات بھی استحکام و ارتقائے خودی

کے لئے محدود مساوی ثابت نہیں ہو سکتے۔

مندرجہ بالا تصریحات سے معلوم ہو گیا کہ خودی کے استحکام و اہتمام سے تعلق رکھنے والے بہت سے عناصر ایک دوسرے کی ضد ہیں۔ مثلاً اگر انسان جبری و دلیر ہے تو خوف و ہراس کا اس پر اثر نہ ہو گا۔ اگر وہ کسبِ حلال اور اجتہادِ عمل اپنا معمولِ حیات بنا لیتا ہے تو سوال کی تباہ کاری سے محفوظ رہے گا اگر وہ حرمت پسند اور جوہرِ فقر سے آراستہ و پیراستہ ہے تو غلامی اور غلامی کا سوال ہی پیدا نہ ہو گا تاہم خودی کے استحکام و اہتمام سے تعلق رکھنے والی تمام قوتوں کو متضاد و مخالف و حدتوں میں تقسیم کرنا مشکل ہے اسی لئے میں نے ان پر فرداً فرداً روشنی ڈالی ہے۔

استحکامی قوتوں کو مضبوط کرنے اور اہتمامی قوتوں سے بچنے سے خودی یعنی شخصیت کا ارتقا تیز تر ہو جاتا ہے۔ انسان اطاعتِ آئین اور ضبطِ نفس کے مراحل طے کر کے بتدریج نیابتِ الہی کا درجہ حاصل کر لیتا ہے۔ اقبال نے انسانِ کامل کا جو تصور پیش کیا ہے وہ محض خیال پرستی نہیں ہے چونکہ ہر انسان میں ارتقا کے امکانات موجود ہیں لہذا ان امکانات کو سمجھ کر ان کے حصول کے لئے عمل پیرا ہونے اور سازگار و ناسازگار حالات میں اپنی سعی کو جاری رکھنے سے ہر شخص انسانِ کامل بن سکتا ہے۔

گیادور حدیث لن ترانی
وہی ہمدی وہی آخر زمانی

کھلے جاتے ہیں اسرار بہانی
ہوئی جس کی خودی پہلے نمودار

یہ عالم کہ ہے زیر فرمان موت
جہاں زندگی ہے ثقط خورد و نوش
مسافر یہ تیرا نشیمن نہیں
طلسم زمان و مکاں توڑ کر
زمین اس کی صید آسماں اس کا صید
کہ خالی نہیں ہے ضمیر وجود
کہ تیری خودی تجھ پہ ہو آشکار
تجھے کیا بتاؤں تری سر نوشت

یہ عالم یہ ہنگامہ رنگ و صورت
یہ عالم یہ بیت خاتہ چشم و گوش
خودی کی یہ ہے منزل اولیں
بڑھے جا یہ کوہ گراں توڑ کر
خودی شیر مولا جہاں اس کا صید
جہاں اور بھی ہیں ابھی لے نمود
یہ ہے مقصد گردش روزگار
تو ہے فاتح عالم خوب و زشت

اس پیغام کا تعلق کسی ایک فرد، جماعت یا قوم سے نہیں ہے
بلکہ یہ تو تمام بنی نوع انسان کے لئے ہے۔ جو اس پیغام پر لبیک کہے
گا۔ آگے بڑھ جائے گا جو پس و پیش کرے گا وقت اُسے روندتا ہوا گزر
جائے گا۔

فلسفہ خودی کے آخذ

خیال و فکر کی تکمیل اور نئے نظریات کی تخلیق کسی ایک فرد و احد کی ذہنی کاوشوں اور فکری جولانیوں کا نتیجہ نہیں ہوتی۔ ہر مفکر یہ کوشش کرتا ہے کہ فکر و خیال کے مختلف سلسلوں کا تجزیہ کرے اور ان کے صحت مندانہ عناصر کو ملا کر ایک نیا سلسلہ فکر و خیال مرتب کر لے یا اپنے مشاہدات اور تجربات سے حاصل شدہ یافتوں کی روشنی میں پرانی فکری کڑیوں میں قطع برید کر کے نئی اقدار پیدا کر لے۔ یہ کلیہ اقبال پر بھی صادق آتا ہے۔ جو لوگ یہ تصور کرتے ہیں کہ اقبال کے تمام تر نظریات ان کے ذاتی مشاہدات اور تجربات کا نتیجہ ہیں میری رائے میں وہ حقیقت سے کوسوں

دور ہیں۔ ان کے اس خیال کو شاعرانہ نقلی سمجھنا چاہئے یا محض خود فریبی۔
 اس کے برعکس وہ لوگ جو ان کو کورمقلد اسلام سمجھ کر ان کے جملہ نظریوں کا
 واحد منبع قرآنی آیات و تعلیمات قرار دیتے ہیں وہ بھی حق بجانب نہیں ہیں۔
 علامہ اقبال اپنے خطبات میں خود ہی لکھتے ہیں "گر ششہ یا پنج سو سال
 سے اسلام کا مذہبی تخیل بالکل جامد رہا ہے۔۔۔ موجودہ زمانے میں
 دنیا سے اسلام بڑی تیزی کے ساتھ مغرب کی طرف بڑھ رہا ہے۔۔۔
 اور اس میں کوئی برائی بھی نہیں ہے۔۔۔۔۔ ڈر صرف اس بات کا ہے
 کہ ہماری یہ تحریک مغربی تمدن کی روح تک پہنچنے کے بجائے کہیں اس
 کی ظاہر اچھلتی ہوئی نول سے ٹکرا کر نہ رہ جائے۔ ہماری ذہنی خواہش
 کے اس طویل عرصے میں یورپ اہم مسائل پر سنجیدگی سے سوچتا رہا ہے
 ازمنا و وسطیٰ کے دور سے جب کہ اسلام کے مذہبی مکاتب مکمل ہوئے تھے
 انسانی فکر اور تجربے کی دنیا میں لا محدود ترقی ہوئی ہے۔ انسان میں
 اپنے ماحول پر اپنی برتری اور فضیلت کا تازہ احساس اور نیا یقین پیدا
 ہو گیا ہے نئے نکات الٰہی پیش کئے گئے ہیں، تازہ تجربات کی روشنی میں
 پرانے مسائل کو نئے ڈھنگ سے بیان کیا گیا ہے اور نئے مسائل پیدا
 ہو گئے ہیں۔ ایسے محسوس ہو رہا ہے جیسے انسان اپنے اساسی درجات
 یعنی زمان و مکان و علیت سے آگے بڑھتا جا رہا ہو۔ سائنٹیفک فکر

کی ترقی سے ہمارا تصور شناخت بھی تبدیل ہوا جا رہا ہے حکیم آئین سٹائن کے اضافی نظریات نے کائنات کا ایک نیا تصور پیش کر کے فلسفہ اور مذہب کے یکساں مسائل کو نئے زاویہ نگاہ سے دیکھنے کا راستہ صاف کر دیا ہے ایسے حالات میں اگر ایشیا اور افریقہ کے مسلمانوں کی نئی نسل اپنے مذہبی تخیل کو از سر نو تشکیل دینے کی متمنی ہے تو اس میں تعجب کی کون سی بات ہے۔ دنیا سے اسلام کی اس خواہش کے پیش نظر یورپ کی فکری تحریکات اور ان کے نتائج کا جائزہ لینا ضروری ہے تاکہ یہ معلوم ہو سکے کہ اسلامی نظریات کی از سر نو تشکیل میں ان سے کیا مدد مل سکتی ہے۔

خطبات کے پیش لفظ میں لکھتے ہیں ”میں نے اسلام کی فکری روایات اور انسانی معلومات کی مختلف اقسام کی فکری یافتوں کی روشنی میں اسلامی تخیل کو از سر نو تشکیل دینے کی کوشش کی ہے لیکن یہ بات یاد رکھنا چاہئے کہ خیال و فکر کی دنیا میں قطعیت کوئی چیز نہیں ہوتی۔ جیسے جیسے علم میں ترقی ہوگی اور فکر کی نئی راہیں کھلتی جائیں گی میری آرا سے بہتر اور زیادہ صحت مند آرا بھی پیش ہو سکتی ہیں“ علامہ اقبال کے ان بیانات سے یہ قطعاً طے ہو جاتا ہے کہ انھوں نے

اپنے نظریات کی تشکیل کے لئے مشرق و مغرب دونوں کے قدیم و جدید افکار سے استفادہ کیا ہے۔ ان کے کلام اور تحریرات میں مختلف اور متعدد علمی ذرائع، مفکروں اور فلسفیوں کا ذکر آیا ہے۔ ان میں سے بعض کو انھوں نے مردود ٹھہرا کر ان کے افکار اور نظریات پر کڑی تکتہ چینی کی ہے۔ بعض ایسے ہیں جن کے بعض افکار کو انھوں نے سراہا ہے اور بعض کو ناقابل التفات ٹھہرایا ہے اور بعض ایسے بھی ہیں جن کو خراج تحسین پیش کرتے ہوئے ان کی خوشہ چینی کا اعتراف کیا ہے اقبال کے ان ارشادات اور ان کے نظریات کا جائزہ لینے سے میں اس نتیجے پر پہنچا ہوں کہ انھوں نے مندرجہ ذیل ذریعوں اور شخصیتوں سے کم و بیش استفادہ کیا ہے۔

- ۱۔ مشرق۔ (۱) قرآن کریم۔ (ب) بھگوت گیتا۔ (ج) تھیوسوفی۔
- (د) مولانا روم۔ (۵) ابن سینا۔ (و) امام غزالی۔
- ۲۔ مغرب۔ (۱) نیٹش۔ (ب) ہیکل اور مارکس۔ (ج) برگساں
- (د) آئین سٹائن۔

نظریات اقبال پر ان کے اثرات کا تفصیلی جائزہ لینے سے پہلے یہ ضروری معلوم ہوتا ہے کہ ان منبعوں اور مفکروں کی تعلیمات و نظریات کے ان پہلوؤں پر اجمالاً روشنی ڈال دی جائے جن سے اقبال

نے استفادہ کیا ہے۔

۱۔ تعلیمات قرآن کریم۔ ”اللہ ایک ہے۔ وہ بے نیاز ہے۔ نہ

وہ جتنا ہے اور نہ جتنا گیا ہے۔ اور اس کا برابر می کرنے والا کوئی نہیں“

(۱۱۲ - ۱ سے ۴) ”خدا آسمان اور زمین کا نور ہے“ (۲۴ - ۳۵)

آسمان کی اور زمین کی سلطنت اسی کی ہے وہی جلاتا ہے اور وہی

مارتا ہے اور وہی ہر چیز پر قادر ہے۔ وہی اول ہے اور وہی آخر ہے

اور ظاہر بھی ہے اور باطن بھی ہے (سورہ حدید) خدا نے یہ کائنات

تفریحاً نہیں بنائی ”اور ہم نے آسمان کو اور زمین کو اور جو کچھ ان

کے درمیان میں ہے کھیل سے نہیں بنایا ہم نے تو ان کو (اپنی)

مشیت سے بنایا ہے“ (۲۴ - ۳۸، ۳۹) لہذا یہ کائنات ازلی نہیں

حادث ہے۔ خدا نے کہا ”ہو جا“ اور وہ ہو گئی۔ یہ کائنات بلا وجہ

نہیں بنائی گئی ”بے شک آسمان اور زمین کی بناوٹ میں رات اور

دن کے آنے جانے میں عقل مندوں کے لئے نشانیاں ہیں جو کھڑے

اور بیٹھے اور لیٹے خدا کو یاد کرتے اور آسمان اور زمین کی بناوٹ پر فکر

کرتے ہیں (اور کہتے ہیں) اے ہمارے پروردگار تو نے اس کو رائیگاں

نہیں بنایا“ (۳ - ۱۹۰) اس کائنات میں اضافہ ہو سکتا ہے ”تعریف

خدا کو جو بنانے والا ہے آسمان اور زمین کا۔۔۔ بنانے میں جو چاہتا ہے

زیادہ کرتا ہے“ (۳۵-۱) اس کائنات کو بنانے کے بعد خدا نے انسان کو مٹی سے بنایا۔ درست کیا اور اس میں اپنی روح پھونکی۔ پھر فرشتوں کو حکم دیا کہ آدم کو سجدہ کریں۔ ابلیس کے علاوہ سب نے آدم کو سجدہ کیا (ماخوذ سورہ ص) چنانچہ وہ بارگاہ ایزدی ہیں مردود ٹھہرا اور نکال دیا گیا اس نے خدا سے روز قیامت تک ہمت چاہی تاکہ وہ انسان کو گمراہ کرتا رہے یہ ہمت اس کو دے دی گئی (ماخوذ سورہ اعراف) پھر آدم اور اس کی بیوی کو جنت میں رہنے کی اجازت دی گئی اور یہ ہدایت کر دی گئی کہ ابلیس ان کا دشمن ہے اور ان کو جنت سے نکلوانے کی کوشش کرے گا اور مشقت میں ڈال دے گا۔ آدم سے یہ بھی کہا گیا تھا کہ ”جنت میں نہ بھوک ہے اور نہ عریانی۔ اور نہ تو یہاں پیاسا رہے گا اور نہ دھوپ کھائے گا، مگر شیطان نے اُس کو وسوسہ دیا بولا ”اے آدم کیا میں تم کو ابدیت کا درخت دکھا دوں اور وہ سلطنت جو پرانی نہ ہو“ وہ شیطان کے بہکانے میں آگئے اور دونوں نے اس میں سے کھا لیا ان کی شرم گاہیں ان پر ظاہر ہو گئیں اور دونوں اپنے اوپر باغ کے پتے ڈھانکنے لگے۔ اس طرح ”آدم نے اپنے پروردگار سے سرکشی کی اور گمراہ ہو گیا“ خدا نے ان کو جنت سے نکال دیا

اور حکم دیا ” اتر جاؤ تم ایک کے دشمن ایک ہو۔ اور تمہارے لئے ایک وقت مقرر تک دنیا میں رہنے کی جگہ اور سامان ہیں۔ تم اسی میں جیو گے اور اسی میں مرو گے اور اسی سے اٹھائے جاؤ گے“ پھر خدا نے آدم کی توبہ قبول کی، اُس کو منتخب کیا اور اُس کی رہنمائی کی ” (ماخوذ از سورہ اعراف و سورہ طہ) پھر خدا نے کائنات کی مختلف اشیاء کو ”امانت“ اٹھانے کو کہا لیکن وہ اس کے لئے تیار نہ ہوئیں ”الانسان نے یہ امانت قبول کر لی“ (سورہ احزاب) پھر خدا نے کائنات کی ہر چیز کو انسان کے لئے مسخر کر دیا اور اس پر اپنی ظاہری اور باطنی نعمتیں پوری کیں (سورہ لقمان) بنی نوع انسان کی رہنمائی کے لئے خدا نے ہر قوم میں اپنے نبی اور رسول بھیجے۔ وہ لوگ جو خدا کو مانتے ہیں اس کی ذات میں کسی کو شریک نہیں کرتے اُس کے بھیجے ہوئے رسولوں پر ایمان رکھتے ہیں محمد صلعم کو خاتم الانبیا سمجھتے ہیں۔ قرآن کو کلام اللہ سمجھتے ہیں اور اس کے احکامات پر عمل کرتے ہیں روز قیامت کو حق سمجھتے ہیں اللہ کی عبادت کرتے ہیں اور نیک کام کرتے ہیں یہی لوگ ہیں جو راہِ راست پر ہیں۔ مرنے کے بعد قیامت کے روز ہر انسان کو اپنا حساب خود دینا ہوگا جو اللہ کے نیک بندے ہوں گے ان کو بہشت میں جگہ ملے گی اور جو بدکار ہوں گے ان کو جہنم کی آگ جلائے گی۔

اور خدا جس کو چاہتا ہے سیدھی راہ کی طرف ہدایت کرتا ہے، (۲۴-۲۶) ۲۔ بھگوت گیتا اور سری کرشن - اسرار خودی کے دیباچے میں اقبال لکھتے ہیں ”بنی نوع انسان کی ذہنی تاریخ میں سری کرشن کا نام ہمیشہ ادب و احترام سے لیا جائے گا کہ اس عظیم الشان انسان نے ایک نہایت دلفریب پیرائے میں اپنے ملک اور قوم کی فلسفیانہ رویت کی تنقید کی اور اس حقیقت کو آشکار کیا کہ ترک عمل سے مراد ترک کل نہیں ہے کیونکہ عمل اقتضائے فطرت ہے اور اس سے زندگی کا استحکام ہے بلکہ ترک عمل سے مراد یہ ہے کہ عمل اور اس کے نتائج سے مطلق دل بستگی نہ ہو۔“ سری کرشن کی تعلیمات بھگوت گیتا میں ہم کو ملتی ہیں جو ہا بھارت میں افتتاحی باب کے طور پر شامل ہے۔

ہا بھارت کی لڑائی کورڈوں اور پانڈؤں کے درمیان ہوئی تھی۔ دونوں فریق ایک ہی دادا کی اولاد تھے اس لڑائی میں سری کرشن پانڈؤں کی طرف تھے پانڈؤں کے سردار ارجن تھے میدان جنگ میں اترنے کے بعد اپنے مد مقابل اپنے عزیزوں رشتہ داروں کو دیکھ کر ارجن کا دل کڑھا اور وہ میدان جنگ سے ہٹ جانے کی سوچنے لگے۔ سری کرشن نے ارجن کا یہ ارادہ دیکھ کر ان کو حق کی جنگ لڑنے کے فوائد بتائے اور ساتھ ہی ساتھ ملتی حاصل کرنے کے مختلف نظریوں پر روشنی ڈالی اور یہ

بتایا کہ انسان کو ملتی بے عملی سے نہیں بلکہ بے غرض عمل ہی سے مل سکتی ہے
بھگوت گیتا میں یہ تعلیم ان الفاظ میں ملتی ہے :-

”سری کرشن نے ارجن کو جواب دیتے ہوئے کہا ”صرف خوش
قسمت لوگ ہی ایسی حق و انصاف کی جنگ میں شریک ہونے کا موقع
پاتے ہیں لہذا لڑنے کا عزم محکم کر کے اٹھو۔۔۔۔۔“ بے غرض عمل میں
نہ کوشش کے رائگاں جانے کا ڈر رہتا ہے نہ غیر متوقع نتائج سے
دل شکنی ہونے کا خطرہ۔ یہ متبرک رویہ اختیار کرنے سے شعور میں کیسوٹی
اور استحکام پیدا ہو جاتا ہے اس کے برعکس غرض کے بندوں کا شعور
ہر چہاں سو بھٹکتا پھرتا ہے“ (گیتا ۲-۲۰، ۲۱) ”عمل تمہارا فرض ہے
لیکن اس کے صلے کے متعلق کبھی پریشان نہ ہو اور نہ بے عملی کو اپنا شعار
بناؤ“ (گیتا ۲-۲۷) ”عمل کے بغیر کوئی عمل سے آزاد نہیں ہو سکتا
اور نہ عمل کو ترک کر دینے سے پایہ تکمیل کو پہنچ سکتا ہے۔ حق بات تو یہ
ہے کہ اس کائنات میں کوئی ایک لمحہ بھر کے لئے بھی بے عمل نہیں رہ سکتا
اگر کوئی اس قسم کا دعویٰ کرتا ہے تو وہ مکار ہے اس کے برعکس جو
عمل اور احساسات کی قوتوں پر قابو پا کر اور صلے کی خواہش سے بے نیاز
ہو کر عمل پیرا ہوتا ہے وہ کمال حاصل کرتا ہے لہذا تم عمل کرو کیونکہ
عمل بے عملی سے بہتر ہے عمل ترک کر دینے سے تم اپنے جسم کو بھی صحیح

سلامت نہیں رکھ سکتے۔“ (گیتا ۳-۲ سے ۸) ”تم اپنا کام اچھے طریقے پر اور بلا کسی غرض کے سرانجام دو بے غرض عمل سے انسان ارتقاء کی اعلیٰ ترین منزل پر پہنچ جاتا ہے۔ اگرچہ میرا وجود کامل ہے اور تینوں جہانوں میں میرے لئے کرنے کو کوئی کام نہیں تاہم میں ہمیشہ کسی نہ کسی کام میں مصروف رہتا ہوں۔“ (گیتا ۳-۱۹ اور ۲۲) ”بے وقوف لوگ جو کام کرتے ہیں اس میں ان کی کوئی نہ کوئی غرض ہوتی ہے لیکن عقل مند لوگوں کو نظام عالم پر قرار رکھنے کے لئے چاہئے کہ وہ اغراض سے بلند و بالا رہ کر عمل پیرا ہوں۔“ (گیتا ۳-۲۵)۔

۳۔ مولانا کے روم۔ اقبال نے اپنے کلام میں جا بجا رومی کو خراج تحسین پیش کیا ہے اور ان سے مستفیض ہونے کا اعلان کیا ہے۔ کہتے ہیں ۵

گرہ از کار این نا کارہ واکرد
غبار رہ گذر اکھیا کرد
نصیبے بردم از تاب و تابا
شیم مانند روزند از کوکب او

اسی کے فیض سے میری نگاہ ہے روشن اسی کے فیض سے میرے سہو میں ہے تجیوں
جاوید نامے میں نثر ادلو سے خطاب کر کے کہتے ہیں ۵

بیر رومی را رفیق راہ ساز تا خدا بخش ترا سوز و گداز

زانکہ روحی مغز را دانند ز پوست
 پائے او محکم قدر کوئے دوست
 فردا زوے صاحب جذب کلیم
 ملت ازوے وارث ملک عظیم
 روحی کے نظریات کیا ہیں ؟ وہ نظریہ وحدت الوجود کے قائل
 تھے۔ ذات باری تعالیٰ کائنات کی شکل میں نمودار ہوتی ہے اور پھر نباتی
 ارتقا کے ذریعے ایک منظم لائحہ عمل کے تحت ہر جزو ذات بخر بے کراں
 بننے کا کوشاں رہتا ہے چنانچہ دیوان شمس تبریز میں کہتے ہیں ۵

زاندم کہ آمدستی اندر جہان ہستی
 پیشت کہ تا برستی بہادہ نزدیکان ہستی
 اول جماد بودی آخر نبات گشتی
 آنکہ شدی تو حیواں این بر تو چوں نہاں ہستی
 گشتی ازاں پس انساں با علم و عقل و ایماں
 بنگر چہ کل شد آں تن کو جزو خاکدان ہستی
 ز انساں جو سیر کردی بے شک فرشتہ گردی
 بے این زمین ازاں پس جاہت بر آسمان ہستی
 باز از فرشتگی ہم بگذر بر و بد اں ہم
 تا قطرہ تو بجرے گرد کہ صد عمان ہستی

(دیوان شمس تبریز)

مولانا روحی کے یہ چند اشعار حقائق و معانی کا ایک وسیع سمندر اپنے
 اندر چھپائے ہوئے ہیں۔ ان پر غور کرنے سے معلوم ہوتا ہے کہ یہ کائنات
 ایک حیاتی حرکت ہے جس کی اصل روحانی ہے ۵

پیکر از ماہست شرفی ما ازو
 بادہ از ما مست شدنی ما ازو

(مثنوی)

اس میں تخلیقی امکانات پہلے سے موجود ہیں۔ جمادی و حدتیں ایک متعین اصول کے تحت ارتقائی منازل طے کرنا شروع کرتی ہیں۔ جمادی دنیا سے ترقی کر کے نباتی دنیا میں قدم رکھتی ہیں پھر حیوانات کی دنیا میں آتی ہیں۔ یہاں سے شعور سے مزین ہو کر عالم انسان میں جلوہ افروز ہوتی ہیں انسان اپنی عقل اور ایمان کے زور سے ماحولی قوائے مزاحمت پر حاوی ہونے کی سعی کرتا ہے۔ انسانی درجے سے گزرنے کے بعد بھی کار تقائی عمل ختم نہیں ہوتا بلکہ داخلی امکانات کے حصول کی کوشش جاری رہتی ہے یہ کوشش ایسی جگہ ہوتی ہے جو پابند مکان نہیں ہے مولانا روم سے پہلے کسی مفکر نے واضح طور پر یہ خیال پیش نہیں کیا کہ مرنے کے بعد بھی زندگی کو اپنا ارتقائی عمل جاری رکھنا ہوگا۔ اسی خیال کو انھوں نے مثنوی میں اس طرح پیش کیا ہے ۷

از جمادی مردم و نامی شرم	وز نما مردم بہ حیواں سر زدم
مردم از حیوانی و انساں شرم	پس چہ تر سم کے ز مردن کم شوم
حلمہ دیگر بمیسم از بشر	تا بر آرم از ملائک بال و پر
وز ملائک بایدم جستن ز جو	کل شیء هالک الا وجهہ
بار دیگر از ملک قرباں شوم	آنچہ اندر وہم ناید آں شوم
ان اشعار کی زبان پر غور کرنے سے معلوم ہوتا ہے کہ ارتقا کسی خارجی	

دباؤ کی وجہ سے نہیں ہو رہا بلکہ ایک داخلی حرکت ہے جس کا یہ نتیجہ ہے۔
 اسی لئے ”حملہ دیگر“ ”باید مہجتن زجو“ کے الفاظ استعمال کئے گئے ہیں۔
 مردم از حیوانی و انساں شدم پس چہ ترسم کے ز مردن کم شوم
 اس شعر سے یہ محسوس ہوتا ہے کہ زندگی کی حرکت ترقی پسندانہ ہے
 اس کی حرکت معکوس نہیں ہو سکتی۔ ”آنچه اندر وہم ناید آں شوم“ سے
 یہ اندازہ ہو جاتا ہے کہ زندگی کی انفرادیت کبھی ختم نہ ہوگی۔

روح انسانی امر الہی کا مظہر ہے لیکن اس کے یہ معنی نہیں کہ
 اس کی تقدیر پہلے سے طے ہے اور اب وہ ایک پٹے پٹائے راستے پر
 گامزن ہے بلکہ اسے تو مرمم کہ اپنی کوشش سے اپنا مقام پیدا کرنا ہے
 مردہ ام صد بار تا خود از شہود امر او یک نفس عمر و حیات جاوداں آید پدید
 (دیوان شمس تبریز)

اس کائنات کا شہزادہ انسان ہے اور کائنات کی ہر شے اس کے

تحت ہے ۵

از عرش خدا تا بہ تہی تحت شمایند زان رو کہ شمار بہ ہمہ افزوں و ملائک

(دیوان شمس تبریز)

روحی کے نزدیک کائنات کی دیگر اشیاء کی حیثیت کچھ بھی ہو

انسان کی خودی یعنی ”خویشتن“ ایک واقعی حقیقت ہے ۵

تا کے کنارہ گیری معشوق مردہ را جاں را کنارہ گیری کہ اورا کنارہ نیست

اسی خیال کو ایک اور جگہ اس طرح بیان کرتے ہیں ۵

از کنارہ خویش یا ہم ہر دمے من لوتے یار چوں نہ گیرم خویشتن را ہر شبے اندر کنارہ

اور یہی "خویشتن" ہے جو مردانگی کے جوہر دکھا کر "مترق گردوں" پر خیمہ

گاڑنے کی مستحق ہو جاتی ہے ۵

بچوں تو آن مردانگی کردی سزاوار آمدی گزرنی برفرق گردوں خیمہ و خمر گاہ را

(دیوان شمس تبریز)

اب دیکھنا یہ ہے کہ رومی کے نزدیک ارتقلے حیات کے لوازمات

کیا ہیں -

۱- عشق - مولانا رومی کے نزدیک عشق کو بہت زیادہ اہمیت حاصل

ہے اور یہی عشق ہے جس نے ان کے پیغام میں سوز و گداز پیدا کر کے اُسے

شعلہ جو الہ بنا دیا ہے۔ یہی عشق ہے جو انسان کو سود و زیاں کے فکر سے

نجات دلا کر حصول مقصد کے لئے ہر قربانی دینے کو تیار کر دیتا ہے اور

یہی عشق ہے جو تمام آلائشوں کو دھو کر روح انسان کو پاک صاف

کر دیتا ہے۔ رومی کہتے ہیں ۵

خود را بہ جہان عشق اندازد آں جانہ این و آں ثماند

(دیوان شمس تبریز)

ہر کرا دامن ز عشقش چاک شد
اوز حرص و جملہ عیبے پاک شد
شاد باش اے عشق خوش بودائے ما
اے طیب جملہ عانتہاے ما
(ثنوی دفتر اول)

۲۔ عزم محکم۔ مولانا رومی کے نزدیک ارتقائے حیات کے لئے
دوسری ضروری چیز عزم اور راستی ہے۔ کہتے ہیں یہ
اگر کافر بود در کافر راست
رہ تو حیدر او از کس نہان ست
مسلمانے کہ اور راستی نیست
دلش کافر ز بانس مسلمان ست
(دیوان شمس)

۳۔ عمل بے عرض۔
جنت اعمال را بہ گزار با جور و قصور
تا کہ مردم صد جہانت در جہاں آید پدید
(دیوان شمس)

۴۔ فقر۔ ارتقائے حیات کے لئے فقر بھی ضروری ہے۔
در فقر و رویشی کند بر اختران پستی کند
خاک درش خاقان بود حلقہ در سخنر زند

فقر بہ بردہ سبق رفتہ طبق بر طبق
کشتہ شہوت پلید کشتہ عشقت پاک
باز کند قفل را فقر مبارک کلید
فقر زدہ خیمہ زانسوٹے پاک و پلید
(دیوان شمس)

۵۔ اتفاق -

پراگندگی از نفاق خیزد پیروزی از اتفاق خیزد

(دیوان شمس)

۴۔ ابن سینا - یہاں صرف ابن سینا کے وہ خیالات پیش

کئے جا رہے ہیں جن کا تعلق عشق سے ہے۔ علامہ اقبال اپنی کتاب فلسفہ ایران میں لکھتے ہیں ”ابن سینا نے عشق کی یہ تعریف کی ہے کہ یہ حسن کی تحسین ہے۔ وہ اس تعریف کے مطابق وجود کی تین قسمیں بیان کرتے ہیں:-

(الف) اشیاء جو کمال کے اعلیٰ ترین نقطے پر ہیں۔ (ب) اشیاء جو کمال کے ادنیٰ ترین نقطہ پر ہیں۔ (ج) اشیاء جو قطبیں کے مابین واقع ہیں۔ لیکن آخر الذکر صنف کا کوئی حقیقی وجود نہیں ہے کیونکہ بعض اشیاء ایسی ہیں جو پیش تر ہی سے منتہائے کمال پہنچ چکی ہیں اور بعض اشیاء کمال کی طرف بڑھ رہی ہیں۔ حصول نصب العین کی یہ کوشش گویا حسن کی طرف عشق کی ایک حرکت ہے اور یہ ابن سینا کے نزدیک کمال کے مماثل ہے۔ صور کے مرئی نشوونما کی تہ میں عشق کی قوت پوشیدہ ہے جو ہر قسم کی حرکت، جدوجہد اور ترقی کی محرک ہے اشیاء کی ساخت ہی کچھ ایسی ہوئی ہے کہ وہ عدم سے نفرت کرتی ہیں اور

مختلف صورتوں میں اپنی انفرادیت کو برقرار رکھنے کا ان کو عشق ہے
غیر متشکل مادہ، جو بذات خود بے جان ہے مختلف صورتیں اختیار کر لیتا
ہے یا صحیح معنوں میں یہ کہو کہ عشق کی باطنی قوت اس کو مختلف صورتیں
عطا کرتی ہے اور وہ حسن کے اعلیٰ سے اعلیٰ مدارج طے کرتا ہے عالمِ طبعی
میں اس انتہائی قوت کے اثر و عمل کو حسب ذیل طریقے سے بیان کیا جا
سکتا ہے۔

۱۔ بے جان اشیاء صورت، مادہ اور صفت کا مجموعہ ہوتی ہیں۔ اس
پر اسرارِ قوت کے عمل سے صفت اپنے جوہر سے پیوستہ رہتی اور صورت
غیر متشکل مادہ سے ملحق ہو جاتی ہے اور یہ مادہ عشق کی زبردست
قوت سے مجبور ہو کر ایک صورت سے دوسری صورت میں منتقل ہو جاتا ہے۔
۲۔ عشق کی قوت میں اپنے آپ کو مرکوز کرنے کا میدان ہے۔
اقلیمِ نباتی میں اس کو اعلیٰ درجے کی وحدت یا مرکزیت حاصل ہو جاتی
ہے۔ اگرچہ اس کو ثبت پر روح میں وہ وحدتِ عمل پیدا نہیں ہوتی جو
اس کو بعد میں حاصل ہو جاتی ہے۔

۳۔ اقلیمِ حیوانی میں قوتِ عشق مختلف مظاہر میں زیادہ وحدت
پائی جاتی ہے۔ یہ مختلف سمتوں میں عمل کرنے کی نباتی جبلت کو محفوظ
کر لیتی ہے۔ لیکن یہاں طبیعت کا بھی نشوونما ہوتا ہے اور یہ زیادہ متحدہ

فعلیت کی طرف ایک اقدام ہے۔ انسان میں تو حد کا یہ میلان شعور و ذات میں ظہور پذیر ہوتا ہے۔ فطری محبت کی یہی قوت انسان سے بالاتر مستیوں کی زندگی میں عمل پیرا ہے تمام اشیاء حسن ازل کی طرف بڑھ رہی ہیں کسی شے کی قدر و قیمت کا تعین اس اعتبار سے کیا جاتا ہے کہ اس کو انتہائی قوت سے کس قدر قرب یا بعد ہے۔ (ص ۴۲-۴۳)

۵۔ امام غزالی۔ ان کے صرف وہ خیالات یہاں پیش کئے جا رہے ہیں جن کا تعلق جنت و جہنم سے ہے۔ کیمیا ئے سعادت میں وہ لکھتے ہیں۔

”انسان کی دو روہیں ہیں۔ ایک روح جنس حیوانات سے ہے جس کو ہم روح حیوانی کہتے ہیں دوسری از جنس ملائکہ جسے ہم روح انسانی کہتے ہیں۔ روح حیوانی ایک لطیف معتدل بخار کا نام ہے جب یہ لطیف بخار معتدل کسی وجہ سے سرد ہو جاتا ہے تو روح حیوانی مرجاتی ہے روح انسانی ایک لطیف شے ہے ایک نور ہے جب اس کا مرکب یعنی جسم ختم ہو جاتا ہے تو روح باقی رہتی ہے لیکن بے ہتھیار اور بے مرکب۔ انسان کے اوصاف بھی دو قسم کے ہوتے ہیں۔ ایک وہ جن کا تعلق جسم سے ہوتا ہے مثلاً کھانا، پینا، سونا وغیرہ۔ موت ان اوصاف کو ختم کر دیتی ہے دوسرے وہ جن کا تعلق جسم سے نہیں ہوتا مثلاً حق تعالیٰ کا علم

و نظر در جمال حضرت۔ یہ اوصاف ختم نہیں ہوتے اور باقیات صالحات کے یہی معنی ہیں۔ اگر دل جہل سے بھرا ہو تو وہ بھی تمہاری ذات کی صفت ہے اور باقی رہے گی۔ اس سے یہ ثابت ہو چکا کہ حیات انسان قائم ہے بذات خود بے قالب اور قالب سے مستغنی ہے۔ اور موت کے معنی نیستی نہیں بلکہ تصرف قالب کا انقطاع ہے اور حشر و بعث و اعادت کے معنی یہ نہیں کہ نیستی کے بعد دوبارہ اُسے وجود میں لایا جائے گا بلکہ اس کے معنی یہ ہیں کہ جس طرح پہلی بار اُسے ایک قالب دیا گیا تھا اُسی طرح دوبارہ ایک قالب دیا جائے گا۔

عذاب قبر کا ذکر کرتے ہوئے کہتے ہیں کہ وہ دو قسم کا ہے۔ روحانی اور جسمانی۔ جسمانی تکلیف سب سمجھتے ہیں لیکن روحانی تکلیف کا اندازہ صرف وہی لگا سکتے ہیں جو روح کو جانتے ہیں اور جن کو یقین ہے کہ مرنے کے بعد وہ بذات خود زندہ رہے گی بے قالب اُس کے جو اس اُس سے چھن جائیں گے اور جو اس کے ساتھ بیوی بچے، عزیز و اقارب، مال و دولت، جاہ و اقتدار بلکہ زمین و آسمان سب اس سے چھن جائیں گے اگر وہ ہمہ تن انہی چیزوں میں کھویا ہوا تھا تو ان کی جدائی اُس کے لئے عذاب بن جائے گی۔ اگر ان سے زیادہ دلچسپی نہیں تھی بلکہ طالب خدا تھا تو مرنے سے اُسے خوشی ہوگی

کہ عاشق و معشوق کے درمیان جو پردہ حائل تھا وہ دور ہو گیا۔
 دوزخ کا ذکر کرتے ہوئے کہتے ہیں کہ ”وہ خاص روح کے لئے ہوگا۔
 جسم سے اُسے کوئی تعلق نہ ہوگا۔ روحانی دوزخ میں تین قسم کی آگ ہوگی
 اول آتش فراق شہوات دوسری آتش تشویر و خجالت اور سوم جمال
 حضرت الہی سے محرومی“ اسی طرح وہ بہشت کو بھی روحانی بتاتے ہیں
 اور اپنی وضاحت کرتے ہوئے کہتے ہیں کہ شریعت نے جسمانی بہشت اور
 دوزخ کا تصور اس لئے پیش کیا ہے تاکہ جاہل لوگ بھی اس کو سمجھ سکیں
 اگر ان کے سلمے روحانی بہشت و دوزخ کا تصور پیش کیا جاتا تو وہ
 ان کو کوئی اہمیت نہ دیتے اور نہ ہی اپنے کردار کو بہتر بنانے کی کوشش کرتے۔

۶۔ تھیوسوفی اور عالم برزخ - تھیوسوفی تعلیمات کا صرف وہ

پہلو پیش کیا جا رہا ہے جس کا تعلق حیات بعد از مرگ سے ہے۔ تھیوسوفی
 جیسے کہ نام سے ظاہر ہے ایک ایسا فکری تخیل ہے جو مختلف مذاہب عالم
 کے روحانی عقاید کے امتزاج سے بنا ہے۔ مندرجہ ذیل نظریات کی بنیاد
 زیادہ تر بودھی عقاید پر ہے۔ سی۔ ڈبلیو۔ لیڈ۔ بیٹر عالم برزخ کے
 مناظر، باشندگان اور مظاہر کا ذکر کرتے ہوئے کہتے ہیں ”نیند اور
 بے ہوشی کی حالت میں جب ظاہری حواس کام نہیں کرتے انسان
 اس نئی دنیا کی جھلک دیکھتا ہے اور ہوش میں آ جانے کے بعد بھی

اس کے کچھ نقوش باقی رہ جاتے ہیں۔ جب انتقال مادی جسم کو الگ کر دیتا ہے یعنی عرف عام میں موت سلسلہ حیات منقطع کر دیتی ہے تو وہ اس نا دیدہ دنیا میں آجاتا ہے۔ یہ دنیا ایک ٹھوس حقیقت ہے۔ یعنی اس عالم کی اشیا اور باشندے واقعی حقیقی ہیں، وہاں انسان کا قیام ابدی نہیں ہوگا بلکہ ترقی کرنے کے بعد وہ دیوتاؤں کے عالم میں پہنچ جائے گا۔ "اس عالم میں زمان و مکان کی قید نہیں رہتی کیونکہ یہاں تجربات کا وقوع سلسلے وار اور مختلف مقامات پر نہیں ہوتا بلکہ ایک ساتھ اور ایک ہی جگہ ہوتا ہے۔ اس یگانگتِ زمان و مکان کو مطلق نہیں کہا جاسکتا کیونکہ مطلقیت کا درجہ اس سے بھی بلند ہے۔ البتہ خودی یہ ضرور محسوس کرتی ہے کہ زمان و مکان کی مطلق یگانگت پیدا ہو گئی ہے" دیوتاؤں کی دنیا سے ترقی کر کے انسان 'نروان' میں پہنچتا ہے جو اعلیٰ ترین درجہ ہے۔ انسان کا جسم ہر عالم کے ماحول اور ضروریات کے مطابق بدلتا رہتا ہے۔ عالم برزخ کے سات حصے ہیں۔ جو روحیں کم ترقی یافتہ ہوتی ہیں وہ سب سے تختانی درجے پر رہتی ہیں۔ جیسے جیسے اُن میں ترقی ہوتی جاتی ہے وہ اعلیٰ درجے پر پہنچتی جاتی ہیں۔ ترقی یافتہ روحیں جب جسدِ خاکی چھوڑتی ہیں تو عالم برزخ میں جانے کے باوجود

ان کو عالم برزخ کی مشکلات سے دوچار نہیں ہونا پڑتا۔ بلکہ وہ کچھ عرصہ
وہاں عالم مدہوشی میں رہ کر اگلے عالم میں پہنچ جاتی ہے۔ کسی عالم میں
روح کے قیام کا دار و مدار اس کی اندرونی رسائی پر ہوتا ہے۔ لیکن
اس کا قیام کسی عالم میں بھی ابدی نہ ہوگا۔

ب۔ مغرب۔

۱۔ نیٹشے۔ نیٹشے کو ذہنی لحاظ سے ڈارون کا جانشین اور
بسمارک کا معاون سمجھنا چاہئے۔ یعنی وہ نظریہ "بقا الاکمل" کو صحیح سمجھتا
تھا اور اسی بنا پر فوق البشر کی تخلیق کا متمنی تھا۔ ان کے نظریات کا
لب لباب ذیل میں پیش کیا جاتا ہے۔

نیٹشے کے فلسفے کا مقصد یہ ہے کہ لوگوں میں نرمی، شفقت اور
امن پسندی کے جو رجحانات پائے جاتے ہیں ان کو ختم کیا جائے اور
"بقا الاکمل" نظریہ کی روشنی میں اخلاقیات اور دینیات کو از سر نو
تشکیل دیا جائے۔ یہ دکھایا جائے کہ زندگی کا مقصد فلاح و بہبود
عوام الناس نہیں جو بحیثیت افراد نہایت نیکے ہوتے ہیں بلکہ اعلیٰ شخصیتوں
کو پیدا کر کے ان کو ابھارنا اور ترقی دینا ہے۔ اپنی کتاب "زردشت
نے کہا" میں لکھتے ہیں "خطرات کی زندگی بسر کرنا اپنے شہر و سولیس پہاڑ

۱۔ ماخوذ از ایسٹل پلین۔

کے دامن میں بساؤ۔ نئے سمندر دریافت کرنے کے لئے اپنے جہاز روانہ کرو۔ جنگ کی حالت میں رہو۔ بے اعتقادی (لامذہبیت)، اپنا شعار بناؤ۔ خدا مرچکا ہے۔ سب خدا مرچکے ہیں۔ اگر خدا ہوتے تو تخلیق کیسے ممکن تھی۔ میرے بھائیو! میں تم کو قسم دیتا ہوں۔ زمین سے وفادار رہو اور ان پر اعتبار نہ کرو جو عقبی کی امیدیں دلاتے ہیں۔ سب خدا مرچکے ہیں۔ اب فوق البشر پیدا ہوگا۔ میں بتاتا ہوں کہ فوق البشر کیا ہے۔ انسان پر برتری حاصل کی جاسکتی ہے۔ تم نے انسان پر برتری حاصل کرنے کے لئے کیا کیا ہے؟ میں ایسے لوگوں کو پسند کرتا ہوں جو خطرات میں زندہ رہنا چاہتے ہیں کیونکہ وہی ترقی کر سکتے ہیں اب وقت آگیا ہے کہ انسان اپنی منزل طے کر لے اور اپنی اعلیٰ ترین امید کا بیج بوے قریبی کی محبت سے دور ترین انسان کی محبت زیادہ مستحسن اور پائیدار ہوتی ہے۔ یہ محسوس کرتے ہوئے کہ کہیں ہر آدمی اپنے آپ کو فوق البشر نہ سمجھنے لگے وہ اس بات کو واضح کر دیتے ہیں کہ فوق البشر ابھی پیدا نہیں ہوا۔ کہتے ہیں ”اپنی صلاحیت سے زیادہ کچھ نہ کرو۔ اپنی قابلیت سے زیادہ پاکباز نہ بنو اور امکانات سے زیادہ اپنے آپ سے کسی چیز کی طلب نہ کرو۔ کافی عرصے تک میں نے مسرت حاصل کرنے کی سعی کی اب

مے ”زردشت نے کہا“

میں عمل کی سعی کرتا ہوں۔“

نیٹے کے نزدیک اخلاق کی دو قسمیں ہیں۔ خواص یعنی آقاؤں کا اخلاق اور عوام الناس کا اخلاق۔ اول الذکر کے معنی مردانگی، ہمت اولوالعزمی اور شجاعت کے ہیں جو عہد قدیم میں تسلیم شدہ معیار تھا۔ آخر الذکر معیار اخلاق سامی ایشیائے پیش کیا جو سیاسی علامی کی پیداوار ہے اور انکسار، رواداری، حفاظت اور امن پر مشتمل ہے۔ ان کے نزدیک قوت کی جگہ مکاری لے لیتی ہے سختی کی جگہ رحم پیدا ہو جاتا ہے اور پاس ناموس کی جگہ ضمیر کی آواز لے لیتی ہے۔ پاس ناموس لافزہ بیت، رومی، قبائلی اور جاگیری اخلاق کا پروردہ تھا اس کے مقابلے میں یہودی، عیسائی اور جمہوری اخلاق نے مذہب پیدا کیا۔ وہ کہتا ہے ”سختی، تشدد، خطرہ اور جنگ ایسے ہی کارآمد ہیں جیسے شفقت اور امن۔ اعلیٰ شخصیتیں صرف خطرے، تشدد اور بے رحمی کے ماحول میں پیدا ہوتی ہیں۔ انسان میں قابل قدر چیز اس کی قوت ارادی، قوت اور احساس قوت کا استحکام ہے۔ شدت احساس کے بغیر کوئی عمل سمر انجام نہیں پاسکتا۔ جدوجہد، انتخاب اور لقلے کے عمل میں لالچ، حسد بلکہ نفرت بھی ضروری عناصر ہیں۔ نیکی کے مقابلے

۱۔ زردشت نے کہا۔ ۲۔ ماخوذ از بی باند گڈ اینڈ ایول۔

میں بُرائی کا وہی درجہ ہے جو توارث کے مقابلے میں تغیر کا ہوتا ہے۔ رسم درواج کے مقابلے میں جدت و تجربے کا۔ اور یہ تو ظاہر ہی ہے کہ حروجہ نظام و رسوم کو تبدیل کئے بغیر ارتقا نہیں ہو سکتا۔ اگر بُرائی اچھی نہ ہوتی تو ختم ہو چکی ہوتی۔ ہمیں بہت زیادہ نیک نہ بننا چاہئے۔“

نیٹسٹے کے نزدیک اچھائی اور بُرائی کی تعریف یہ ہے: ”ہر وہ کام جو اقتدار کا جذبہ بڑھاتا ہے، اقتدار کی خواہش بڑھاتا ہے، اقتدار بڑھاتا ہے اچھا ہے۔ ہر وہ کام جو کمزوری کا نتیجہ ہے بُرائی ہے۔ قوت تعقل اور غرور سے فوق البشر بنتا ہے لیکن ان اوصاف میں یگانگت ہونی چاہئے۔ خواہشات قوت کی شکل تب اختیار کریں گی جب اُن کو کسی بڑے مقصد کے لئے منتخب اور متحد کیا جائے گا یہی مقصد ہے جو خواہشات کی انار کی کو شخصیت میں تبدیل کر دیتا ہے۔ مقصد شرافت کی پہچان ہے اور فوق البشر کا فارمولا“

نیٹسٹے کا یہ عقیدہ تھا کہ فوق البشر کے آنے کے بعد ”ابدی تکرار“ کا سلسلہ شروع ہو جائے گا۔ وہ کہتے ہیں کہ ”جیاتی وحدتیں محدود ہیں اور وقت لا محدود۔ یہ جیاتی وحدتیں بار بار وقت میں چکر کاٹی رہتی ہیں لہذا ایک چیز جو ایک بار دنیا میں آئی ہے وہ وقت مقررہ پر بار بار۔“

اپنی اوصاف کے ساتھ دنیا میں آئے گی۔ اور یہ سلسلہ اسی طرح چلتا رہے گا۔
 ۲۔ برگساں۔ ڈسکارٹز نے اس بات پر زور دیا تھا کہ فلسفہ کی
 ابتدا نفس انسان سے ہونی چاہئے اور اُسے اندر سے باہر کو پھیلنا چاہئے
 لیکن مغربی یورپ کی صنعت کاری نے فکر کی داخلیت کو ختم کر کے فلسفہ
 کی بنیاد مادی نظریات پر رکھی۔ برگساں نے ڈسکارٹز کے سلسلہ فکر کو
 لے کر اپنے غلو ص اور بلاغت سے دنیا کو اپنی طرف متوجہ کیا۔ برگساں کے
 مطالعے کی ابتدا ہربرٹ اسپنسر سے ہوتی ہے لیکن بہت جلد اُن کو یہ
 احساس ہو جاتا ہے کہ اسپنسر کی میکانیت مادہ اور زندگی، جسم اور
 عقل، جبریت اور قدرت کے سلسلوں کو ملانے سے قاصر ہے۔
 برگساں حقیقت کا جائزہ اپنے شعوری تجربے کی روشنی میں لیتے
 ہیں۔ کائنات کی اور کوئی چیز حقیقی واقعی ہو یا نہ ہو ”انسان کے اپنے
 شعوری تجربات یقیناً حقیقی واقعی ہیں کیونکہ یہی چیز ہے جو انسان
 کے سب سے زیادہ قریب ہے۔“ اپنے شعور کا داخلی تزکیہ کرنے سے ان
 کو محسوس ہوتا ہے کہ ”انسان کی انا یا خودی اپنی داخلی زندگی میں اندر
 سے باہر کو پھیلتی ہے گویا اس کے دو بیخ ہیں جن کو ”کار گزار“ اور
 ”قدر افزا“ کہا جا سکتا ہے۔ کار گزار خودی کا ”دائرہ عمل خارجی ہوتا ہے“

۱۔ زردشت نے کہا۔ ۱۔ تخلیقی ارتقا۔

اور "بحیثیت کلیت اپنی وحدت کو قائم رکھتے ہوئے وہ اپنے آپ کو متعدد
 و مسلسل حالتوں میں ظاہر کرتی ہے" کار پر داز خودی جس زمان میں عمل پیرا
 ہوتی ہے اُس کو ہم "کم و بیش کی صفات" سے تعبیر کرتے ہیں لیکن یہ
 "حقیقی وقت" نہیں ہے۔ قدر افزا خودی کا دائرہ عمل "خارجی نہیں
 داخلی ہوتا ہے۔ جب ہم "اپنے وجود کی گہرائیوں میں جھانکتے ہیں تو
 ہمیں یہ محسوس ہونے لگتا ہے کہ شعور کی مختلف حالتیں ایک دوسرے
 سے الگ الگ نہیں ہیں بلکہ ایک دوسری میں گھل مل گئی ہیں۔" قدر افزا
 خودی میں "حرکت بھی ہے اور تغیر بھی لیکن غیر تقسیم پذیر۔" یہ معلوم ہوتا ہے
 کہ "ماضی اور حال نے مل کر ایک مستقل "ہنوز" بنا دیا ہے"

اس طرح "وقت کی دو قسمیں" ہمارے سامنے آ جاتی ہیں "شماری"
 اور "زمان مجرد"۔ شماری قسم وہ ہے جس میں "کار گزار خودی عمل پیرا ہوتی
 ہے" وہ اپنی سہولت کی غرض سے "وقت کو ماضی، حال مستقبل یعنی آج
 اور کل میں تقسیم کر لیتی ہے" اس کے برعکس زمان مجرد ہے جس میں "ماضی
 پیچھے نہیں چھوٹ جاتا بلکہ آگے بڑھ کر حال میں مل جاتا ہے گو یا زمان مجرد
 ماضی کے ارتقائے مسلسل کا دوسرا نام ہے" اس سے یہ واضح ہو جاتا
 ہے کہ "ماضی زندہ رہتا ہے اور اس کا کوئی جز بالکل ضائع نہیں ہوتا"

چونکہ وقت ایک ذخیرہ ہے اور اس میں ہر لمحے اضافہ ہو رہا ہے لہذا ماضی اور مستقبل یکساں نہیں ہو سکتے۔ آنے والا ہر لمحہ نیا ہی نہیں بلکہ ناقابل اندیشہ بھی ہے لہذا ایک باشعور شے کے لئے زندہ رہنے کے معنی تبدیل ہونا، تبدیل ہونے کے معنی بالغ النظر ہونا اور بالغ النظر ہونے کے معنی اپنی خودی کو مسلسل تخلیق کئے جانا ہے۔

ہمارا شعوری تجربہ اس حقیقت کی طرف اشارہ کرتا ہے "یہ کائنات بھی مسلسل تغیرات کا ایک بہاؤ ہے" اور اس کائنات کا "ارتقائی عمل اس بہاؤ کی حرکت کا نام ہے"۔ یہ "دنیا، زندگی اور مادہ سب ایک ہی مرکز سے نکل پڑے" ہیں لیکن یہ مرکز بھی کوئی ٹھوس شے نہیں ہے بلکہ وہ "بہاؤ کا ایک تسلسل" ہے جس سے یہ اندازہ ہوتا ہے کہ اس کی نہ ابتدا ہے نہ انتہا نہ تشکیل ہے نہ قطعیت۔

برگساں کا خیال ہے کہ اشیاء کا ایک مقصد ہے لیکن وہ مقصد خارجی نہیں داخلی ہے اسی سے شے کی داخلی صلاحیت اور اس کے ارتقا کی شکل متعین ہوتی ہے "زندگی ایک قوت ہے جو بڑھ سکتی ہے یا زیاپی کر سکتی ہے اور ایک حد تک اپنے ماحول کو اپنی مرضی کے مطابق بدل سکتی ہے ان اعمال کو متعین کرنے والی کوئی خارجی اسکیم نہیں وہ تو

۱۔ تخلیقی ارتقا - ۲۔ تخلیقی ارتقا -

میکانیت یا جبریت کی ایک صورت ہوگی اور انسانی پیش قدمی اور تخلیقی ارتقا کی موت۔ زندگی ایک جدوجہد ہے جو چاروں طرف پھیلنا چاہتی ہے یعنی وہ "اتفاق" اور جمود کی ضد ہے اس کے خود متعین ارتقا میں ایک پریشانی عنصر بھی ہے مادہ اس کی مزاحمت کرتا ہے اور اُسے سستے اور آرام کرنے پر مجبور کرتا ہے اور تھکا کر اس کی موت کا باعث بنتا ہے زندگی کو اپنی ہر منزل پر اپنے قالب کے جمود سے لڑنا پڑتا ہے یہ ضرور ہے کہ وہ بازیابی سے موت پر فتح پالیتی ہے لیکن ہر بار اُسے اپنا قلعہ بدلنا پڑتا ہے اور ہر انفرادی قالب اُسے جمود اور ابھدام کے حوالے کرنا پڑتا ہے۔ کون جانے کہ زندگی اپنے قدیم دشمن مادہ پر فتح پا کر کب لافانیت حاصل کرے گی۔

انفرادیت کے مختلف درجے ہوتے ہیں۔ انسانی درجے پر پہنچ جانے کے باوجود انفرادیت پایہ تکمیل کو نہیں پہنچ سکی انفرادیت کے متعلق یہ خاص طور پر کہا جاسکتا ہے کہ اگرچہ منفرد ہونے کا رجحان ہر جگہ پایا جاتا ہے بازیابی کا رجحان بھی ہر جگہ اُس کی ضد میں موجود رہتا ہے انفرادیت کے مکمل ہونے کے لئے یہ ضروری ہے کہ اُس کے عضو یہ کا کوئی حصہ الگ زندہ نہ رہ سکے۔ بازیابی کے

کے معنی ہی یہ ہیں کہ پُرانے عضوے کا ایک حصہ الگ ہو کر ایک نئے عضوے کی شکل اختیار کر لیتا ہے لہذا انفرادیت کی ضد خود اسی کے اندر موجود ہے، برگساں کے نزدیک شعور اور ذہن یعنی دماغ ایک ہی چیز نہیں ہیں یہ صحیح ہے کہ انسانی شعور دماغ سے تعلق رکھتا ہے لیکن اس کے یہ معنی نہیں کہ دماغ کے بغیر شعور پیدا ہی نہیں ہو سکتا کیونکہ دنیا میں ایسے جاندار بھی ہیں جن میں دماغ بالکل نہیں ہوتا۔ اعصابی مادہ بھی عضوہ میں مدغم ہوتا ہے پھر بھی شعور ختم نہیں ہوتا بلکہ خلط ملط اور منتشر شکل میں موجود رہتا ہے اس سے یہ واضح ہو جاتا ہے کہ زندگی اور شعور کی کارکردگی ایک ہی وقت سے شروع ہوتی ہے۔

”شعور ذی حیات کی انتخابی صلاحیت کے مساوی ہوتا ہے۔ وہ عمل کے جملہ امکانات کو روشن کر دیتا ہے وہ کوئی بے معنی چیز نہیں بلکہ فکر کا ایک روشن محل ہے جہاں متوازی امکانات نمایاں ہوتے ہیں اور آخری انتخاب سے پہلے آزمائے جاتے ہیں۔ فکری آزادی شعور کا ہم معنی لفظ ہے۔ یہ کہنا کہ ہمیں اختیار ہے محض یہ کہنا ہوتا ہے کہ ہمیں معلوم ہے ہم کیا کر رہے ہیں۔“

برگساں کے نزدیک حقیقت کو سمجھنے کے دو ذریعے ہیں ”فکر“ اور

”وجد“ فکر کا تعلق خارجی دنیا سے ہوتا ہے جو ہماری روزمرہ کی ضروریات کے مطابق حقیقت کو مختلف حصوں میں بانٹ لیتا ہے اور حسب ضرورت ان کو استعمال کرتا ہے۔ ”وجد کا تعلق داخلی دنیا سے ہے“ انسان اپنے اندر جھانک کر حقیقت کا کلی مشاہدہ ایک ہی وقت میں کر لیتا ہے۔ فکر اور وجد دو مختلف چیزیں نہیں ہیں بلکہ وجد فکر کی ایک اعلیٰ قسم ہے اور تجربات حاصل کرنے میں وہ فکر کو پایہ تکمیل تک پہنچاتا ہے۔“

۳۔ ہیگل اور مارکس۔ ہیگل کے نزدیک فلسفے کا پہلا کام وجود، کیفیت، کمیت اور تعلق کا جائزہ لینا ہے۔ ارتقائے فکر میں تعلق کو سب سے زیادہ دخل ہے۔ ہر تصور ایک تعلقاتی گروہ ہے کسی شے کے بارے میں کسی اور شے سے تعلق پیدا کر کے ہی سوچا جا سکتا ہے جملہ تعلقات میں تعلق تضاد ہمہ گیر ہے فکر و اشیا کی ہر حالت، ہر تصور اور ہر صورت حال اپنی ضد کی طرف لے جاتی ہے اور پھر اس سے بہتر یعنی زیادہ مخلوط کل پیدا کرنے کی غرض سے اس سے مل جاتی ہے۔ ضدوں کی تخلیق، ان کے اتصال اور تصفیے سے ارتقائی عمل جاری رہتا ہے۔ ہیگل کے نزدیک یہ جدلیاتی حرکت صرف خیالات کی تخلیق و ترقی کا ہی باعث نہیں بلکہ اس کا اطلاق تمام اشیا پر ہوتا ہے۔ ہر ماحول میں ایک

خوشگن ضد پوشیدہ رہتی ہے جو ترقی پا کر اس کو یک سر بدل دینے کی کوشش کرتی ہے اور پھر اس کشمکش سے ایک بالکل نیا اور اعلیٰ ماحول پیدا ہو جاتا ہے اور یہ ماحول پھر اپنے اندر ایک ضد لے رہتا ہے جو پھر اسے بدلنے کی کوشش کرتی ہے اور اس طرح ایک اعلیٰ تر ماحول وجود میں آجاتا ہے لہذا ہیکل کے نزدیک فکری حرکت اور اشیا کی حرکت ایک ہی چیز ہیں۔ اس جدلیاتی طریقہ کار اور اتصال اضداد کو سمجھنے کا لازمی ذریعہ تعقل ہے۔ لہذا تعقل کا کام یعنی فلسفہ کا مقصد یہ ہے کہ کثرت میں جو وحدت پوشیدہ ہے اس کا پتہ لگائے، اخلاقیات کا کام اخلاق و عمل میں یگانگت پیدا کرنا ہے، سیاسیات کا کام افراد کو ریاست میں متحد کرنا ہے اور مذہب کا کام اس مطلق تک پہنچنا اور محسوس کرنا ہے جس میں تمام اضداد اتحاد میں منتقل ہو جاتے ہیں جو وجود کا ایسا مجموعہ ہے جس میں مادہ و روح، موضوع و معروض، نیکی اور بدی ایک ہیں خدا تعلقات کا وہ نظام ہے جس میں سب اشیا حرکت کرتی ہیں اور ان کا وجود اور معنی ہیں۔ انسان میں مطلق خود شعوری منزل پر پہنچ جاتا ہے اور تصور مطلق کی شکل اختیار کر لیتا ہے استدلال کا ثنات کا ہیولی ہے اور اس کا ثنات کا نظام کلیتہً استدلالی ہے۔

ہیکل کے خیال میں تاریخ نام ہے جدلیاتی تحریک کا۔ انقلابات کے

ایک سلسلے کا جس میں یکے بعد دیگرے قومیں اور قابل لوگ مطلق کا آلہ کار بنتے ہیں۔ اعلیٰ شخصیتیں مستقبل کو پیدا نہیں کرتیں ان کی حیثیت تو دائی کی ہوتی ہے۔ وہ کارنامہ جسے وہ پیش کرتے ہیں اس کی پرورش ماحول کے بطن میں ہوتی ہے ایسے لوگوں کو اس شعور کا احساس نہیں ہوتا جسے وہ ظاہر کرتے ہیں بلکہ ان میں ان ماحولی ضروریات کو سمجھنے کی صلاحیت ہوتی ہے جو ظاہر ہونے کے لئے تیار ہوتی ہیں۔ جو چیز ایسے لوگوں کے ذریعے وجود میں آتی ہے وہ اپنے زمانے کی حقیقت ہوتی ہے۔ ارتقائی نظام کی دوسری کڑی جو وقت کے بطن میں پہلے سے تشکیل پا چکی ہے۔

ایسے فلسفہ تاریخ سے انقلابی نتائج پیدا ہو سکتے ہیں۔ جدلیاتی طریقہ کار تغیر کو زندگی کا اساسی عنصر بنا دیتا ہے ہر منزل پر ایک تضاد ہوتا ہے جس کا تصفیہ ضدوں کی کشمکش سے ہوتا ہے ہیکل جدلیات کے اس یونانی ہتھیار کو ابھی فکر کی سان پر چڑھا ہی رہا تھا اور اپنی تصوراتی دنیا کی رعنائیاں اور دلفریبیاں ٹھیک سے دکھا بھی نہ پایا تھا کہ مارکس اور اینگلز نے آگے بڑھ کر وہ ہتھیار اس کے ہاتھ سے لے لیا اور اس کو الٹا کر کے تصوراتی جدلیات کے بجائے مادی جدلیات کی شکل میں پیش کر دیا۔ ہیکل نے جن متضاد قوتوں کا ذکر کیا تھا وہ مارکس اور اینگلز کو سماج

کے اقتصادی طبقات میں نظر آئیں اور انہوں نے جدیدیاتی مادیت کی بنیادوں پر طبقاتی کشمکش کے نظریے کی تشکیل کی۔ جس کا لب لباب یہ ہے کہ ہر معاشرہ ہمیشہ دو متضاد معاشی طبقوں میں بٹا رہا ہے ایک طبقہ مالکوں کا اور دوسرا ناداروں کا اور ان دونوں میں ہمیشہ کشمکش جاری رہتی ہے۔ موجودہ معاشرہ بھی معاشی لحاظ سے دو طبقوں میں بٹا ہوا ہے سرمایہ دار طبقہ اور محنت کش طبقہ۔ سرمایہ دار طبقہ رجعت پسندانہ قوت ہے اور محنت کش طبقہ ترقی پسند قوت۔ ان دونوں کی باہمی کشمکش سے نئے معاشرے کی تعمیر ہوگی۔ محنت کش طبقہ سرمایہ دار طبقے کو اپنے زور بازو اور تنظیم سے شکست دے کر سیاسی اقتدار حاصل کرے گا اور محنت کش آمریت قائم کرے گا۔ جب ساری دنیا میں سرمایہ دار طبقہ ختم ہو جائے گا اور محنت کش طبقے کے اقتدار سے زندگی کے ذرائع وسیع ہو جائیں گے تو اقتدار اعلیٰ کا تصور خود بخود ختم ہو جائے گا اور معاشرہ محض انتظامی اداروں میں متشکل ہو جائے گا۔

حکیم آئن سٹائن کا نظریہ اضافیت۔ یہاں نظریہ اضافیت کے صرف وہی نکات پیش کئے گئے ہیں جن سے اقبال نے استفادہ کیا ہے۔ انیسویں صدی کے طبیعیاتی نظریات اس عقیدے پر

ہنی تھے کہ مادی اشیاء کی انتہائی ہیئت مادی جواہر ہیں۔ جدید طبیعیات نے جوہر کو برقی لہروں میں منتقل کر کے انتہائی ہیئت کی مادی نوعیت کو ایک واقعے میں تبدیل کر لیا ہے۔ کلاسیکی طبیعیات جن کو میکانیکی طبیعیات بھی کہا جاتا ہے کا یہ عقیدہ تھا کہ طبعی علت یعنی مادہ شکل، جسامت، ٹھوس ہیئت اور مزاحمت کے اوصاف سے متصف ہوتا ہے اور باوجود اس کے کہ اس کی خارجی صورت بدلتی رہتی ہے اس کی اصل نوعیت یعنی مادیت میں فرق نہیں آتا۔ اس نظریے کے مطابق مادی جواہر زمان و مکان میں متحرک رہتے ہیں اور ان کی حرکت اور حرکت سے پیدا ہونے والے نتائج قوائے کشش و منافرت کا نتیجہ ہوتے ہیں۔

اس کے برعکس جدید طبیعیات کا نظریہ اضافیت زمان و مکان کو دو الگ الگ حقیقتیں تصور کرنے سے انکار کر کے زمانی مکان کا تصور پیش کرتا ہے اور یہ ماننے کے بجائے کہ جواہر ایک جگہ سے دوسری جگہ حرکت کرتے رہتے ہیں یہ کہتا ہے کہ جواہر ایک جگہ سے دوسری جگہ منتقل نہیں ہوتے۔ اُس نے یہ ثابت کرنے کی کوشش کی ہے کہ حرکت، اور سکون، میں کوئی ایسا امتیاز نہیں ہے جسے مطلق کہا جاسکے کیونکہ زمان و مکان کے متوازی نظامات موجود ہیں اور ہو سکتا ہے کہ ایک شے جو ایک نظام میں ساکن ہے دوسرے میں متحرک ہو۔ لہذا ”سکون اور حرکت

شے سے تعلق رکھنے والے نظام کے اضافی اوصاف ہیں۔ حرکت اجسام کی حیثیت ایک متحرک تصویر کی ہے اور اس کی اساسی حقیقت صرف مکانی زمان کی زبان ہی میں بیان کی جا سکتی ہے یعنی مکانی زمان وحدت کو واقعہ ہی تصور کیا جا سکتا ہے۔ واقعہ مرکب الاجزاء ہونے کے باوجود ایک عمل کی عضوی وحدت کا حامل ہوتا ہے اور وہ ناقابل تکرار اور ناقابل بازگشت ہوتا ہے، گزشتہ موسم گرما میں حکیم آئن سٹائن کے انتقال کے موقع پر بی بی سی سے برٹرانڈ رسیل نے ایک تقریر نشر کی تھی جو دنیا کے مختلف اخبارات میں شائع ہوئی تھی اس تقریر میں وہ نظریہ اضافیت پر روشنی ڈالتے ہوئے کہتے ہیں کہ ”مادہ قوت میں اور قوت مادے میں تبدیل ہو سکتی ہے۔ نیز فطرت کوئی مکمل شے نہیں ہے بلکہ گھٹ بڑھ سکتی ہے سردست اس میں اضافہ ہو رہا ہے۔“ اپنی کتاب ”اے۔ بی۔ سی۔ آف ریلیٹیویٹی“ میں فطرت کی نوعیت کے بارے میں لکھتے ہیں ”فطرت لا محدود خلا میں پھیلی ہوئی کوئی ٹھوس مادی شے نہیں بلکہ باہمی متعلق واقعات کا ایک نظام ہے اور ان واقعات کی بین العملی سے مکانی زمان کا تصور پیدا ہو جاتا ہے“ پروفیسر یوشینکو کہتے ہیں ”یہ مکانی زمان صرف تصور نہیں ہے بلکہ ایک حقیقت ہے وہ محدود

۱۔ فلاسفی آف ریلیٹیویٹی۔ ۲۔ اے۔ بی۔ سی۔ آف ریلیٹیویٹی۔

ہے لیکن اس کی حدود مقررہ نہیں ہیں۔

آئیے اب فلسفہ خودی کے اجزائے ترتیبی کو ایک ایک کر کے دیکھیں کہ ان کی تشکیل کے لئے اقبال نے کہاں کہاں سے مسالہ جمع کیا ہے۔

سرفہرست تصور خدا آتا ہے ہم یہ معلوم کر چکے ہیں کہ اقبال کے نزدیک خدا ایک شخص ہے کامل، خود مرکوز، بے نظیر، اس کا کوئی مد مقابل نہیں اور وہ باذیاتی کے متضاد رجحان سے بری ہے۔ قرآن میں سورہ اخصیاء میں خدا کے بارے میں کہا گیا ہے کہ ”خدا ایک ہے بے نیاز خدا ہے۔ نہ وہ بھتا ہے اور نہ جنا گیا ہے اور اس کا برابری کرنے والا کوئی نہیں۔“ اقبال کی تعریف کا اس تعریف سے موازنہ کرنے سے معلوم ہوتا ہے کہ انھوں نے دو باتوں کا اضافہ کیا ہے یعنی خدا ’کامل شخص‘ ہے اور ’خود مرکوز‘ ہے اب دیکھنا یہ ہے کہ اقبال کے ذہن میں خدا کی یہ خصوصیات کہاں سے آئیں۔ خطبات میں اقبال یہ بتا چکے ہیں کہ دور حاضر میں مذہبی عقاید کا جدید نفسیات کی روشنی میں تزکیہ ہونا چاہئے۔ لہذا وہ برگساں کے بتائے ہوئے راستے پر چل کر اپنے شعوری تجربے کی روشنی میں پہلے انسانی خودی کی خصوصیات متعین کرتے ہیں اور پھر انھیں کی روشنی میں انتہائی خودی کا تصور قائم کرتے ہیں۔ شعوری تجربے سے ہم کو یہ معلوم

ہو جاتا ہے کہ انسانی خودی ایک انفرادیت ہے ایک شخص ہے خود مرکز ہے نہ اُس جیسا کوئی اور ہے نہ وہ کسی اور کو اپنے دائرہ عمل میں شامل کرتی ہے یہ وحدت ہے کثرت میں ہر دم امیر مگر ہر کہیں بے چگول بے نظیر پسند اس کو تکرار کی خو نہیں کہ تو میں نہیں اور میں تو نہیں

(بال جبریل)

اور پھر اسی تجربے کی روشنی میں وہ بیٹے کہہ لیتے ہیں کہ انتہائی خودی بھی ایک شخص ہے کامل اور خود مرکز۔

خدا کو شخص تصور کر لینے سے اس کی محدودیت کا سوال پیدا ہو جاتا ہے۔ اقبال اس سوال کا جواب بھی برگساں کے شعوری تجربے کی روشنی میں دیتے ہیں۔ چونکہ انتہائی خودی مکان مجرد میں رہتی ہے اور اس کا ہر عمل داخلی ہوتا ہے لہذا خدا کی لامحدودیت کا دار و مدار اس کے داخلی تخلیقی امکانات پر ہوگا نہ مکانی وسعت پر۔ یہی وجہ ہے کہ وہ مکانی لحاظ سے خدا کو لامحدود تصور نہیں کرتے گو قرآن کریم میں خدا کی مکانی لامحدودیت کا تصور موجود ہے "کیا تو نے یہ نہیں دیکھا کہ خدا جانتا ہے جو کچھ کہ آسمانوں میں ہے اور جو کچھ زمین میں ہے تین شخص مشورہ نہیں کرتے مگر وہ ان کا پوچھا ہوتا ہے اور نہ پانچ شخص مگر وہ ان کا چھٹا ہوتا ہے اور نہ اس سے کم نہ زیادہ مگر وہ ان کے ساتھ ہوتا

ہے جہاں کہیں وہ ہوں (۵۸-۷)

اگر خدا مکافی لحاظ سے محدود ہے اور اس کا تخلیقی عمل جاری ہے تو لا محالہ یہ خیال پیدا ہوتا ہے کہ اس کی ذات میں تغیر ہو سکتا ہے۔ اقبال اس سوال کا جواب بھی برگساں کے شعوری تجربہ کی روشنی میں دیتے ہیں۔ شعوری تجربے سے ہم کو معلوم ہوا تھا کہ خودی زمان مجرد میں رہتی ہے جہاں تغیر و تبدل تو ہے لیکن وہ پابند تسلسل نہیں ہے اور نہ مختلف زاویوں سے اس کا تعلق ہے یہ تغیر تخلیق مسلسل کی شکل میں ہوتا ہے۔ اس کے بعد غور طلب مسئلہ خدا کے علم کا ہے علامہ اقبال اس مسئلے کو بھی شعوری تجربے کی روشنی میں حل کرتے ہیں اور برگساں ہی کے نقش قدم پر چلتے ہیں لیکن زمان مجرد کی نوعیت کے بارے میں ان کو برگساں سے اختلاف ہے۔ برگساں کا زمان مجرد ماضی و حال کا مجموعہ ہے جس میں مستقبل شامل نہیں ہے لہذا آئندہ کے بارے میں پہلے سے کچھ بھی طے نہیں ہے۔ اقبال اپنے زمان مجرد میں مستقبل کی جھلک بھی شامل کر لیتے ہیں لیکن ان کے خیال میں آئندہ آنے والے واقعات کا تسلسل اور ان کی جزئیات مقرر نہیں ہوتیں۔ اب خودی چونکہ زمان مجرد میں رہتی ہے لہذا کھلے امکانات کی شکل میں اسے مستقبل کا علم رہتا ہے تفصیلات کا نہیں۔ قرآن کریم میں اس موضوع پر کئی آیتیں ہیں۔

”اور ہم نے آدمی کو پیدا کیا ہے اور ہم جانتے ہیں جو اس کے
 جی میں وسوسہ ہوتا ہے اور ہم شہ رگ سے بھی زیادہ اس سے قریب
 ہیں“ (۵۰-۱۶) ”وہ غیب اور ظاہر جاننے والا ہے“ (۵۹-۲۲)
 ”کیا تو نے یہ نہیں دیکھا کہ خدا جانتا ہے جو کچھ زمین میں ہے اور جو کچھ
 آسمان میں ہے۔۔۔۔۔ بے شک خدا ہر چیز کا جاننے والا ہے“ (۵۸-۷)
 اشاعرہ مکتب نے انہی آیات کی روشنی میں خدا کو علم کل قرار دیا ہے
 لیکن قرآن کریم میں کچھ آیات ایسی بھی ہیں جن سے اندازہ ہوتا ہے کہ خدا
 کا علم محدود ہے ”جب دو لکھنے والے داہنی طرف سے اور بائیں طرف
 سے بیٹھ کر لکھتے ہیں کوئی بات وہ نہیں نکالتا مگر ایک نگہبان اس کے
 پاس تیار رہتا ہے (۵۰-۱۷، ۱۸) ان آیات کی روشنی میں معتزلہ مکتب
 سے تعلق رکھنے والے یہ نتیجہ نکالتے ہیں کہ خدا کا علم محدود ہے چنانچہ
 ابن سینا کہتا ہے کہ خدا کو ”کائنات کی چیزوں کا سرسری علم ہوتا ہے
 تفصیلی نہیں“ اور العطار بصری کہتا ہے ”خدا کو ان اشیاء کی تعداد کا
 بھی علم نہیں جو کائنات میں ہیں“، اقبال نے درمیانی راستہ اختیار کیا
 اور شعوری تجربے سے اس کا ثبوت بہم پہنچایا ہے۔

آئیے اب ذرا خدا کے تخلیقی عمل کا جائزہ لے لیا جائے ہم یہ پہلے

دیکھ چکے ہیں کہ اقبال کے خیال میں ”انتہائی خودی ایک آزاد تخلیقی قوت ہے جس میں خیال و عمل ہم آہنگ“ ہیں۔ قرآن کریم میں ہے کہ ”وہ ہر روز کسی نئے کام میں مصروف رہتا ہے“ یا ”کیا ہم پہلی بار پیدا کرنے میں تھک گئے ہیں؟ یہ لوگ نئی پیدائش کے بارے میں شک کیوں کرتے ہیں“ (۵۰-۱۵) علامہ اقبال چاہتے تو ان آیات پر اکتفا کر سکتے تھے لیکن وہ ان آیات کو بطور جواز ضرور پیش کرتے ہیں لیکن خدا کا تخلیقی عمل ان سے متعین نہیں کرتے۔ بلکہ اس کا تعین زمان مجرد کی روشنی میں ہی کرتے ہیں۔ ہم یہ دیکھ چکے ہیں کہ زمان مجرد میں رہنے کے معنی یہ ہیں کہ تخلیقی عمل مسلسل جاری رہتا ہے۔ لیکن زمان مجرد میں چونکہ مستقبل کے کھلے امر کا نام بھی موجود رہتے ہیں اور انتہائی خودی اپنے تخلیقی عمل میں محدود خودیوں کو بھی شریک کرتی ہے اس لئے گو وہ عمل ایک لحاظ سے آزاد ہے لیکن اس کی نوعیت خیال و عمل کی ہم آہنگی کی ہو جاتی ہے مطلقیت کی نہیں۔ کائنات - ہم یہ معلوم کر چکے ہیں کہ اقبال اس کائنات کو نظر کا دھوکا نہیں بلکہ ایک آزاد تخلیقی قوت تصور کرتے ہیں جس کا ایک مقصد ہے اور جس میں اضافہ ہو سکتا ہے۔ قرآن کریم میں بعض ایسی آیات ہیں جن سے اس موضوع پر روشنی پڑتی ہے مثلاً ایک آیت ہے ”اور ہم نے آسمان اور زمین اور جو کچھ ان کے درمیان میں ہے کھیل

سے پیدا نہیں کیا۔ ہم نے تو ان کو اپنی مشیت سے بنایا ہے لیکن ان میں اکثر نہیں جانتے، ”(۲۲۲ - ۳۸، ۳۹) نیز ”جو کھڑے اور بیٹھے اور لیٹے خدا کو یاد کرتے ہیں اور آسمان اور زمین کی بناوٹ پر فکر کرتے ہیں (اور کہتے ہیں) اے ہمارے پروردگار تو نے اس کو بے فائدہ نہیں بنایا“ (۳ - ۱۹۱) ان آیات شریفہ سے یہ محسوس ہوتا ہے کہ اس کائنات کی اصل روحانی ہے اور اس کی تخلیق کا ایک مقصد ہے قرآن کریم میں ایک اور جگہ آیا ہے ”تعریف خدا کو جو بنانے والا ہے آسمان اور زمین کا۔ جو فرشتوں کو پیغام لانے والا بناتا ہے جن کے دودو اور تین تین اور چار چار پر ہوتے ہیں۔ بنانے میں وہ جو چاہتا ہے زیادہ کرتا ہے بے شک خدا ہر چیز پر قادر ہے“ (۳۵ - ۱) اس آیت سے یہ اندازہ ہوتا ہے کہ اگر خدا چاہے تو اس کائنات میں اضافہ کر سکتا ہے۔ قرآن کریم کی ایک اور آیت ہے ”کیا انھوں نے نہیں دیکھا کہ خدا نے کیوں کر پہلی بار پیدائش شروع کی؟ پھر اسی طرح بار بار کرتا ہے یہ تو خدا کے لئے آسان ہے“ (۲۹ - ۱۹) اس آیت سے یہ محسوس ہوتا ہے کہ خدا کا تخلیقی عمل مسلسل جاری ہے اور اس کائنات میں مسلسل اضافہ ہو رہا ہے اس بحث سے گویہ واضح ہو جاتا ہے کہ اقبال نے اس کائنات کے متعلق جو رائے پیش کی ہے وہ

آیات قرآنی پر مبنی ہے لیکن اقبال نے یہ رائے قائم کرنے کے لئے صرف قرآن سے مدد نہیں لی بلکہ جدید سائنٹیفک معلومات سے یہ نتائج اخذ کرنے کے قرآن سے ان کا جواز ہم پہنچایا ہے۔ اپنے خطبات میں انھوں نے خود ہی حکیم آئین سٹائن اور ان کے نظریہ اضافیت پر بحث کی ہے۔ اس نظریہ کے مطابق فطرت ”کوئی جامد شے نہیں بلکہ باہمی متعلق واقعات کا نظام ہے جس کے باہمی تعلقات سے زمان و مکان کا تصور پیدا ہوتا ہے“ اقبال نے اس کے یہ معنی لئے ہیں کہ زمان و مکان وہ معانی ہیں جو ہمارے فکر نے خدا کے تخلیقی عمل کو دے دیئے ہیں۔ اس طرح یہ طے ہو گیا کہ اس کائنات کی اصل روحانی ہے اور وہ ایک تخلیقی عمل ہے۔ نظریہ اضافیت نے یہ بھی طے کر دیا ہے کہ اس کائنات میں اضافہ ہو رہا ہے۔ لہذا جو تعریف کائنات آیات قرآنی سے اقبال کے ذہن میں پیدا ہوئی تھی اس کی سو فیصدی تصدیق جدید سائنس نے کر دی۔

ارتقاء جیات - ہم اوپر دیکھ آئے ہیں کہ علامہ اقبال نبیاتی نظریہ ارتقاء کے قائل ہیں۔ قرآن کریم کی تعلیمات سے اس مسئلے پر روشنی نہیں پڑتی البتہ مولانا رومی نے نبیاتی ارتقاء کا بار بار تذکرہ کیا

ہے۔ اقبال ارتقا کا ذکر کرتے ہوئے کہتے ہیں ”روحی نے اس (ارتقا) کو
جدید رنگ میں اس طرح پیش کیا کہ کلاڈ نے اپنی کتاب ”افسانہ تخلیق“
میں آپ کے اشعار کو جگہ دی ہے میں آپ کے ان مشہور اشعار کو یہاں
درج کرتا ہوں تاکہ یہ معلوم ہو جائے کہ اس شاعر نے ارتقا کے جدید تصور
کی کس قدر کامیابی سے پیش گوئی کی تھی“ پھر ثنوی روحی کے دفتر
چہارم سے وہ اشعار پیش کرتے ہیں جن کی ابتدا اس شعر سے ہوتی ہے
آمدہ اول بہ اقلیم جماد و زجمادی در نیاتی اوقاد

اس سے صاف ظاہر ہوتا ہے کہ اقبال نے ارتقائی نظریہ روحی سے
لیا ہے۔ اور اس کا نزدیکہ جدید نیاتی تجربات سے کیا۔

حصول علم کے ذرائع - ہم اوپر یہ دیکھ چکے ہیں کہ برگساں کے
نزدیک حصول علم کے دو ذریعے ہیں تعقل اور وجد۔ تعقل کا ذکر کرتے
ہوئے وہ کہتے ہیں ”اپنے محدود معنی میں تعقل کا مقصد یہ ہے کہ ہماری
وجود اور ماحول میں مطابقت پیدا کرے، اور اشیاء کے باہمی تعلقات
کی عکاسی کرے، اور تخلیق کو ایک واقعے کی شکل میں لیتا ہے ان
کا ایک تسلسل قائم کر لیتا ہے لیکن زمان مجرد جس پر ان کی تخلیق کا دار و
مدار ہے تعقل کی رسائی سے باہر رہتا ہے۔ زندگی چونکہ سیال اور ایک

تخلیق مسلسل ہے اور اس کا تعلق زمان مجرد سے ہے لہذا اس کی اصل صورت تعقل نہیں دیکھ سکتا تاہم وہ بے کار چیز نہیں ہے کیونکہ "وہ زندگی کی گہرائیوں میں ڈوب کر حقیقت کے قریب سے قریب آنے کی کوشش کرتا ہے" حصول علم کا دوسرا ذریعہ برگساں کے نزدیک و جد ہے جو ایک داخلی عمل ہے اور حقیقت کی پوری تصویر ایک ہی وقت میں سامنے آجاتی ہے۔ لیکن و جد برگساں کے نزدیک کوئی پراسرار حس بھی نہیں ہے بلکہ وہ تعقل کی ایک اعلیٰ قسم ہے۔ علامہ اقبال نے و جد اور تعقل کا جو تصور پیش کیا ہے وہ برگساں کے افکار پر مبنی ہے۔ جہاں تک مشاہدہ کا تعلق ہے قرآن کریم میں بار بار کہا گیا ہے کہ کائنات کی مختلف چیزوں کو دیکھو کیونکہ ان میں حقیقت کی نشانیوں ہیں۔ میرے خیال میں مشاہدے کا تصور اقبال نے براہ راست قرآن کریم ہی سے لیا ہے۔

مادہ - اقبال کے نزدیک گو مادہ اور روح دو مختلف چیزیں ہیں لیکن ان کی اصل ایک ہی ہے اور دونوں روحانی چیزیں ہیں۔ قرآن کریم میں مادے کی روحانیت کا کہیں ذکر نہیں ملتا بلکہ ناروحی دیوان شمس تبریز میں کہتے ہیں ۵

ابن خاندان بجان بست ہمیں جاست کہ جانیت نہ زہر و بالاد نہ شمش سونہ میانہ است

پیکر از ماہست شد نے ما ازو بادہ از ما مست شد نے ما ازو
(مثنوی)

اس شعر سے یہ محسوس ہوتا ہے کہ وہ جسم کو بھی روحانی چیز سمجھتے ہیں میرے خیال میں اقبال نے مادہ کی روحانی اصلیت کا تصور مولانا رومی سے لے کر نظریۂ اضافیت سے اس کا ثبوت بہم پہنچایا ہے۔ ہم یہ پہلے دیکھ چکے ہیں کہ نظریۂ اضافیت کی رو سے فطرت کوئی ٹھوس شے نہیں ہے جو محدود حتمی میں پھیلی ہوئی ہو بلکہ وہ ”باہمی متعلق واقعات کا نظام“ ہے گویا مادہ ایک باہمی متعلق واقعات یا تجربات کا نظام ہے اقبال کے نزدیک انسانی روح یا خودی بھی ”باہمی متعلق واقعات یا تجربات کا نظام“ ہے یعنی مادہ اور روح ایک ہی نوعیت کی چیزیں ہیں اگر روح کی اصل روحانی ہے تو مادہ کی اصل بھی لازمی طور پر روحانی ہوگی۔

شماری اور زمان مجرد - اقبال نے وقت کی دو قسمیں دی ہیں۔ شماری اور زمان مجرد - برگساں کی بحث میں ہم یہ دیکھ چکے ہیں کہ انہوں نے بھی وقت کی یہی دونوں قسمیں پیش کی ہیں۔ اقبال کے شماری وقت اور برگساں کے شماری وقت میں کوئی فرق نہیں ہے البتہ اقبال کا زمان مجرد برگساں کے زمان مجرد سے کچھ مختلف ہے۔ برگساں کے نزدیک ماضی ضائع نہیں ہو جاتا بلکہ بڑھتا رہتا ہے اور وقت کے

اسی جمع شدہ سرمائے کو ہم حال کہتے ہیں۔ اقبال کے زمان مجرد میں ماضی اور حال اور مستقبل تینوں مل جاتے ہیں۔ اور اس طرح حال میں نہ صرف ماضی کے تجربات موجود رہتے ہیں بلکہ استقبالی واقعات بھی کھلے امکانات کی شکل میں موجود رہتے ہیں۔ اقبال نے برگساں کے تصور زمان مجرد میں جو ترمیم کی ہے وہ غالباً نظریات روحی سے متاثر ہو کر کی ہے۔ مولانا رومی کا زمان مجرد ازل سے ابتدا تک پھیلا ہوا ایک مسلسل ہنوز معلوم ہوتا ہے۔ مثلاً کہتے ہیں ۷

بود دل در مثل آہن چو از تو یا بد آں صیقل شود نقش ہمہ در سے یک ایک روشن و پیرا

(دیوان)

نیز۔ مرد خدا گشت سوار علم مرد خدا دارد عار از رکاب
انسانی خودی۔ انسانی خودی کا تصور اقبال نے برگساں سے لیا ہے۔ برگساں کی خودی کا تفصیلی تذکرہ پہلے ہو چکا ہے لہذا اسے یہاں دہرانا تحصیل حاصل ہو گا۔ اختصار اس کا یہ ہے کہ شعوری تجربے سے یہ معلوم ہوتا ہے کہ انسانی "انا" یعنی خودی ایک حقیقی واقعی شے ہے وہ ایک انفرادیت ہے، خود مرکوز ہے، ایک تخلیقی قوت ہے اور کامل بننے کی متمنی ہے وغیرہ یہی باتیں ہیں جو اقبال نے خودی کے بارے میں بیان کی ہیں۔ خودی کی دو قسموں کا تصور بھی اقبال نے برگساں ہی سے

لیا ہے۔ برگساں نے خودی کی دو قسمیں بتائی ہیں۔ کار انداز خودی جو شماری وقت میں رہتی ہے اور قدر افزا خودی جس کا دائرہ عمل زمان مجرد میں ہے۔

انسانی خودی اور تخلیق۔ اس بارے میں علامہ اقبال کا خیال ہم پہلے معلوم کر چکے ہیں اختصار یہ ہے کہ ”تخلیق کا عمل ابھی تک جاری ہے اور انسان بھی اس کام میں شریک ہے خود قرآن خدا کے علاوہ دیگر خالقوں کی طرف اشارہ کرتا ہے، اس سلسلے میں انہوں نے قرآن کی یہ پیش کی ہے ”تو خدا ہی برکت والا ہے جو سب سے اچھا خالق ہے“ (۱۴-۲۳) لیکن قرآن کا عام مفہوم اس کے خلاف ہے۔ میرے خیال میں اقبال نے زندگی کی تخلیقی حرکت کا یہ نظریہ بھی برگساں ہی سے لیا ہے۔ برگساں کہتے ہیں ”زندگی ایک قوت ہے جو بڑھ سکتی ہے، اپنی بازیابی کر سکتی ہے۔ اپنے ماحول کو اپنی خواہش کے مطابق بدل سکتی ہے اُسے کوئی اس کے لئے مجبور نہیں کرتا بلکہ یہ اس کا آزادانہ عمل ہے زندگی ایک ایسی قوت ہے جو جدوجہد کرتی ہے۔ چاروں طرف پھیلتی ہے اور دنیا کے تخلیقی عمل میں شریک کرتی ہے“ اقبال اور برگساں کے نظریوں میں فرق صرف اتنا ہے کہ برگساں کی خودی اپنی تخلیقی حرکت میں کلیتہً آزاد ہے۔ اقبال کی

خودی کلبیتہ آزاد نہیں کیونکہ استقبالی واقعات کھلے امکانات کی شکل میں پہلے سے حال میں موجود ہوتے ہیں خودی کو انہیں امکانات میں سے کوئی منتخب کر کے عمل پیرا ہونا ہے۔

انسانی خودی اور خدا۔ ہم اوپر دیکھ آئے ہیں کہ اقبال کے نزدیک خودی کی آخری منزل یہ نہیں ہے کہ وہ ذات باری تعالیٰ میں جذب ہو جائے بلکہ وہ اس قدر ترقی کرے گی کہ خود خدا کو اپنے وجود میں جذب کر لے گی۔ یہ نظریہ تعلیمات قرآن کے بالکل خلاف ہے۔ بہر نوع اقبال نے اس نظریہ کے ماخذ کی خود ہی وضاحت کر دی ہے۔ ڈاکٹر نکلسن کے نام اپنے خط میں لکھتے ہیں ”مولانا رومی نے یہ خیال نہایت خوبصورتی سے پیش کیا ہے پیغمبر اسلام پچپن میں ایک صحرا میں کہو گئے تھے ان کی دائی حلیمہ بہت پریشان تھیں اور ریگستان میں ڈھونڈھتی پھر رہی تھیں کہ آواز آئی ”افسوس نہ کرو وہ کھوئے گا نہیں بلکہ ساری دنیا اس میں کھو جائے گی۔ میں نے اس میں ذرا سی تبدیلی کر کے یوں کر دیا ہے ”اس کی خواہش میں خدا کی خواہش جذب ہو جائے گی“

مولانا رومی نے اس خیال کی طرف کئی اور مقامات پر بھی اشارہ کیا

ہے۔ مثلاً

باز از فرشتگی ہم بگذر برو براں ہم تا قطرہ تو بجرے گردد کہ صد عمان بست

یا

بار دیگر از ملک قرباں شوم آنچه اندر وہم ناید آں شوم
 اس آخری مصرعے پر غور کرنے سے محسوس ہوتا ہے کہ انسانی خودی کے
 ارتقا کی آخری منزل نہایت غیر معمولی ہوگی۔

انسانی خودی اور لافانیت ہم یہ معلوم کر چکے ہیں کہ اقبال لافانیت خودی
 کا ذاتی حق تصور نہیں کرتے بلکہ اس کے لئے اُسے کوشش کرنا ہوگی۔ عالم
 اسلام میں روح کی اصلیت کے بارے میں دو قسم کے نظریات رائج ہیں
 صوفیائے کرام کے نزدیک روح نور مطلق کا ایک جز یا عکس ہے۔ لہذا اس
 کی جداگانہ حیثیت یا لافانیت کا سوال ہی پیدا نہیں ہوتا۔ اسلامی فقہی
 مکاتب کی تعلیمات یہ ہیں کہ روح ازلی نہیں ابدی ہے اُسے ابدیت حاصل
 کرنے کے لئے سعی کرنے کی ضرورت نہیں البتہ اپنی نجات کے لئے اُسے
 کوشش ضرور کرنا ہے۔ اقبال ان دونوں نظریوں کو قابل قبول تصور
 نہیں کرتے۔ قرآن شریف میں بعض آیات ایسی ہیں جو روح پر روشنی
 ڈالتی ہیں۔ ذیل میں چند آیات پیش کی جا رہی ہیں۔

”جو کوئی زمین اور آسمان میں ہیں سب رحم والے خدا کے پاس بندے
 بن کر آئیں گے۔ اس نے ان کو گھیر رکھا ہے اور ان کو گن رکھا ہے اور وہ
 سب قیامت کے روز اس کے پاس ایک ایک کر کے آئیں گے“ (۱۹۳-۱۹۴ تا ۱۹۵)

نیز ”اور کوئی زمین پر چلنے والا جانور اور کوئی بازوؤں سے اُرنے والا پرند
ایسا نہیں جو تمہارے ہی طرح مخلوق نہ ہو۔ ہم نے کوئی چیز لکھنے سے نہیں
چھوڑی ہے پھر وہ سب اپنے پروردگار کے پاس اکٹھے ہوں گے“
(۶-۳۸) ان آیات کریمہ سے معلوم ہوتا ہے کہ اس کائنات کی کوئی چیز
فنا ہونے والی نہیں اور ان میں سے ہر ایک کو فرداً فرداً اپنی رستخیز چھڑانا
ہوگی۔ قرآن کریم کی ایک اور آیت ہے ”اور جان کی قسم اور اس ذات کی
قسم جس نے اس کو درست کر کے بنایا۔ اور اس زمین کی قسم اور اس
ذات کی قسم جس نے اُسے بچھایا اور اُس کے دل میں اس کی نیکی اور
بدی ڈال دی۔ وہی کامیاب رہا جس نے اس کو بڑھایا اور وہ نامراد
ہوا جس نے اس کو دبا دیا“ (۹۱-۹۶ تا ۱۰) ان آیات سے اندازہ ہوتا
ہے کہ روح عمل سے گھٹ بڑھ بھی سکتی ہے تاہم یہ اندازہ بالکل نہیں
ہوتا کہ روح فنا بھی ہو سکتی ہے۔ میرے خیال میں اقبال نے خودی کی
لاقائیت کا جو تصور پیش کیا ہے وہ بھی برگساں ہی کے نظریات پر مبنی
ہے برگساں کہتے ہیں ”خودی محدود ہے تخلیقی عمل سے وہ پایہ تکمیل کو
پہنچ رہی ہے لیکن کون جانے وہ اپنے قدیم دشمن مادے (یعنی بے عملی،
پرکب کلی فتح پائے گی اور موت کی دستبرد سے بچنا سکھے گی۔ اگر وقت
نے جہلت دی تو بہت کچھ ہو سکتا ہے“ (تخلیقی ارتقا)

مرنے کے بعد خودی کی اس دنیا میں واپسی۔ اقبال کا خیال ہے کہ مرنے کے بعد خودی دوبارہ اس دنیا میں نہیں آتی۔ قرآن کریم کی آیت ہے "تم ضرور ایک حالت سے دوسری حالت میں جیسے چلو گے" (۸۲۷-۱۹) اور ان کے پیچھے عالم برزخ ہوگا (۲۳-۱۰۰) ان آیات سے یہ واضح ہو جاتا ہے کہ روح کا مرتبہ کم نہیں ہوتا بلکہ بڑھتا ہی ہے نیز اس دنیا کو چھوڑنے کے بعد عالم برزخ اُسے دنیا سے الگ کر دیتا ہے۔ میرے خیال میں اقبال کا یہ نظریہ کلیتہً آیات قرآنی پر مبنی ہے۔

خودی اور عالم برزخ - علامہ اقبال نے عالم برزخ کا جو نظریہ پیش کیا ہے اس کی تفصیلات پہلے بیان کی جا چکی ہیں۔ قرآن کریم میں عالم برزخ کا ذکر ضرور آیا ہے لیکن اس کی تعریف یا تفصیل نہیں دی گئی۔ مولانا روحی نے نظریہ ارتقا کی بحث میں یہ بتایا ہے کہ روح اس دنیا کو چھوڑنے کے بعد عالم ملائکہ میں جاتی ہے اور وہاں سے ترقی کر کے ایسی حیثیت اختیار کر لیتی ہے جو وہم و گمان میں نہیں آسکتی۔ اس سے اندازہ ہوتا ہے کہ ان کے ذہن میں بعد از مرگ ایک ایسا عالم ضرور ہے جہاں خودی کو اپنی سعی سے اپنا ارتقائی عمل جاری رکھنا ہوگا۔ میرا خیال ہے کہ عالم برزخ میں روح کی کارکردگی کا تصور انھوں نے مولانا روحی ہی سے لیا ہے۔ رہا سوال عالم برزخ کی تعریف و تفصیل کا سو

تعبیر سونی ادب میں اس کی کمی نہیں۔ چونکہ یہ تفصیلات اوپر بیان کی جا چکی ہیں لہذا یہاں ان کو دوبارہ پیش نہیں کیا جا رہا۔

جنت - ہم یہ پہلے بتا چکے ہیں کہ اقبال کے خیال میں جنت اس

حالت کا نام ہے جس میں قدیم جاہل انسان رہتا تھا۔ ہم نے ان کی "آدم کی پہلی نافرمانی" کی وضاحت بھی دیکھ لی ہے۔ اس تصور کی اصل قرآن

کریم، احادیث نبوی یا تحاریر اکابر اسلام میں تلاش کرنا فضول ہے کیونکہ یہ تصور سرایا غیر قرآنی ہے۔ خوش قسمتی سے اقبال نے اپنے

خطبات میں خود ہی اس تصور کے مانعہ کی طرف اشارہ کر دیا ہے۔ وہ کہتے ہیں "نادام بال و تسکی جو قدیم تمثیلات کی ماہر تھیں اپنی کتاب

"سیکریٹ ڈاکٹرائین" میں آدم اور شیطان کی کہانی پر روشنی ڈالتی ہیں وغیرہ" جہاں تک مجھے معلوم ہو سکا ہے اقبال کی جنت کا نظریہ انہی

محترمہ کے انکشافات پر مبنی ہے۔

بہشت اور دوزخ - علامہ اقبال بہشت اور دوزخ کو دائمی سرت

یا اذیت کے مقامات تصور نہیں کرتے بلکہ ان کو عارضی اور اصلاحی حالتیں سمجھتے ہیں۔ قرآن کریم میں بہشت اور دوزخ کا بار بار ذکر آیا ہے

چند آیات قرآنی یہاں پیش کی جا رہی ہیں جن سے قرآنی بہشت اور دوزخ بد روشنی پڑتی ہے۔

”نیک بندوں کے لئے دو باغ ہیں ان میں شاخیں بھری ہوں گی۔
دو لوگوں میں دو چشمے پیاری ہوں گے۔ ان میں ہر میوے کی دو قسمیں ہوں
گی۔ وہ فرشوں پر تکیہ لگائے بیٹھے ہوں گے۔ جن کے استر تافتے کے ہوں
کے۔ اور دو لوگوں باغوں کے میوے نزدیک جھکے ہوں گے۔ ان میں نیچی
آنکھیں کی ہوئی (حوریں) ہوں گی کہ ان سے پہلے ان کے نزدیک
نہ کوئی آدمی ہوا ہوگا اور نہ کوئی جن۔ اور اس کے علاوہ بھی دو اور باغ
ہیں دو نہایت سبز باغ۔ ان میں دو چشمے جوش مار رہے ہوں گے۔ ان
میں میوے اور کھجور ہوں گے اور انار بھی۔ ان میں اچھی خوبصورت
عورتیں ہوں گی حوریں ہوں گی جو خیموں میں بند پڑی ہوں گی۔ وہ
سبز قالینوں پر اور اچھے اچھے فرشوں پر تکیہ لگائے بیٹھے ہوں گے۔“
(سورہ رحمان) نیز ”ان کے چاروں طرف غلمان کہ وہ ہمیشہ لڑکے
ہی رہتے ہیں پھرتے ہوں گے۔ آبخورے اور آفتابے لئے ہوئے اور
شراب صاف کے پیالے۔ اس سے نہ تو درد سر ہوگا اور نہ بیہودہ
بکیں گے۔ اور بڑی بڑی آنکھوں والی حوریں گویا وہ چھپائے ہوئے
موتی ہیں حوریں ایک خاص خلقت ہیں اور ان کو کنواری بنایا ہے۔
پیاری پیاری۔ ہم عمر“ (سورہ واقعہ) ”ان قوم کا درخت گندگاریوں
کا کھانا ہوگا۔ جیسے پگھلا ہوا تانبا ان کے پیٹوں میں کھولے گا جیسے گرم

پانی۔ اس کو بیکڑا و اور دہکتی ہوئی آگ کی طرف گھسیٹ کر لے جاؤ پھر
اس کے سر پر گرم پانی کا عذاب ڈالو“ (۲۴-۲۳ سے ۲۸) اس قسم کی
اور بہت سی آیتیں ہیں جن میں بہشت اور دوزخ کی تفصیلات دی گئی
ہیں۔ لہذا یہ سمجھنا مشکل نہیں محال ہے کہ اقبال نے بہشت اور دوزخ
کا جو تصور پیش کیا ہے اس کا ماخذ قرآن پاک ہے۔ قرآن کریم کی بعض
اور آیتیں ہیں جن سے معلوم ہوتا ہے کہ بہشت اور دوزخ عارضی حالتیں
نہیں بلکہ مستقل مقامات ہیں۔ مثلاً۔ ”وہ کہتے ہیں کہ ہم کو دوزخ کی
آگ تو بس گنتی کے چند روز چھوٹے گی اور ان کی افراتفر دازی نے
ان کو دین کے بارے میں مغالطہ دیا“ (سورہ آل عمران) جس نے
اپنے فضل سے ہم کو ہمیشہ رہنے کی جگہ میں اتارا۔ اس میں ہم کو تکلیف
نہیں پہنچتی اور نہ ہم کو یہاں ماندگی لگتی ہے۔ اور جو لوگ کفر کرتے ہیں
ان کے لئے تو جہنم کی آگ ہے۔ نہ ان کو قضا آتی ہے کہ مر جائیں اور نہ
ان کا عذاب ہی کچھ ہلکا کیا جاتا ہے“ (۳۵-۳۶) ان کی جزا
ان کے پروردگار کے ہاں جنت عدن ہے۔۔۔۔۔ وہ ہمیشہ ہمیشہ اسی
میں رہیں گے۔۔۔۔۔“ (۹۹-۸) اقبال نے بہشت اور دوزخ کا جو تصور
پیش کیا ہے اگر وہ قرآنی نہیں ہے تو پھر کہاں سے لیا میرے خیال
میں بہشت اور دوزخ کی نوعیت کا تصور انہوں نے امام غزالی سے

لیا ہے جس کا خلاصہ پہلے بیان کیا جا چکا ہے۔

جبر و اختیار۔ یہ پہلے بتایا جا چکا ہے کہ اقبال کے نزدیک انسانی خودی ایک آزاد تخلیقی عمل ہے۔ دنیا کے اسلام میں جبر و اختیار کا مسئلہ ہمیشہ موضوع بحث بنا رہا ہے لیکن آج تک یہ طے نہ ہو پایا کہ انسان اپنے اعمال میں مجبور محض ہے یا مختار۔ اس کی وجہ یہ ہے کہ قرآن کریم میں کچھ آیات ایسی ہیں جن سے معلوم ہوتا ہے کہ انسان اپنے اعمال میں آزاد ہے۔ بعض ایسی بھی ہیں جن سے معلوم ہوتا ہے کہ وہ مجبور ہے اس کی تقدیر پہلے سے طے ہے جو اُسے کشاں کشاں لئے چلی جاتی ہے۔ اسی وجہ سے عالم اسلام نے مہتر لہ ایسے قدری اور شاعرہ ایسے جبری مکاتب پیدا کئے۔ مولانا رومی نے میانہ روی اختیار کی ہے چونکہ علامہ اقبال رومی کو بہت زیادہ اہمیت دیتے ہیں اس لئے انھوں نے انہی کی ہمنوائی کی ہے لیکن وہ تعلیمات رومی کے ذریعے اس نتیجے پر نہیں پہنچے بلکہ برگساں کے نظریات کے ذریعے اس نتیجے پر پہنچتے ہیں۔ ہم یہ دیکھ چکے ہیں کہ برگساں کے نزدیک خودی کا دائرہ عمل زمان مجرور ہے لہذا خودی کا ہر لمحہ تیار اور ناقابل اندیش ہے۔ علامہ اقبال برگساں کے زمان مجرور میں ذرا سی ترمیم کر کے حال میں ماضی کے علاوہ مستقبل کی جھلک بھی دکھا دیتے ہیں۔ اس طرح حال میں مستقبلی عمل کے کھلے امکانات نمایاں

ہو جاتے ہیں۔ چونکہ خودی اپنے عمل کے لئے انہی امکانات میں سے کسی ایک کو منتخب کرتی ہے لہذا جہاں تک عملی امکانات کا تعلق ہے خودی آزاد نہیں ہے لیکن کسی امکان کو اپنے عمل کے لئے منتخب کرنے اور اس پر عمل پیرا ہونے کی اُسے کلی آزادی ہے۔

عشق۔ اقبال کے تصور عشق کے دو رخ ہیں۔ اور اس کے دو کام ہیں۔ ایک طرف وہ انسان کے دل میں نئے مقاصد پیدا کر کے اس کی انفرادیت کو چمکاتا ہے۔ دوسری طرف وہ عاشق کے دل میں سوز و گداز پیدا کر کے اور اُسے انجام سے بے نیاز کر کے اس میں جرأت زندان پیدا کر دیتا ہے۔ علامہ اقبال نے عشق کا پہلا تصور ابن سینا اور دوسرا مولانا رومی سے لیا ہے ان دو نولہ کی وضاحت پہلے کی جا چکی ہے۔

فقر اور بے غرض عمل۔ قرآن کریم نے ایمانہ زندگی بسر کرنے کی تعلیم نہیں دیتا اور نہ ہی عمل برائے عمل کی تعلیم دیتا ہے۔ اس کی تعلیمات بالکل صاف ہیں آدمی جو کرتا ہے اسی کا پھل اس کو ملتا ہے۔ اسی لئے سزا و جزا، ثواب و گناہ اور جنت و جہنم کا ذکر بار بار کیا گیا ہے۔ اسلامی اکابرین میں سے صرف رومی کے ہاں میں نے جنتہ جنتہ اشعار فقر اور بے غرض عمل کے بارے میں دیکھے ہیں میرے خیال میں اقبال نے فقر اور بے غرض عمل کا تصور دوسری کرشن سے

لیا ہے۔ اسرار خودی کے دیباچے میں! انہوں نے سنری کرشن کی بے
 غرض عمل کی تعلیم کا جن الفاظ میں ذکر کیا ہے ان سے میرے اس
 خیال کو تقویت پہنچتی ہے۔ بھگوت گیتا کے متعلقہ حصے کی تعلیمات کا
 چونکہ پہلے ذکر کیا جا چکا ہے لہذا یہاں صرف ایک دو مثالیں پیش کی
 جا رہی ہیں "بے غرض عمل میں نہ کوشش رائگاں جانے کا ڈر رہتا
 ہے نہ غیر متوقع نتائج سے دلشکنی کا خطرہ۔ اس متبرک طریقے سے
 شعور میں یکسوئی اور استحکام پیدا ہوتا ہے" (۲-۲۰-۴۱) "اس
 کائنات میں کوئی لمحہ بھر کے لئے بھی بے عمل زندہ نہیں رہ سکتا۔۔۔
 جو عمل اور احساسات کے قوائے پر قابو پا کر اور صلے کی خواہش سے
 بے نیاز ہو کر عمل پیرا ہوتا ہے وہ کہاں حاصل کرتا ہے" (۳-۵-۱۷)
 غلطی۔ علامہ اقبال کہتے ہیں کہ "غلطی کو ایک قسم کی ذہنی بُرائی
 کہا جاسکتا ہے جو تجربات حاصل کرنے کے لئے ایک لازمی ضرورت
 ہے" اس سے معلوم ہوتا ہے کہ وہ بُرائی کو بُرائی تصور نہیں کرتے بلکہ
 حقیقت معلوم کرنے کا ایک ذریعہ تصور کرتے ہیں۔ میرے خیال میں
 اقبال نے یہ تصور نیٹے سے لیا ہے ان کا وہ اقتباس جس میں انہوں
 نے "تواریث" اور "جدت" کا ذکر کیا ہے پہلے بیان کیا جا چکا ہے
 یہاں صرف دو جملے پیش کئے جا رہے ہیں جو زیر بحث موضوع کے لئے

کاتی ہیں وہ کہتے ہیں "نیک کے مقابلے میں برائی کا شہیہ درجہ ہے جو نوارث کے مقابلے میں تعمیر کا ہوتا ہے رسم و رواج کے مقابلے میں عادت اور تجربے کا ہوتا ہے اور یہ تو ظاہر ہی ہے کہ عروج و نظام اور سقوط و کوہِ تباہی کے بغیر ترقی نہیں ہو سکتی۔"

نیک اور بدی - ہم یہ دیکھ آئے ہیں کہ اقبال کے نزدیک ہر وہ کام جو خودی کو مستحکم کرے اچھا ہے اور جو کمزور کرے بُرا ہے۔ یہ تصور بھی براہ راست نیشے سے لیا گیا ہے۔ نیشے کے الفاظ یہ ہیں: "ہر وہ کام جو اقتدار کا جذبہ پیدا کرتا ہے اقتدار بڑھاتا ہے اچھا ہے ہر وہ کام جو کمزوری کا نتیجہ ہے بُرا ہے۔" "ہے جرم ضعیفی کی سزا مرگ مفاجات" (اقبال)

اسی طرح خطرات میں زندگی بسر کرنے کا تصور بھی نیشے ہی سے لیا گیا ہے۔ اگر خواہی جیات اندر خطر زمی - نیشے ہی کے اس حملے کا ترجمہ معلوم ہوتا ہے "خطرات میں زندگی بسر کرو۔ جنگ کی حالت میں رہو۔"

انسان کامل - یہ تصور بھی نیشے ہی سے لیا گیا ہے۔ لیکن اقبال کے انسان کامل اور نیشے کے فوق البشر میں فرق ہے۔ نیشے کا فوق البشر ہر یہ ہے، فونی ہے۔ مغرور ہے۔ عوام کو بھڑکائیوں سے زیادہ نہیں سمجھتا۔ اس کے عمل کا مقصد کسی کو فائدہ پہنچانا نہیں معاشرے کی تعمیر نو نہیں صرف اپنے خون کو گرم رکھنا ہے۔ اس کے

برعکس اقبال کا انسان کامل، خدا مست ہے، نیک ہے، عوام کا
 بہی خواہ ہے اور اپنے تعمیری اور تخلیقی عمل سے اس خرابہ دہر کو جنت
 ارضی بنانے کا متمنی ہے۔

سوال، غلامی، آزادی، کسبِ حلال، عذاری، صنمیر فروشی
 وغیرہ موضوعات کے متعلق جو خیالات اقبال نے پیش کئے ہیں وہ
 ان کے ذاتی مشاہدات اور تجربات کا نتیجہ ہیں۔

علامہ اقبال میکانی ارتقا کے قائل نہیں تھے بلکہ ہم دیکھ چکے
 ہیں کہ وہ جدلیاتی نظریہ ارتقا کے قائل ہیں۔ ان کی یہ جدلیات
 بہت حد تک ہیگل کی جدلیات سے متاثر ہے اور عوام کی قوت
 تنظیم کا درس انھوں نے روس کے اشتہالی انقلاب سے حاصل کیا۔

فلسفہ خودی کا مقصد

اقبال کے نزدیک فلسفہ ذہنی عیاشی کا ذریعہ نہیں نہ وہ فلسفہ
برائے فلسفہ کے نظریے کے قائل ہیں۔ ان کی نظر میں فلسفہ ایک ذریعہ
ہے جس سے قوائے فطرت کو مسخر کیا جاسکتا ہے۔ ایک وسیلہ ہے جس
سے کائنات کے سرلیستہ امور ادرجھے جاسکتے ہیں۔ ایک کسوٹی ہے جس
پر اپنے شعور کی تجربات کو پرکھ کر حقیقت انہی کے قریب سے قریب
تر آیا جاسکتا ہے۔ فلسفہ ایک ایسی روشنی ہے جس سے خدا، انسان
اور فطرت کی نوعیت معلوم کی جاسکتی ہے اور ان کے باہمی تعلقات
کا پتہ لگا کر ایسا لائحہ عمل مرتب کیا جاسکتا ہے جس پر عمل پیرا ہو کر

انسان اپنے حال اور مستقبل دونوں کو بہتر بنا سکتا ہے۔ علامہ اقبال
رموز بے خودی میں کہتے ہیں کہ

دل اندیشہ ات طوطی پرست
احتیاج زندگی می دانش
تا ز تسخیر تو اسے این نظام
نائب حق در جہاں آدم شود
بستجو را محکم از تدبیر کن
چشم خود بکشاد در اشیا نگر
تا نصیب اند حکمت اشیا برد
صورت مستی ز منی سادہ نیست
پتوں صبا پر صورت گلہا متن
آنکہ بر اشیا کنز انداخت است
ہم رہانت لیے بہ منزل بردہ اند
تو بہ صحرا مثل قیس آوارہ

علم اسما اعتبار آدم است

حکمت اشیا حصا آدم است

یہ پہلے بھی عرض کیا جا چکا ہے کہ انسان اپنے ماحول اور اپنے

گرد و پیش کی عملی اور فکری تحریکات سے متاثر ہوتا ہے اور اپنی صلاحیت اور قابلیت کے مطابق ان کو متاثر کرتا ہے۔ بالکل اسی طرح نظریات بھی ماحولی محرکات اور تجربات کی پیداوار ہوتے ہیں اور تجربات و نظریات ماحول کو تبدیل کرنے اور اسے اپنے حسبِ منشا بنانے کا باعث ہوتے ہیں۔ اقبال کے نظریات بھی ان کے ماحولی محرکات اور تجربات کا نتیجہ ہیں ان کے مقاصد کو سمجھنے کے لئے یہ ضروری ہے کہ ان محرکات اور تجربات کو ذہن نشین کر لیا جائے۔

اقبال ایک مسلم گھرانے میں پیدا ہوئے تھے ان کے والدین معتد مسلمان تھے ان پر تصوف کا رنگ بہت گہرا تھا۔ اقبال کی ابتدائی تعلیم و تربیت بالکل مذہبی اور اخلاقی اصولوں پر ہوئی۔ اس ماحول میں مذہب اور روحانیت کی عظمت کا تصور ان کے رگ و ریشے میں سرایت کر گیا۔ اسلام کے ابتدائی دور کی تاریخ تھے اس تصور کو تقویت پہنچائی۔ عربستان کے بدو جو جہلِ مجسم تھے تو بہت ہیں گرفتار تھے۔ سالہا سال کی خانہ جنگیوں سے تباہ حال تھے معاشی اور مالی طور پر بے حد پچھڑے ہوئے تھے۔ تہذیب و تمدن کے نام ہی سے بے خبر تھے تعلیمات قرآن کے زیر اثر چند ہی سالوں میں ایک منظم قوت بن کر آندھی اور طوفان کی طرح اٹھے اور دورِ دور تک

توحید انسانی عظمت اور تہذیب و تمدن کا بیٹہ برساتے چلے گئے۔ ان جاہل عربوں کے ذوق علم و عمل نے ایک طرف علم و فکر کے مردہ سوتوں کو از سر نو جاری کر کے گنگا و جمنہ، دجلہ و فرات بنایا دوسری جانب اس خرابہ دہر کو رشک جہاں بنا دیا۔ انہی تعلیمات قرآن نے ایک طرف علی بیٹے اسد الہی اور وصی رسول اور حسین ایسے خدامت انسان کامل پیدا کئے اور دوسری طرف موسیٰ و طارق ایسے سرفروش ہیریل پیدا کئے۔ اس کے برعکس اقبال نے دیکھا کہ آج کی دنیا نے اسلام نہ جیدہ کرار پیدا کرتی ہے نہ حسن و حسین۔ نہ موسیٰ و طارق پیدا ہوتے ہیں نہ صدیق و فاروق۔ آج مسلمانوں کے نام سے قبصر و کسریٰ کا پتے نہیں۔ آج ان کے کردار سے شعا عین پھوٹ کر ظلمت کدہ عالم میں یقین و عمل کا نور نہیں پھیلاتیں۔ قرآن پڑھنے والے آج دنیا کی بر لخت سے محروم ہو جانے کے بعد بھی اپنی نکبت اور ادبار پر صابر و شاکر نظر آتے ہیں یا تصوف کا لبادہ اوڑھ کر اس کائنات کو نقش یا اطل تصور کرتے ہوئے موت سے پہلے مرنے کی سعی میں مصروف ہیں ملت اسلامیہ پر جمود اور احساس بے دست و پائی چھا گیا ہے جس نے ایک طرف انتشار کی صورت اختیار کر کے اُسے ہزاروں مختلف اور متضاد گروہوں میں تقسیم کر دیا ہے دوسری طرف ان کی قوت عمل

کو سلب کر کے ان کو غلامی کے طوق پہنا دیئے ہیں۔ انہوں نے دیکھا کہ
 انڈونیشیا کے آٹھ کروڑ مسلمان ولندیزیوں کی غلامی پر مطمئن ہیں ہندوستان
 کے دس کروڑ مسلمان آزادی اور اولوالعزمی کا سبق بھلا کر ”زمانہ با تو
 نہ سازد تو با زمانہ بسازد“ رٹنے میں مصروف ہیں۔ افغانستان اور ایران
 انگریزی شہنشاہیت اور روسی زار شاہی کے زرخے میں آئے ہوئے
 ہیں۔ عرب ممالک پر ترکی کا اقتدار اعلیٰ ہے۔ لیکن ترکی خود مغربی ملکیت
 کی سازشوں کا اکھاڑا بنا ہوا ہے۔ غرضیکہ ساری دنیا میں ان کو ایک
 بھی اسلامی ملک نظر نہ آیا جو آزاد ہو۔ انہوں نے یہ بھی دیکھا کہ مسلمان
 اپنے عقاید اور طرز معاشرت سے مایوس ہو کر مغربی رنگ میں رنگے جا رہے
 ہیں۔ گورانہ تقلید کرتے ہیں اور اس پر نازاں نظر آتے ہیں۔ لامحالہ
 اقبال کے دل میں یہ خیال پیدا ہوا کہ اُس کمال کے بعد یہ زوال کیوں
 آیا۔ اس حقیقت کو معلوم کرنے کے لئے انہوں نے اسلامی فکر کی تاریخ
 پر ناقدانہ نظر ڈالی تا کہ یہ معلوم ہو سکے کہ ملت اسلامیہ کے جمود اور مایوسی
 کی وجہ کیا ہے۔

اسلام جب تک حدود عرب میں محدود رہا عقاید کے متعلق کسی قسم
 کی کدو کاوش، بحث و نزاع یا تحقیق نہیں ہوئی۔ اس کی ایک وجہ
 تو یہ تھی کہ ابتدائی دور میں مذہب کو ایک ایسا طریقہ تنظیم تصور کیا گیا

تھا جو فرد یا جماعت کو ایک اہل حکم کی حیثیت سے مقصد و معانی کا استدلالی
 جواز سوچے بغیر بانٹا پڑتا ہے۔ دوسری وجہ یہ تھی کہ عرب کا اصلی مذاق
 تخیل نہیں عمل ہے چنانچہ ابتدائی دور میں جو تھوڑی بہت تحقیق و تدقیق
 ہوئی اس کا تعلق صرف اسلام کے عملی پہلو سے تھا۔ جو باتیں اعتقاد اور
 ایمان سے تعلق رکھتی تھیں ان کے متعلق زیادہ چھان بین اور نکتہ چینی
 نہیں کی گئی بلکہ اجمالی عقیدہ کافی سمجھا گیا۔ یہی وجہ ہے کہ اسلام کے
 ابتدائی دور میں یہ لحاظ عقاید پوری قوم بہت حد تک متفق رائے رہی۔
 لیکن جب اسلام کو زیادہ وسعت ہوئی اور ایرانی، یونانی اور
 قبلی قومیں جو تہذیب و تمدن، فکر و خیال کے لحاظ سے عربوں سے
 زیادہ ترقی یافتہ تھیں اسلام کے حلقے میں آئیں۔ یونان اور ایران کے
 علمی ذخیرے عربی زبان میں منتقل ہو کر مسلمانوں کے سامنے آئے
 نیز لوگوں کو مذہبی مباحثات اور مناظرات کے مواقع ملے تو عقاید اسلام
 کے متعلق نکتہ آفرینیاں شروع ہو گئیں اور اسلامی عقاید کو ایک بڑے
 خطرے کا سامنا پیش آ گیا۔ مذہبی عقاید کو بلا چون و چرا قبول کر لینے
 کا رویہ قوم کی سیاسی اور معاشرتی ترقی کے لئے مفید ضرور ہو سکتا ہے
 لیکن جہاں تک انسان کی انفرادی ترقی و توسیع کا تعلق ہے یہ رویہ

کسی طرح بھی کارآمد ثابت نہیں ہو سکتا چنانچہ فرد کی انفرادی ترقی و
 توسیع کی غرض سے بھی اور عقاید اسلام پر جو نکتہ چینیاں پوری تھیں
 ان کا جواب ہیا کرنے کے لئے بھی اس بات کی کوشش کی گئی کہ
 تعلیمات کا علوم عقلیہ کی روشنی میں جائزہ لیا جائے اور عقاید کی
 عمارت استدلالی بنیادوں پر استوار کی جائے۔ علمائے اسلام کی یہی
 کوشش تھی جس کی وجہ سے اختلافات پیدا ہوئے اور اسلامی فکر
 کے مختلف مکتب وجود میں آئے۔

دوسرا بڑا سبب یہ تھا کہ جو قومیں اسلام لائیں ان کے قدیم
 مذہب میں مسائل عقاید مثلاً صفات خدا، قضا و قدر، جزا و سزا
 کے متعلق خاص خیالات تھے۔ ان خیالات میں جو عناصر عقاید اسلام
 کے خلاف تھے وہ تو ترک ہو گئے لیکن جہاں اسلامی عقاید کے کئی
 پہلو تھے اور ان میں سے کوئی پہلو ان کے قدیم عقاید سے ملتا جلتا تھا
 وہاں بالطبع وہ اسی پہلو کی طرف مائل ہو گئے۔

اس کے علاوہ بعض مسائل ایسے ذو وجہین تھے کہ ان کے متعلق
 جب رائیں قائم کی جائیں خواہ مخواہ رایوں میں اختلاف ہوتا تھا
 مسئلہ جبر و اختیار۔ "بعض آیات قرآنی سے یہ محسوس ہوتا ہے کہ ہم اپنے
 افعال کے آپ مختار ہیں بعض آیات سے یہ معلوم ہوتا ہے کہ افعال

ایک طرف ہمارا ارادہ بھی ہمارے اختیار میں نہیں ہے،

اختلاف عقاید کے اگرچہ یہ سب اسباب فراہم تھے لیکن ابتدا سیاسی یعنی ملکی ضرورت سے ہوئی۔ بنو امیہ نے اپنا سیاسی اقتدار تسلیم کرانے کے لئے "اطاعت حاکم وقت" کے نظریہ کی تبلیغ کرائی۔ چونکہ "سفاکی کا بازار گرم رہتا تھا طبیعتوں میں شورش پیدا ہوتی۔ لیکن جب کبھی شکایت کا لفظ کسی کی زبان پر آتا تھا تو طرفداران حکومت یہ کہہ کر اُس کو چپ کر دیتے تھے کہ جو کچھ ہوتا ہے سب خدا کی مرضی سے ہوتا ہے ہم کو دم نہیں مارنا چاہئے۔ اس طرح اسلامی فکر کے پہلے مکتب کی بنیاد پڑی جو انسانی آزادی کا دشمن اور نظریہ جبریت کا علم بردار تھا۔

حجاج بن یوسف کے زمانے میں جو ظلم و جور کا دیوتا تھا معبد نامی ایک شخص نے بنو امیہ کی زیادتیوں کے خلاف علانیہ بغاوت کی اور جان سے مارا گیا۔ ہشام بن عبد الملک کے زمانے میں غیلان دمشق اور جہم بن صفوان امر بالمعروف کے جرم میں مارے گئے لیکن یہ خون رنگ لائے اور تاریخ اسلام میں ایک ایسے مکتب کی بنیاد پڑ گئی جسے معتزلہ کے نام سے یاد کیا جاتا ہے۔

۱ (علم الکلام - ثبلی)، ۲ (علم الکلام - ثبلی)،

معتزلہ مکتب انسان کی آزادی عمل کا علم بردار تھا۔ لیکن اس نے اپنے نظریات کی تبلیغ کے لئے یونانی طریقہ استدلال اختیار کیا۔ یونانی فلسفے نے ایک طرف مسلمان مفکروں کو علوم عقلیہ دے کر ان میں وسعت نظر پیدا کی دوسری طرف ان کی توجہ مشاہدہ کائنات اور مطالعہ تاریخ سے ہٹا کر ان کو عقلی موشگافیوں کا خوگر بنا دیا۔ اس طرح تعلیمات قرآن کا حرکی پہلو بالکل ختم ہو گیا۔

عقائد میں تدریجی تغیر ہمیشہ ماحولی محرکات کی وجہ سے ہوتا ہے۔ عباسیہ حکومت کا عروج ایک بار پھر جبری عقائد کا متلاشی ہوا۔ دربار فلاسفہ سے بھرا ہوا تھا۔ فقہاء و محدثین دیر تک اپنی ظاہریت پر جمے رہے۔ لیکن تاہم کے۔ آخر خود فقہاء و محدثین ہی کے گروہ سے اشعریہ گروہ پیدا ہوا جس نے ایک بار پھر جبری عقائد کو زندہ کیا اور اتنا فروغ دیا کہ ان کے سوا اسلامی فکر کے باقی سب مکتب ہمیشہ کے لئے ختم ہو گئے۔ اس مکتب کے نظریات ذیل میں درج کئے جاتے ہیں:-

”ذات الہی۔ خدا موجود ہے۔ واحد ہے۔ قدیم ہے۔ جو ہر نہیں۔ جسم نہیں۔ عرض نہیں۔ کسی جہت کے ساتھ مخصوص نہیں کسی مکان میں نہیں ہے وہ نظر آ سکتا ہے ہمیشہ رہے گا۔

”صفات الہی۔ خدا زندہ ہے۔ عالم ہے۔ قادر ہے۔ صاحب ارادہ

ہے۔ سمیع ہے۔ بصیر ہے۔ بولتا ہے۔ حوادث کا محل نہیں۔ اس کا کلام قدیم ہے۔ اس کا ارادہ قدیم ہے۔

”افعال الہی۔ افعال عباد کا خالق خدا ہے۔ افعال عباد انہی کے مکتسب ہیں۔ خدا نے ان افعال کا ہونا چاہا۔ خدا نے خلق و اختراع جو کیا یہ اس کا احسان ہے۔ خدا کو جائز ہے کہ تکلیف مالا یطاق دے۔ خدا کو جائز ہے کہ بے گناہ کو عذاب دے۔ خدا پر مصلحت کی پابندی نہیں۔ واجب وہی شے ہے جو شرع کی رو سے واجب ہے۔ انبیاء کا مبعوث ہونا ممکن ہے۔ محمد رسول اللہ کی نبوت معجزات سے ثابت ہے۔“ سمیعات اور اس کے اصول عشرہ :- منکر نکیر۔ قیامت۔ قبر کا عذاب۔ میزان قیامت۔ پل صراط۔ بہشت و دوزخ کا وجود۔ احکام امامت۔ صحابہ کی فضیلت بہ ترتیب خلافت۔ امامت کے شرائط۔ امام مشروط نہ ہو تو سلطان وقت کی اطاعت،

ان تصریحات سے یہ واضح ہو جاتا ہے کہ اشاعرہ نے خدا کی شخصیت کے عقیدے کو تو برقرار رکھا لیکن انسان کی آزادی عمل، اس کی انفرادیت اور فطرت کی حقیقت کے تصور کو بالکل مٹا دیا۔ اسلام کے فکری مکاتب کی استدلالی شورشوں سے تنگ آکر

اور سیاسی انقلابات اور معاشی ادبار سے نجات پانے کے لئے بعض مفکرین اسلام نے حق و صداقت کا پتہ لگانے کے لئے نو فلاطونیت کی آغوش ٹٹولی۔ اور اس نتیجے پر پہنچے کہ دنیا حقیقی نہیں بلکہ ایک ذات بسیط کا جز یا عکس ہے اور تمام انسانی آلام و مصائب کی جڑ اس کا جذبہ انا ہے۔ اسی نکتہ خیال سے شیخ محی الدین ابن عربی اندلسی نے قرآن شریف کی تفسیر کی جس نے مسلمانوں کے دل و دماغ پر نہایت گہرا اثر ڈالا۔ شیخ اکبر کے علم و فضل اور ان کی زبردست شخصیت نے مسئلہ وحدت الوجود کو جس کے وہ ان تھک مفسر تھے اسلامی تخیل کا ایک لاینفک عنصر بنا دیا۔ احمد الدین کرمانی اور فخر الدین عراقی ان کی تعلیم سے نہایت متاثر ہوئے اور رفتہ رفتہ چودھویں صدی کے تمام عجمی شعرا اس رنگ میں رنگین ہو گئے۔ ایرانیوں کی نازک مزاج اور لطیف الطبع قوم اس طویل و ماعنی مشقت کی کہاں متحمل ہو سکتی تھی جو جزو سے کل تک پہنچنے کے لئے ضروری ہے انھوں نے جزو اور کل کا دشوار گزار درمیانی فاصلہ تخیل کی مدد سے طے کر کے 'رگ چراغ' میں 'خون آفتاب' کا اور 'شرار سنگ' میں جلوہ طور کا بلا واسطہ مشاہدہ کیا۔

”ایرانی شعرا نے اس مسئلہ کی تفسیر میں زیادہ خطرناک طریق اختیار

کیا۔ یعنی انھوں نے دل کو اپنا آماجگاہ بنایا اور ان کی حسین و جمیل نکتہ آفرینیوں کا آخر کار نتیجہ یہ ہوا کہ اس مسئلہ نے عوام تک پہنچ کر قریباً تمام اسلامی اقوام کو ذوق عمل سے محروم کر دیا ہے اور ہر شخص تسخیر کائنات کا جذبہ لے کر اس دنیا میں پھیلنے کے بجائے کچھوے کی طرح اپنے اندر سمٹنے کی کوشش کرنے لگا اور اپنی شخصیت کو چمکانے ابھارنے کے بجائے 'مَوْتُوْ قَبْلَ اَنْ تَمُوْتُوْ' کی بے معنی مشق میں مصروف ہو گیا۔

ان تحریکات کا جائزہ لینے کے بعد اقبال کو اس بات کا یقین ہو گیا کہ مکتب اشاعرہ اور تصوف کے نظریات نے عالم اسلام کو تقدیر اور بے ثباتی کی زنجیروں میں جکڑ کر بے بس و بے کس بنا دیا ہے اور ارتقا کے فکر کے تمام راستے بند کر دیئے ہیں۔ جب تک نئی راہیں پیدا کر کے مذہبی فکر کو از سر نو مرتب نہ کیا جائے گا۔ اس میں نئی روح نہ پھونکی جائے گی۔ انسان میں خود اعتمادی نہ پیدا کی جائے گی اس "مرد بیمار" کا بچانا مشکل ہی نہیں ناممکن ہے۔

اقبال ہندوستانی بھی تھے۔ برہمن خون ان کے رگ و ریشے میں دوڑ رہا تھا۔ اس ملک کی دینہ ثقافت اور فکری اُٹان کی عظمت

سے بھی وہ اچھی طرح واقف تھے۔ وہ جانتے تھے کہ اسی سرزمین پر سری کرشن ایسی شاندار اور متبرک ہستی پیدا ہوئی تھی۔ جس کی ذات سے تعلیم عمل کے دھارے پھولے اور گنگ و جمن بن کر اس ملک کے طول و عرض میں پھیل گئے تھے۔ اس تعلیم نے عمل بے عرض کی اہمیت کو دلکش پیرائے میں پیش کر کے انسان کی اہمیت، انفرادیت اور شخصیت کو چمکایا تھا اور اپنی قوم کو ظلم و تعدی، ریاکاری و عیاری، زنا کاری و ہوس رانی کا مقابلہ کرنے کے لئے متحد کیا تھا۔ اسی سرزمین سے گوتم بدھ ایسی شخصیت پیدا ہوئی جس نے خیال و فکر کی ازسرنو تنظیم کر کے ایک ایسی قوت پیدا کر دی تھی جو بھارت و ریش کی حدود کو پار کر کے مشرق و مغرب، شمال و جنوب میں دور دور تک پھیل گئی تھی۔ لیکن انھوں نے دیکھا کہ آج اسی ملک کے باشندے اس دنیا کو مایا جال سمجھ کر اس سے دور بھاگتے ہیں۔ اپنی انفرادیت کو اُبھارنے کے بجائے اسے منہدم کرنے کے درپے ہیں اپنی غلامی سے نالاں نہیں بلکہ اُس پر مسرور و نازاں ہیں۔

انھوں نے سوچا کہ یہ انقلاب کیسے آیا۔ اور پھر خود ہی اس کا جواب بھی دیتے ہیں۔ ”افسوس ہے کہ جس عروس معنی کو سری کرشن اور شری رام نوج بے نقاب کرنا چاہتے تھے۔ شری شنکر کے منطقی طلسم

نے اُسے پھر محبوب کر دیا اور شری کرشن کی قوزم ان کی تجدید کے اثر سے محروم رہ گئی، علامہ اقبال کے اس خیال کی تائید کرتے ہوئے لوکمانیہ بال گنگا دھرتلک اپنی کتاب ”بھگوت گیتا رہسیہ“ میں لکھتے ہیں ”کہ گیتا کی اصل تعلیم کا مقصد انسان کو بے غرض عمل کی طرف مایل کرنا تھا اور یہ بتانا تھا کہ سالک کو علم حاصل کرنے کے ساتھ ساتھ بے غرض عمل کو بھی اپنا مسلک بنانا چاہئے۔ لیکن ویدی کرم یوگ کا یہ نظریہ شکر آچار یہ کو پسند نہیں تھا۔ اس لئے اس کو ختم کرنے اور اپنے حسبِ مشا گیتا کے معنی مرتب کرنے کے لئے انھوں نے ”گیتا بھاشیہ“ کی تدوین کی ہے۔ شکر آچار یہ نے ایسا اس لئے کیا کیوں کہ ان کے نزدیک ایک عقل مجرد کلیتہً آزاد پر برہم کے سوا اور کوئی آزاد یا حقیقی سے نہیں ہے۔ مایا کوئی حقیقی یا آزاد سے نہیں ہے بلکہ (باطل)، واہمہ ہے۔ چونکہ عمل اور تعقل اندھیرے اور روشنی کی طرح مخالف اوصاف ہیں لہذا عمل ترک کئے بغیر اور سنیاس لئے بغیر مکتی حاصل نہیں ہو سکتی۔ اور نہ ہی خواہشات کو ترک کئے بغیر معرفتِ خدا کی تکمیل ہو سکتی ہے۔“ شری شکر آچار یہ کے بعد گیتا کے سب مفسروں نے شکر آچار یہ کی تقلید کی جس کا نتیجہ یہ نکلا

کہ آہستہ آہستہ گیتا کا عمل پہلو بالکل دب گیا اور لوگ اس دنیا کو مایا جال تصور کر کے اس سے بالکل بے نیاز ہو گئے اور مکتی حاصل کرنے کے لئے بھگتی اور ستیا س کے راستوں پر لگ گئے۔

ہندوستان اور عالم اسلام کی فکری بے بسی سے مایوس ہو کر ان کی نظریں خواہ مخواہ یورپ کی زندہ اور برسر اقتدار قوموں پر پڑیں جو ایجاد و اختراع، فن و حکمت، سائنس اور ہنر کے لحاظ سے کمال کے انتہائی مدارج پر گام زن ہیں جن کی نکتہ رس اور باریک بینی عقل نے ناممکنات کو ممکن بنا دیا ہے۔ جو چیزیں وہم و گمان میں بھی نہ آسکتی تھیں وہ اب روزمرہ کے حقائق میں شامل ہو گئی ہیں۔ عقل جن کے ادراک و فہم سے عاجز تھی وہ اب بلا تکلف استعمال میں آ رہی ہیں۔

مغربی تہذیب و سیاست، ایجاد و ترقی، فکر و خیال کی یہی چمک دیک تھی جو کشاں کشاں اقبال کو پورپ لے گئی۔ ان کو یقین تھا کہ وہ اپنے خالی دامن کو موتیوں سے بھر لیں گے اور اپنے مس حقیر کو سونا بنا لیں گے۔ وہ گر دریا فت کر لیں گے جس پر عمل کرنے سے اقوام شرق پھر زندہ ہو جائیں گی۔ وہ تین سال تک یورپ میں رہے مغربی تہذیب و تمدن کا اور صفنا بکھونا بتایا۔ عقیدت کے زاتو ہتہ کر کے فکری اور نظریاتی خداؤں کو سجدے کئے لیکن نتیجہ کیا نکلا۔ انھوں نے دیکھا کہ میکا کی نظریہ

ارتقا کے پیامبروں نے روحانی اور اخلاقی قدروں کو مٹا کر زندگی کو بے غایت اور تخلیق کائنات کو بے مقصد بنا دیا ہے۔ نظریہ "بقا الامل" کا صورت پھونک کر کمزور کی لوٹ کھسوٹ اور فوج کشی و ملک گیری کو جائز بلکہ لازمی قرار دے دیا ہے۔ کائنات کی مادی تعبیر سے زندگی کو محض جسمانی عیش و نشاط کا ذریعہ بنا دیا ہے۔ اہل یورپ اپنی فکری تنقیدات اور سائنٹیفک ایجادات کی وجہ سے ایک عجیب شش پنج کے عالم میں گھر گئے ہیں۔ ایک طرف انہوں نے اپنے مادی نظریات کی مدد سے قوائے فطرت پر اتنا قابو پایا ہے جتنا بی نوع انسان کی تاریخ میں پہلے کبھی نہ پایا جاسکا تھا دوسری طرف ان کی اپنی کوئی قدر و قیمت نہیں رہ گئی وہ محض مشینی پردے ہو کر رہ گئے ہیں ذہنی ترقی اور سائنٹیفک نتائج نے انسان کی داخلی زندگی کا بالکل گلا دبا دیا ہے۔ خیال و فکر کی دنیا میں وہ گویا اپنے ہی خلاف برسر پیکار ہے اور سیاسی و اقتصادی دنیا میں وہ دوسروں سے برسر پیکار۔ مشرق و مغرب کے حالات و عقاید کا جائزہ لینے کے بعد اقبال اس نتیجے پر پہنچے کہ

شرق حق را دید و عالم را ندید غرب در عالم خرید از حق را مید

خاور کہ آسماں بہ کمند خیال اوست از خویش تن گسسته و بے سوز آرزو دست
 در تیرہ خاک و تپے تاب حیات نیست جولان موج را نگران از کنار چوست
 بت خانہ و حرم ہمہ افسردہ آتشے
 پیر مغال شراب ہوا خوردہ در سلو است

فکر فرنگ پیش مجاز آورد سجود بینائے کور و مست تماثلے رنگ بوست
 گردنہ تزد چرخ و رہا بندہ تزد مرگ از دست او بدامن ما چاک بے رفوست
 خاکی نہاد و خود سپہر کہن گرفت عیار و بے مدار و کلاں کار و تو بوست
 مشرق خراب مغرب ازاں بیشتر خراب عالم تمام مردہ و بے ذوق جستجوست
 ساقی بیار بادہ و بزم شبانہ ساز
 مارا خراب یک نگہ محرمانہ ساز

(دربور عجم)

اہل ایشیا کے پاس روحانیت ہے دنیا ان کے ہاتھوں سے نکل گئی ہے
 اہل یورپ کے پاس دنیا ہے کائنات کو مسخر کرنے کے ذرائع ہیں۔
 لیکن روحانیت کا دامن انھوں نے چھوڑ دیا ہے اول الذکر اپنے
 آپ اور اپنے حال سے محروم ہیں اور آخر الذکر نعمت ایمان سے دور
 ہیں اور مستقبل سے مایوس۔ دونوں ہی اپنی عملی اور روحانی کوتاہیوں
 کے باعث حقیقت سے دور ہو گئے ہیں۔ وہ مشرق کی دنیا سے روگرداں

روحانیت کو اپنانے کے لئے بھی تیار نہیں ہیں، مغرب کی مادہ پرستی کے سامنے سر تسلیم خم کرنے کو بھی تیار نہیں ہیں۔ لہذا ان کے دل میں یہ خواہش پیدا ہوتی ہے کہ کوئی ایسی صورت نکالی جائے جو مشرق کی صحت مند روحانیت اور مغرب کی ترقی پسندانہ جہاں گیری و جہاں بانی کو ملا دے۔ ان کو یہ محسوس ہوا کہ دور حاضر پھر ایک بنیاتی تجربے کا حاجت مند ہے ایک رومی کا متلاشی ہے جو جدید فلسفہ اور سائنس کی فراہم کردہ معلومات کی روشنی میں انسان کو انسان کی اہمیت کا اندازہ سر نو سبق پڑھائے۔ حالات ایک ایسے مجدد کے طلبہ گاہ میں جو یہ سمجھے کہ ”کتاب مقدس مجھی پر نازل ہوئی ہے“ اور صرف میں ہی بنی نوع انسان کو ایک بار پھر حقیقت ابدی سے متعارف کرا سکتا ہوں۔

اقبال نے زمانے کی آواز پر لبیک کہا اور کبھی مدہم سروں میں اور کبھی بہ بانگ دہل اس کا اعلان کیا کہ میں ہی وہ رہبر ہوں جس کا زمانہ متلاشی تھا میں ہی دنیا کو درس امید دے سکتا ہوں۔ میں ہی انسان میں خود اعتمادی پیدا کر کے اُسے ”شریک کار خدا“ بنا سکتا ہوں۔

عالم نو ہے ابھی پردہ تقدیر میں
میری نگاہوں میں ہے اسکی سحر بے حجاب
پردہ اٹھا دوں اگر چہرہ افکار سے
لانہ سکے گا فرنگ میری تو اوں کی تاب

(دبالت جبریل)

اقبال کے فلسفہ خودی کے محرکات معلوم ہو جانے کے بعد ان کے فلسفے کا مقصد خود بخود واضح ہو جاتا ہے پیام مشرق کے دیباچے میں وہ خود لکھتے ہیں..... "ناظرین خود اندازہ کر لیں گے کہ اس کا مدعا زیادہ تر ان اخلاقی مذہبی اور ملی حقائق کو پیش نظر لانا ہے جن کا تعلق افراد و اقوام کی باطنی تربیت سے ہے۔ حقیقت یہ ہے کہ اقوام عالم کا باطنی اضطراب جس کی اہمیت کا صحیح اندازہ ہم محض اس لئے نہیں لگا سکتے کہ خود اس اضطراب سے متاثر ہیں ایک بہت بڑے روحانی اور تمدنی انقلاب کا پیش خیمہ ہے یورپ کی جنگ عظیم ایک قیامت تھی جس نے پرانی دنیا کے نظام کو قریباً سر پہلو سے فنا کر دیا ہے اور اب تہذیب و تمدن کی خاکستر سے فطرت زندگی کی گہرائیوں میں ایک نیا آدم اور اس کے رہنے کے لئے ایک نئی دنیا تعمیر کر رہی ہے جس کا ایک صندلا سا خاکہ ہمیں حکیم آئن سٹائن اور برگساں کی تصانیف میں ملتا ہے یورپ نے اپنے علمی اخلاقی اور اقتصادی نصب العین کے خوفناک نتائج اپنی آنکھوں سے دیکھ لئے ہیں لیکن افسوس ہے کہ اس کے نکتہ رس مگر قدامت پرست مدیرین اس حیرت انگیز انقلاب کا صحیح اندازہ نہیں کر سکے جو انسانی ضمیر میں اس وقت واقع ہو رہا ہے۔

مشرق بالخصوص اسلامی مشرق نے صدیوں کی مسلسل نیند کے

بعد آنکھ کھولی ہے مگر اقوام مشرق کو یہ محسوس کر لینا چاہئے کہ زندگی اپنے حوالی میں کسی قسم کا انقلاب نہیں پیدا کر سکتی جب تک کہ پہلے اس کی اندرونی گہرائیوں میں انقلاب نہ ہو اور کوئی نئی دنیا خارجی وجود اختیار نہیں کر سکتی جب تک اس کا وجود پہلے انسانوں کے ضمیر میں متشکل نہ ہو۔

اقوام مشرق نے سوتے وقت جو دنیا چھوڑی تھی اس کی نوعیت کچھ اور تھی۔ اس کی حکومتیں مطلق العنان تھیں۔ اس کی معاشرت جاگیردارانہ تھی۔ اس کی معاشیات دقیانوسی طرز کی تھی۔ تجارت مقامی تھی۔ لین دین کے معاملات محدود تھے۔ دنیا اتنی وسیع تھی کہ ایک ملک کی تحریکات کا دوسرے ملکوں پر قطعاً کوئی اثر نہ پڑتا تھا آمد و رفت کے ذرائع جس قدر محدود تھے اسی قدر تکلیف دہ اور خطرناک بھی تھے۔ بجلی، ریڈیو، ٹیلی ویژن، ہوائی جہاز، بم اور محرکے، آب دوز کشتیاں اور تیز چلنے والے سمندری جہاز اور اسی قسم کی بے شمار سائنٹیفک ایجادات اس وقت کسی کے خواب و خیال میں بھی نہ تھیں۔ جب آنکھ کھلی تو دنیا کو بجلی کے رنگارنگ قہقروں سے چراغاں پایا۔ سروں پر طیارے اور بمباراڑتے نظر آئے۔ دنیا اتنی تنگ ہو چکی تھی کہ آنکھ جھپکنے میں ایک جگہ کی آواز ساری دنیا کا چکر لگاتی۔ گھریلو صنعتیں ختم ہو چکی تھیں اور ان کی جگہ بڑے

بڑے کارخانوں نے لے لی تھی۔ معاشی دنیا ہی بدل گئی تھی کوئی ملک
 خود کفیل نہ رہا تھا۔ معاشرت کا رنگ ایسا بدل گیا تھا کہ اپنی ہر بات
 ایک عجوبہ نظر آنے لگتی۔ مطلق العنان حکومتیں دفن ہو چکی تھیں اور
 اُن کی جگہ ایسی جمہوریتوں نے لے لی تھی جو اخوت و مساوات کا دعویٰ
 کرتیں اور چند پونجی پتیوں کے حقوق کی حفاظت کرتیں۔ اب لڑائیاں
 ملک گیری کے لئے نہیں تاجرانہ منڈیوں کے لئے لڑائی جاتیں۔ بردہ
 فروشی قانوناً ختم کر دی گئی تھی لیکن محنت کش طبقے اور پس ماندہ
 اقوام کی غلامی کی زنجیریں اور کس لٹیں تھیں۔ اس ماحول میں جب
 گراں خواب اقوام مشرق بیدار ہوئیں تو ان میں سے اکثر مغربی
 تہذیب و تمدن، صنعت و حرفت، سیاست و حکومت سے اس درجہ
 مرعوب ہوئیں کہ انہی کی کورانہ تقلید میں راہ نجات نظر آئی۔ بعض ایسی
 مبہوت ہوئیں کہ ان کی خلقی کسر نفسی احساس کمتری میں تبدیل ہو گئی
 اور جو اس دنیا کو مایا جال اور بے ثبات سمجھے ہوئے تھے وہ اس
 دنیا دوستی کو دیکھ کر دُمو لُو، قَبْلَ اَنْ تَمُو لُو، کے ورد میں اور شدت
 سے مصروف ہو گئے۔ قسمت کے مجبور بندے جن کی عقل و فراست پر
 تقدیر کی پٹی باندھ دی گئی تھی ان کو ان سائنٹیفک ایجادات میں
 دجال کی شکل نظر آئی اور وہ دجل تو جلال تو آئی بلا طحال تو، کی رٹ

میں منہمک ہو گئے۔ اقبال ایشیائی ممالک بالخصوص عالم اسلام کے اس احوال سے بے حد مضطرب ہو گئے۔ چنانچہ مولانا سید سلیمان ندوی کو لکھتے ہیں ”میں آپ سے سچ کہتا ہوں کہ میرے دل میں ممالک اسلامیہ کے موجودہ حالات دیکھ کر بے انتہا اضطراب پیدا ہو رہا ہے یہ بے چینی اور اضطراب محض اس وجہ سے ہے کہ مسلمانوں کی موجودہ نسل گھبرا کر کوئی اور راہ اختیار نہ کرے،“

اقبال کا یہ اضطراب اور دل شکستی اقوام شرق و غرب کے احوال و کردار کے باعث تھا اور درست تھا۔ لیکن اس کے یہ معنی نہیں کہ وہ مرض کو لا علاج سمجھتے تھے۔ بال جبریل میں کہتے ہیں کہ

نہیں ہے نا امید اقبال اپنی کشت ویراں سے

ذرا خم ہو تو یہ مٹی بہت زرخیز ہے ساقی
انہیں بے چینی اس لئے تھی کہ راہ رو نہ صرف یہ کہ منزل کی راہ و
رسم سے ناواقف ہے بلکہ یہ بھی کہ وہ اپنی منزل ہی کو بھول چکا ہے
اور بد قسمتی سے راہ نما اور رہبر نا پیدا ہے
نہ اٹھا پھر کوئی رومی عجم کے لالہ زاروں سے

وہی آب و گل ایراں وہی تیرہ زہے ساقی

ایسی حالت میں علامہ اقبال مشرق و مغرب کو راہ دکھانے کا کام اپنے ذمے لے لیتے ہیں۔ چنانچہ ان کے فلسفے کا مقصد مذہبی تخیل کو اس طرح از سر نو مرتب کرنا ہے کہ روحانیت اور جدید سائنٹیفک تجربات اور فلسفیانہ معلومات میں ہم آہنگی پیدا ہو جائے اور یہ دونوں فریق ایک دوسرے کی مخالفت پر آمادہ رہنے کے بجائے حقیقت جوئی و حقیقت فہمی میں ایک دوسرے کے مدد و معاون بن جائیں اور انسانی بینائی کے داخلی اور خارجی دروازے کھول دیں۔ مشرق کی پچھڑی ہوئی غلام، خود شکن اور احساس کمتری میں مبتلا اقوام میں خود آگاہی اور ایمان پیدا کر کے ان کو درس حریت و عمل دینا ہے تاکہ وہ اس دنیا کو ایک زندہ اور ٹھوس حقیقت سمجھ کر اپنے لئے اس میں باعزت اور آزاد جگہ پیدا کر سکیں۔ اقوام مغرب کو روحانیت کی شمع دکھانا ہے تاکہ وہ حال کے ساتھ مستقبل کی درخشندہ زندگی کی بھی جھلک دیکھ سکیں۔ خود آویزیوں اور تباہ کاریوں کا راستہ چھوڑ کر امن و آشتی اور عالمگیر اخوت و برادری میں شامل ہو سکیں۔

مختصر یہ کہ وہ مشرق کے صحت مند روحانی سرمائے اور مغرب کی ترقی پسند سائنٹیفک ایجادوں اور فلسفیانہ یافتوں کو ہم آہنگ کر کے فلسفہ خودی کی شکل میں ایک ایسا نظام معاشرت پیش کرنا چاہتے ہیں

جس کا ہر فرد خود آگاہ اور خدا مست ہو۔ ایک ایسی سوسائٹی قائم کرنا چاہتے ہیں جس میں افراد کی شخصیت مستحکم ہو سکے اور وہ ایک روحانی مرکز کے گرد جمع ہو کر اور اخوت و مساوات کے رشتے میں منسلک ہو کر اپنی قوت تخریبی کامیوں میں ضائع کرنے کے بجائے تسخیر قوائے فطرت اور تعمیرات نو پر صرف کریں تاکہ یہ خرابیہ دہرہ شک بن جاوے۔

اقبال اپنے فلسفہ خودی کے ذریعے جو معاشرہ وجود میں لانا چاہتے ہیں اس کی خصوصیات ذیل میں درج کی جاتی ہیں۔

۱۔ لوچید۔ یہ پہلے بتایا جا چکا ہے کہ اقبال کے نزدیک جملہ موجودات کی اصل ایک باشعور قوت تخلیق ہے۔ یہ کائنات اسی قوت تخلیق کا داخلی عمل ہے جسے ہمارے فکر نے زمان و مکان، جسم اور روح، خودی اور بے خودی کی شکل دے لی ہے۔ اگر ہر انسان کو یہ یقین ہو جائے کہ ہم سب کی اصل ایک ہی ہے نیز جملہ موجودات میں انسان افضل ترین درجہ رکھتا ہے تو ایک طرف رنگ و نسل و جغرافیائی قومیت کا تعصب ختم ہو کر ایک عالمگیر انسانی برادری قائم ہو جاتی ہے دوسری طرف انسان تمام توہمات اور شکوک سے آزاد ہو کر اپنے اندر بے پناہ قوت تسخیر و عمل محسوس کرنے لگ جاتا ہے۔

ملت بیضاتن و جان لا الہ
سانہ مارا پردہ گرداں لا الہ

رشتہ اش شیرازہ افکارِ ما
خوبیش فاروق و ابو ذری شود
روشن از یک جلوہ این سیناستے
در ضمیرش مدعا باید یکے
ہم عیارِ خوب و زشتِ او یکے
نیست حکمِ این چنین انداز فکر
چشمِ می بیند ضمیرِ کائنات

(در موزے خودی)

لا الہ الا سر بایہ اسرارِ ما
اسود از تو حیدرِ احمر می شود
ملت از یک رنگی دلہاستے
قوم را اندیشہ ہا باید یکے
جذبہ باید در سرشتِ او یکے
گر نباشد سوزِ حق در سازِ فکر
بیم و شک میرد عمل گیرد حیات

۲۔ دوسری خصوصیت فطری دستور العمل ہے۔ جس پر عمل
پیرا ہونے سے بنی نوع انسان اپنے اشتراکِ عمل سے قوائے فطرت
کو اپنا خدمت گزار بنالے اور انسان اپنی رستخیز چھڑا کر اپنے خالق کے
وہود میں ایک ٹھوس جگہ حاصل کر لے۔ اقبال کے نزدیک یہ فطری
دستور العمل قرآن ہے۔ بلاؤں اور مولویوں کا قرآن نہیں، اقبال کا
قرآن جس کی تعلیمات کا تزکیہ جدید سائنٹیفک اور فلسفیانہ یافتوں
کی روشنی میں کیا جاسکے۔ اقبال کہتے ہیں۔

مثل خاک اجزائے اواز ہم شکست
گل ز آئیں بستہ شد گلہ رستہ شد

ملتی را رفت چوں آئیں ز دست
برگ گل شد چوں ز آئیں بستہ شد

۳۔ تیسری خصوصیت مرکز کی موجودگی ہے۔ یہ مرکز ملت کے سینے کو گرماتا ہے اور بحری میناروں کی طرح روشن رہ کر بے راہ روی سے روکتا ہے۔

حلقہ را مرکز چو جاں در پیکر است خطا و در نقطہ او مضمر است
قوم را ربط و دوام از مرکزی روزگارش را دوام از مرکزی
(رموز بے خودی)

۴۔ چوتھی خصوصیت یہ ہے کہ ملت اپنی روایات کو بحفاظت تمام قائم رکھے۔ رموز بے خودی کے دیباچے میں لکھتے ہیں "اقوام کی صورت میں اس کا (احساس نفس) تسلسل و استحکام قومی تاریخ کی حفاظت سے ہے گویا قومی تاریخ حیات ملیہ کے لئے بمنزلہ قوت حافظہ کے ہے جو اس کے مختلف مراحل کے حیات و اعمال کو مربوط کر کے قومی انا، کا زمانی تسلسل محفوظ رکھتی ہے۔" اسی خیال کو انھوں نے اس مثنوی میں اس طرح پیش کیا ہے۔

پہلیست تاریخ اے ز خود بیگانہ داستانی، قصہ۔ افسانہ،
ایں ترا از خویش تن آگہ کند آشنائے کار و مرد رہ کند
روح را سرمایہ تاب است این جسم ملت را چو اعصاب است این
ضبط کن تاریخ را پایندہ شو از نفسہائے رمیدہ زندہ شو

دوشس را پیوند با امروز کن
 رشتہ ایام را آورید دست
 سرزند از ماضی تو حال تو
 موج ادراک تسلسل زندگی ست

زندگی را مرغ دست آموز کن
 در نہ گردی روز کو رو شب پرست
 خیزد از حال تو استقبال تو
 مے کشاں را شور قلقل زندگی ست

(درموز بے خودی)

تاریخ گو یا اقوام کے لئے زمانِ مجرد کی حیثیت رکھتی ہے جس
 میں نہ صرف ماضی کے تجربات موجود رہتے ہیں بلکہ مستقبل کے امکانات
 بھی جھلکتے رہتے ہیں۔

۵۔ پانچویں خصوصیت یہ ہے کہ ملت کے سامنے کوئی نصب العین
 ہو جس کی وجہ سے قلب مشترک پیدا ہو جائے۔

قوم را اندیشہ با باید یکے
 در ضمیرش مدعا باید یکے
 ہذبہ باید در ضمیر او یکے
 ہم عیار خوب و زشت او یکے
 ملت از یک رنگی و دلہاستے
 روشن از یک جلوہ این سیناستے

(درموز بے خودی)

۶۔ چھٹی خصوصیت یہ ہے کہ ملت طبقاتی تفرقوں سے پاک و
 صاف ہو جس میں نہ سرمایہ دار ہو نہ مزدور، نہ بندہ ہو نہ بندہ نواز
 سب انسان ہوں اور ایک دوسرے کے ہمدرد اور یہی خواہ سرمایہ داری

اور ملوکیت کی تباہ کاریوں کو دیکھتے ہوئے کہتے ہیں سے

خلق خدا کی گھات میں دند و فقیہ و میر و پیر

تیرے جہاں میں ہے وہی گردش صبح و شام ابھی

تیرے امیر مال مسبت، تیرے فقیر حال مسبت

بندہ ہے کو چہ گرد ابھی، خواجہ بلند بام ابھی

(بال جمبریل)

اور پھر قانون قدرت کی ترجمانی کرتے ہوئے اپنی خواہش کا اظہار

”فرمان خدا“ کی شکل میں اس طرح کرتے ہیں سے

اٹھو مری دنیا کے غریبوں کو جگادو کاخ امرا کے در و دیوار ہلا دو

گراؤ غلاموں کا لہو سوز لقیں سے گنجشک فرومایہ کو شاہیں سے اڑا دو

سلطانی چہرور کا آتما ہے زمانہ جو نقش کہن تم کو نظر آئے مٹا دو

جنس کھیت سے و ہتھاں کو لیسرین و زری اس کھیت کے ہر خوشہ گندم کو جلا دو

کیوں خالق و مخلوق میں حائل رہیں پردے پیران کلیسا کو کلیسا سے اٹھا دو

میں تا خوش بیزار ہوں ہر مرکی سلوں سے میرے لئے مٹی کا حرم اور بنا دو

(بال جمبریل)

کے ساتویں خصوصیت یہ کہ ملت اخلاق و انسانیت کا مجسمہ ہو۔

سچائی ہو۔ شرافت ہو، رحم ہو، شجاعت ہو، عدل و انصاف ہو،

پاس عہد ہو، اکل حلال اور اخراج و ایجاد کا ذوق ہو۔ جنگ اگر آزادی کے لئے ہو تو بجا اور اگر ہوس پروری کا ذریعہ ہو تو ناجائز۔

۸۔ آٹھویں خصوصیت احترامِ امومت ہے۔

نغمہ خیز از زخم زدن ساز مرد	از نیاز او دو بالا ناز مرد
پوششِ عریانی مردان زن است	حسن دلجو عشق را پیراہن است
از امومت پختہ تر تعمیر ما	در خط سیمائے او تقدیر ما
از امومت گرم رفتار حیات	از امومت کشف اسرار حیات
قوم را سرمایہ اے صاحب نظر	نیست از نقد و قماش و سیم و زر
مال او فرزند ہائے تندرست	تر دماغ و سخت کوش و چاق و چست

حافظہ معراخوتِ مادران

قوتِ قرآن و ملتِ مادران

حرف آخر

اس مقالے کو ختم کرنے سے پہلے صرف چند باتیں اور کہنا چاہتا ہوں۔ ہم یہ گزشتہ ابواب میں دیکھ چکے ہیں کہ اقبال کے نظریات کا سرچشمہ تعلیمات قرآن ہیں لیکن انہوں نے جدید سائنس اور فلسفہ کی یافتوں کی روشنی میں ان کے مفہوم کو بہت حد تک بدل دیا ہے۔ خدا اور انسان، نیکی اور بدی، جنت اور جہنم، حشر اور قیامت کے بارے میں انہوں نے جو خیالات پیش کئے ہیں وہ عام اسلامی عقاید سے بہت مختلف ہیں۔ لہذا سردست یہ اندازہ لگانا مشکل ہے کہ ان سے واقف ہونے کے بعد مجموعی حیثیت سے اہل اسلام کا کیا

رد عمل ہو گا اور ان کو کہاں تک مقبولیت حاصل ہوگی۔
 اقبال کے نظریاتی مآخذ میں رومی، غزالی، سرہندی، کرشن، برگساں
 اور آئین سٹائین کے نظریات کافی نمایاں درجہ رکھتے ہیں۔ غزالی نے
 اشاعرہ مکتب کے زیر اثر اپنے نظریات بہشت و دوزخ کو صحیح سمجھنے کے
 باوجود ان کی عام اشاعت سے ہاتھ کھینچ لیا تھا۔ سرہندی کرشن کی تعلیمات
 کا جو تصور اقبال نے لیا ہے ہندوؤں کی اکثریت اُسے چھوڑ کر بھگتی کو قبول
 نجات تصور کرنے لگی ہے۔ رومی کی تعلیمات کا جو پہلو اقبال نے منتخب کیا
 ہے وہ اہل تصوف میں کبھی مقبول نہیں ہوا۔ برگساں کے نظریات زمان
 مجرد، قدر افزا خودی اور وجد اہل مغرب کی نظروں میں ابھی تک بحث
 طلب ہیں۔ حکیم آئن سٹائن کے نظریہ اضافیت کے بارے میں بھی اتفاق
 رائے نہیں ہے۔ اس لئے ہو سکتا ہے کہ فی الحال اقبال کے نظریات اس
 مقصد کے حصول میں کامیاب نہ ہو سکیں جس کے لئے ان کو وضع کیا گیا ہے۔
 ان وقتوں کے باوجود اقبال کے فلسفہ خودی کی اہمیت کسی طرح کم
 نہیں ہوتی۔ میرے خیال میں نظریات کی اہمیت کا اندازہ اس سے نہیں لگایا
 جاتا کہ ان کو ماننے کے لئے کتنے لوگ تیار ہیں اور ان کا کتنا اثر ہو سکتا ہے بلکہ ان کی
 اہمیت کا اندازہ اس بات سے لگایا جاتا ہے کہ وہ وقت کے تقاضے کو پورا
 کرنے کی صلاحیت رکھتے ہیں یا نہیں اور ان سے بحیثیت مجموعی بنی نوع انسان

کو سماجی اور روحانی فائدہ پہنچ سکتا ہے یا نہیں۔ یعنی ان کا اندازہ مقصدی نقطہ نظر سے لگایا جاتا ہے۔ اقبال کے فلسفہ خودی کو اگر اس نقطہ نظر سے دیکھا جائے تو یہ تسلیم کرنا پڑے گا کہ اس سے بنی نوع انسان کی عموماً اور اہل ایشیا کی خاص طور پر ایک اہم ضرورت پوری ہو جاتی ہے۔ چنانچہ اقبال کے نظریات کی مقصدی اہمیت کو دیکھتے ہوئے یہ تسلیم کرنا پڑتا ہے کہ وہ اپنے زمانے کے بہت بڑے اور جدید ایشیا کے سب سے بڑے مفکر تھے۔

یہاں سوال ان کے نظریات کی قطعیت کا، سو اقبال نے اس بات کا بھی دعویٰ نہیں کیا کہ ان کا ہر لفظ قول فیصل ہے۔ بلکہ خطبات کے دیباچے میں وہ خود ہی کہتے ہیں "فلسفیانہ نظریات میں قطعیت کا سوال ہی پیدا نہیں ہوتا جیسے جیسے معلومات میں اضافہ ہوگا اور خیال و فکر کی نئی راہیں کھلیں گی نئے نظریات میرے نظریات سے بہتر اور زیادہ صحت مند پیدا ہو سکتے ہیں" مجھے علامہ اقبال کے خیال سے اتفاق ہے اور میں یہ تسلیم کرتا ہوں کہ علم و فکر کے پیشے نہ کبھی پہلے خشک ہوتے ہیں نہ آئندہ ہو سکتے ہیں لہذا نظریات میں ترمیم و تنسیخ و اضافہ آئندہ بھی یقیناً ہوتا رہے گا۔ تاہم جہاں تک آج کی دنیا کا تعلق ہے اقبال کے فلسفہ خودی کی حیثیت ایک مشعل کی ہے۔ بھولے بھٹکے رہ رہو اگر چاہیں تو اس کی روشنی سے مستفید ہو کر اپنی منزل تک کردہ کا پتہ لگا سکتے ہیں۔

نظریات اقبال پر ممکن ہے کچھ لوگ انگلیاں اٹھائیں اور کہیں کہ یہ نظریات تو

مختلف مفکروں نے اپنے اپنے طور پر پہلے ہی پیش کر دیئے تھے ان کو اکٹھا کر کے
پیش کر دینے میں اقبال نے فلسفے کی کونسی خدمت سرانجام دی۔ میں اس قسم کے اعتراض
کو کوئی اہمیت نہ دوں گا کیونکہ اول تو یہ اعتراض ہی فضول ہے لیکن اگر اسے
صحیح بھی تصور کر لیا جائے تو بھی کوئی فرق نہیں پڑتا۔ نظریات چشم زدن میں پیدا
نہیں ہو کرتے نہ وہ کسی ایک فرد واحد کی دماغ سوزی و عرق ریزی کا نتیجہ ہوا
کرتے ہیں۔ مختلف لوگ اپنی اپنی جگہ اور اپنے اپنے زمانے میں اپنے مطالعات
اور تجربات سے نظریات کی تشکیل میں مصروف رہتے ہیں اور پھر کوئی شخص ایسا
پیدا ہو جاتا ہے جو ان سب نظریات کا ترکیب کر کے ان میں ترقی پذیر اور صحت مند
یافتوں کا اضافہ کر کے ان کے امتزاج سے ایک نئے نظریے کی بنیاد ڈال دیتا
ہے۔ یہ اتنا آسان کام نہیں جتنا بعض لوگ تصور کر لیتے ہیں۔ علامہ اقبال نے
بھی قدیم و جدید سائنٹیفک اور فلسفیانہ یافتوں کا ترکیب کیا، ان کو اپنے تجربات
اور مشاہدات کی روشنی میں ناپا تو لا اور اس طرح صحت مند فکری کڑیوں کو
جوڑ کر فلسفہ خودی کی بنیاد رکھی۔ اقبال کی یہ فکری خدمت قابل ستائش ہے
اور اس کی اہمیت کسی طرح سے بھی کم نہیں ہوتی۔ نکتہ چین اقبال کو میرا مشورہ
ہے۔

چشم و گوش و لب کشا اے ہوشمند
گر نہ بینی راہ حق بر من بخند

کتابیہ

اس مقالے کی تیاری میں مندرجہ ذیل کتب سے مدد لی گئی ہے:-

- ۱- ایران میں فلسفہ مابعدالطبیعات کا ارتقا (اردو) از علامہ اقبال
- ۲- ملت بیضا پر ایک عمرانی نظر (اردو)
- ۳- اسرار خودی (فارسی)
- ۴- رموز بے خودی (فارسی)
- ۵- بانگِ درا (اردو)
- ۶- پیام مشرق (فارسی)
- ۷- نزہت و عجم (فارسی)
- ۸- جاوید نامہ (فارسی)
- ۹- خطبات (اسلام کا مذہبی تخیل)، انگریزی (مئی ۱۹۲۲ء کا ایڈیشن)
- ۱۰- بال جبریل (اردو)
- ۱۱- پس چہ باید کرد (فارسی)
- ۱۲- ضربِ کلیم (اردو)
- ۱۳- ارمغانِ حجاز (فارسی اردو)

- ۱۳- مضامین اقبال
- ۱۵- حرف اقبال
- ۱۶- مکاتیب اقبال (خطوط)
- ۱۷- خطوط اقبال بنام جناح
- ۱۸- شاد اقبال (خطوط بنام بہار اجمہ کشن پر شاد) ... مرتبہ ڈاکٹر ڈور
- ۱۹- اقبال منشی احمد الدین
- ۲۰- مقالات یوم اقبال قومی کتب خانہ لاہور
- ۲۱- اقبال اور اس کا پیغام ڈاکٹر تصدق حسین خاں
- ۲۲- حیات اقبال تاج بیک ڈپو لاہور
- ۲۳- متاع اقبال ابو ظفر عبدالواحد
- ۲۴- سیرت اقبال محمد طاہر فاروقی
- ۲۵- جہان اقبال عبدالرحمن طارق
- ۲۶- جوہر اقبال
- ۲۷- سیکرٹس آف دی سیلف ڈاکٹر نکلسن
- ۲۸- لومی مرتبہ
- ۲۹- دیوان شمس تبریز
- ۳۰- اقبال کی خودی بشیر منقنی

- ۳۱ - اقبال اور آرٹ لطیف فاروقی
- ۳۲ - اقبال اور ایجوکیشنل فلاسفی خواجہ غلام الدین
- ۳۳ - اقبال مرتبہ انجمن ترقی اردو (ہند، دہلی)
- ۳۴ - اقبال نامہ پیر غلام حسن حسرت
- ۳۵ - اقبال کا مطالعہ سید نذیر نیازی
- ۳۶ - روح اقبال ڈاکٹر یوسف حسن
- ۳۷ - اقبال کی شاعری عبدالملک آروی
- ۳۸ - مقام اقبال اشفاق حسین
- ۳۹ - تنقیدی جائزے سید احتشام حسین
- ۴۰ - ذکر اقبال مرتبہ غلام دستگیر
- ۴۱ - بزم اقبال مرتبہ محمد طاہر فاروقی
- ۴۲ - جوہر اقبال (مکتبہ جامعہ ملیہ دہلی)
- ۴۳ - حکمت اقبال مرتبہ غلام دستگیر
- ۴۴ - فکر اقبال "
- ۴۵ - آثار اقبال "
- ۴۶ - رموز اقبال ڈاکٹر میر ولی الدین
- ۴۷ - اقبال کے چند جواہرینے خواجہ عبد الحمید

- ۴۸- پیام اقبال مرتبہ عبدالرحمن طارق
- ۴۹- تصورات اقبال شانعل فخری
- ۵۰- اقبال اختر اورینوی
- ۵۱- قائد اقبال گوشہ نشین
- ۵۲- اقبال کامل مولوی عبدالسلام ندوی
- ۵۳- معارف اقبال عبدالرحمن طارق
- ۵۴- اقبال مجنوں گورکھپوری
- ۵۵- اقبال کا فلسفہ حیات و موت حسن الاعظمی
- ۵۶- اقبال، اس کی شاعری اور پیغام شیخ اکبر علی
- ۵۷- اقبال امام ادب رئیس احمد جعفری
- ۵۸- یاد اقبال
- ۵۹- ملفوظات اقبال محمود نظامی
- ۶۰- اقبال اور وطنیت (عبدالحق الیڈمی)
- ۶۱- اقبال کا تصور زمان و مکان ڈاکٹر رضی الدین صدیقی
- ۶۲- تعلیمات اقبال یوسف سلیم چشتی
- ۶۳- یادگار اقبال سید طفیل احمد بدر
- ۶۴- نذر اقبال (سب رس حیدرآباد دکن)

- ۶۵- پوٹ آف دی ایسٹ عبداللہ الزور بیگ
- ۶۶- اقبال ہزارٹ اینڈ تھاٹ اے۔ وید
- ۶۷- حرف اقبال (المنارہ اکیڈمی لاہور)
- ۶۸- عرفان اقبال (یا افادات نیازی) مرتبہ نیازی
- ۶۹- اقبال محمد حسین
- ۷۰- اسپیکٹس آف اقبال (قومی کتب خانہ لاہور)
- ۷۱- اقبال عطیہ بیگم فیضی
- ۷۲- اے اسٹڈی آف اقبالس فلاسفی بشیر احمد در
- ۷۳- اقبال آیز اے تھنکر (شیخ محمد اشرف لاہور)
- ۷۴- مضامین اقبال مرتبہ تصدق حسین تاج
- ۷۵- تلمیحات اقبال فضل الہی عارف
- ۷۶- اقبال ہنز پوٹری اینڈ میسیج شیخ اکبر علی
- ۷۷- بیٹا فرکس آف اقبال ڈاکٹر عشرت حسین
- ۷۸- اقبال نمبر (۱۹۳۲) نیرنگ خیال لاہور
- ۷۹- اقبال نمبر (۱۹۳۸) علی گڑھ میگزین
- ۸۰- ضمیمہ تاریخ ادب اردو ڈاکٹر رام بابو سکینہ
- ۸۱- مجلہ رائل ایشیاٹک سوسائٹی ۱۹۲۱ء مقالہ پروفیسر براؤن

- ۸۲- انڈین ریویو ۱۹۲۵ء ... مقالہ مسٹر مینن
- ۸۳- اقبال (سہ ماہی مجلہ) مختلف شمارے ... بزم اقبال لاہور
- ۸۴- دی قرآن (انگریزی) ... یک تھال
- ۸۵- قرآن مجید اردو ... صیفہ اشاعت القرآن (الہ آباد)
- ۸۶- علم الکلام ہر دو حصے ... شبلی
- ۸۷- مولانا کے روم ... شبلی
- ۸۸- اسلامی تصوف ... حافظ ابن قیم الجوزی
- ۸۹- تاریخ فلاسفۃ الاسلام از لطفی ... ترجمہ ڈاکٹر میروالی الدین
- ۹۰- کیمیائے سعادت ... عزالی
- ۹۱- اجیاز التعلیم ... عزالی
- ۹۲- زور بیسٹر کا تھا ...
- ۹۳- بڑھ گیتا ... بابو اوشنکر ساکسینہ
- ۹۴- ایسٹرن پلین ... لیڈ بیسٹر
- ۹۵- دیوانک پلین ...
- ۹۶- نروان ...
- ۹۷- ری انکار نیشن ... اینی بیسٹ
- ۹۸- رسالہ حیر و اختیار ... ملا محمود جوہر پوری

- ۹۹- ہسٹری آف اسلامک فلاسفی (نسخہ) ... پروفیسر علی ہدی خاں
- ۱۰۰- مثنوی مولانا کے روم ... نو لکچور لکھنؤ
- ۱۰۱- دیوان شمس تبریز روحی ... نو لکچور لکھنؤ
- ۱۰۲- تاریخ ادبیات ایران ... پروفیسر براؤن
- ۱۰۳- اقبال اینڈ اسے تحفہ ... ایچی نٹ اسکالرس
- ۱۰۴- دس اسپوک زردشترا ... نیٹس
- ۱۰۵- بیٹانڈ گڈ اینڈ ایول ...
- ۱۰۶- ڈان آف ڈے ...
- ۱۰۷- کری ایٹو ایوولوشن ... برگساں
- ۱۰۸- مائینڈ انرجی ...
- ۱۰۹- انٹروڈکشن ٹو میٹافزکس ...
- ۱۱۰- میٹرا اینڈ میمری ...
- ۱۱۱- فلاسفی آف برگساں ... روسے
- ۱۱۲- ایگوٹزم ان جرمن فلاسفی ... سنٹاٹنا
- ۱۱۳- ایگوٹسٹز ... ہیلونے کر
- ۱۱۴- اے۔ بی۔ سی آف ریلیٹیویٹی ... برٹرانڈ رسل
- ۱۱۵- این آؤٹ لائن آف فلاسفی ...

- ۱۱۶- اینالسس آف میٹر برٹرانڈ رسل
- ۱۱۷- ہینڈ بک آف مارکسزم ایملی برن
- ۱۱۸- فلاسفی آف ریلیٹیویٹی اے۔ پی۔ پو شینکو
- ۱۱۹- کنٹیپٹ آف نیچر پروفیسر واٹک ہید
- ۱۲۰- سائنس رلی جن اینڈ ریلیٹی یوزف نیڈہم
- ۱۲۱- اسٹوری آف فلاسفی ول ڈیورنٹ
- ۱۲۲- انٹروڈکشن ٹو مادرن فلاسفی سی۔ ای۔ ایم۔ جوڈس
- ۱۲۳- گائیڈ ٹو مادرن تھاٹ
- ۱۲۴- میٹر، لائیف اینڈ ویلیو
- ۱۲۵- گائیڈ ٹو فلاسفی (گولائز)
- ۱۲۶- فلاسوفیکل بیسس آف بیالوجی جے۔ ایس۔ ہالڈین
- ۱۲۷- فلاسفی آف ہسٹری ہیکل
- ۱۲۸- دی مسٹی ریٹس یونیورس جینس
- ۱۲۹- سائنس اینڈ ان سین ورلڈ ایڈنگٹن
- ۱۳۰- نیچر آف دی فزیکل ورلڈ
- ۱۳۱- ٹائم اسپیس اینڈ ڈائمنشن ایس۔ اینگرنڈ





